

પ્રકાશન નં. ૧૭૯

# ઉસ્વએ રસૂલે અકરમ

સલ્લલ્લાહુ અલય્હિ વ સલ્લમ્

ગ્રંથ પહેલો

લેખક : હઝરત આરિફ બિલ્લાહ  
ડોક્ટર મુહમ્મદ અબ્દુલ હય સા. (મ. ળિ.)

અનુવાદક : અબ્દુલ કાદિર ફાતીવાલા



પ્રકાશન વિભાગ :

દારુલ ઉલૂમ અરબિય્યહ ઈસ્લામિય્યહ ભરૂચ,  
મહમૂદનગર, મુા. પો. કંથારીઆ-૩૯૨ ૦૧૫  
તા. જિ. ભરૂચ (ગુજરાત-ઈન્ડિયા)

પ્રકાશન નંબર ૧૭૯

# ઉસ્વતે રસૂલે અફરમ

સલ્લલ્લાહુ અલયહિ વ સલ્લમ

ગ્રંથ પહેલો

લેખક

હઝરત આરિફ બિલ્લાહ

ડોક્ટર મુહમ્મદ અબ્દુલ હય સાહબ (ફુ.સિ.)

ખલીફા મુખ્તા

હઝરત હકીમુલ ઉમ્મત મૌલાના

શાહ મુહમ્મદ અશરફઅલી સાહબ થાનવી (ફુ.સિ.)

અનુવાદક

અબ્દુલકાદિર ફાતીવાલા

**પ્રકાશક**

**પ્રકાશન વિભાગ**

**દારુલ ઉલૂમ ભરૂચ, મહમૂદનગર**

**મુ.પો. કંથારીઆ - ૩૯૨ ૧૬૨**

**તા. જિ. ભરૂચ (ગુજરાત)**

**☎ : (02642) 36786 / 41480**

**પ્રકાશન વર્ષ**

**પ્રથમ આવૃત્તિ**

**હિજરીસન ૧૪૧૪**

**ઈસ્વીસન ૧૯૯૪**

**બીજી આવૃત્તિ**

**હિજરીસન ૧૪૨૦**

**ઈસ્વીસન ૨૦૦૦**



‘લકદ કા-ન લકુમ ફી રસૂલિલ્લાહિ ઉસ્વતુન હ-સ-નહ.’  
રસૂલુલ્લાહ સલ્લલ્લાહુ અલયહિ વ સલ્લમની જિંદગી તમારા માટે  
બેહતરીન નમૂનો છે. (સૂરએ ‘અહઝાબ’ આયત : ૨૧)

‘લાઈલા-હ ઈલ્લલ્લાહુ મુહમ્મદુર્રસૂલુલ્લાહ’

બલગલ ઉલા હિ કમાલિહી

કશફુજા હિ જમાલિહી

હસનત જમીઉ ખિસાલિહી

સલ્લુ અલયહિ વ આલિહી

[હઝરત શૈખ સા’દી (રહ.)]



કાવ્ય રૂપાંતર

પરિપૂર્ણતાની આણથી, છે જેહ પદ્ધિ ઉચ્ચતર,  
છે જેહ કાન્તિને પ્રતાપે તિમિરતાનું રાજ્ય સર,  
સદગુણ છે પ્રત્યેક જેના શ્રોહતર ને દિવ્યતર,  
સલવાત હોજો તેહ પર ને તેના પરિવાર પર,

[‘મુનાદી’]



# આધાર ગ્રંથો

કિતાબ

કર્તા

- ☐ કુઆન મજીદ
- ☐ સહીહ બુખારી શરીફ
- ☐ શમાઈલે તિરમિઝી શરીફ
- ☐ ખસાઈલે નબવી  
શર્હ શમાઈલે તિરમિઝી
- ☐ મિશકાત શરીફ
- ☐ જામિએ તિરમિઝી
- ☐ હિસને હસીન
- ☐ અલ-અદબુલ-મુફરમ
- ☐ મદારિજુન્નુબુવ્વહ

કલામે ઈલાહી

શયખુલ હદીસ હઝરત મૌલાના  
મુહમ્મદ ઝકરિયા સાહબ (રહ.)

- ☐ કિતાબુરશીફા
- ☐ ઝાદુલ મઆદ
- ☐ તબકાતે ઈબ્ને સઅદ
- ☐ સીરતુન્નબી (સલ.)
- ☐ તફસીરે બયાનુલ કુઆન
- ☐ નશરુત્તીબ
- ☐ ઝાદુસ્સઈદ
- ☐ હયાતુલ મુસ્લિમીન
- ☐ બિહિશ્તી ઝેવર
- ☐ બિહિશ્તી ગૌહર
- ☐ કસરતુલ અઝવાજ  
લિસાહિબિલ મે'રાજ
- ☐ મઆરિકુલ હદીસ (મુકમ્મલ)
- ☐ તર્જુમાનુસ-સુન્નહ

હઝરત શયખ અબ્દુલ હક  
મુહમ્મદ દહેલ્વી (રહ.)  
હઝરત કાઝી અયાઝ (રહ.)

હઝરત સૈયદ સુલયમાન નદવી (રહ.)  
હઝરત મૌ. અશરફઅલી થાનવી રહ.  
હઝરત મૌ. અશરફઅલી થાનવી રહ.  
હઝરત મૌ. અશરફઅલી થાનવી રહ.  
હઝરત મૌ. અશરફઅલી થાનવી રહ.  
હઝરત મૌ. અશરફઅલી થાનવી રહ.

હઝરત મૌ. અશરફઅલી થાનવી રહ.  
હઝરત મૌલાના મુહમ્મદ મનઝૂર  
નુઅમાની (રહ.)  
હઝરત મૌલાના સૈયદ બદરે આલમ  
સાહબ મુહાજિરે મદની (રહ.)

## અનુક્રમણિકા

□ આધાર ગ્રંથો.....	4
□ પ્રવેશક : હઝરત મુફતી મુહમ્મદ શફીઅ સાહબ (રહ.)	12
□ પ્રતિભાવ : શયખુલ હદીસ હઝરત મૌલાના મુહમ્મદ ઝકરિયા સાહબ (રહ.).....	15
□ પેશલફઝ : હઝરત મુફતી સય્યિદ અબ્દુર્રહીમ લાજપુરી સાહબ (દા.બ.).....	18
□ અભિપ્રાયો.....	22
□ અનુવાદકનું નિવેદન.....	31
□ લેખકનો ટૂંકો પરિચય.....	33
□ લેખકની પ્રસ્તાવના.....	41

### વિભાગ પહેલો

(પ્રારંભિક પ્રકરણો)

□ ખુત્બહ.....	46
□ નૂરાની કિરણો (કુઆનની આયતો).....	47
□ અનુસરણનો નિર્ધાર.....	63
□ ફલાહે દારૈન.....	65
□ બશારતે તબ્લીગ.....	66
□ ચાલીસ હદીસો.....	66

### વિભાગ બીજો

(અખલાકની ભવ્યતા)

□ દિવ્ય સદ્ગુણ.....	72
---------------------	----

□ હદીસે કુદસી મારફતે અલ્લાહ તરફથી આપ	
સલ્વલ્લાહુ અલયહિ વ સલ્લમનો પરિચય.....	72
□ પરિપૂર્ણ માનવતા.....	76
□ આગવી વિશિષ્ટતા.....	76
□ રૂપાળો ચહેરો.....	78
□ પવિત્ર અને સુગંધિત હોવું.....	78
□ મહાન અખ્લાક.....	79
□ સહનશીલતા અને ક્ષમાશીલતા.....	81
□ સબર અને મક્કમતા.....	82
□ તાઈફનો બનાવ.....	83
□ કૃપા અને ક્ષમાની શાન.....	85
□ સુંદર સ્વભાવ.....	86
□ વાયદાનું પાલન.....	86
□ બહાદુરી.....	88
□ સખાવત.....	89
□ સંતોષ અને અલ્લાહ પર ભરોસો.....	92
□ વિનમ્ર સ્વભાવ.....	93
□ પ્રામાણિકતા અને અમાનતદારી.....	94
□ વિનય-વિવેક અને વિનમ્રતા.....	95
□ સાફ દિલ હોવું.....	99
□ વિનમ્રતા અને વાત્સલ્ય.....	99
□ ત્યાગની ભાવના અને સહનશીલતા.....	100
□ ગુહદ અને તકવો.....	104
□ અલ્લાહનો ખૌફ.....	106
□ દૈન્યનું રુદન.....	107
□ રહમ અને દયા.....	109

□ મકામે અબ્દિય્યત.....	111
□ અલ્લાહનો સંગાથ.....	115
□ નિર્ધનતા.....	116
□ શારીરિક તકલીફોનું રહસ્ય.....	120
□ આપના કેટલાક પવિત્ર આચરણો અને આદતો....	121
□ સહનશીલતા અને ક્ષમાશીલતા.....	123
□ વિનમ્રતા.....	125
□ સહકાર અને સહિષ્ણુતા.....	125
□ આભિરતની ફિકર અને ચિંતા.....	126
□ દાનશીલતા અને સખાવત.....	127
□ સ્વાભાવિક કાર્યો.....	128

### વિભાગ ત્રીજો

ખેરુલ બશર રહમતુલ્લિહ આલમીન સલ્લલ્લાહુ અલયહિ વ સલ્લમની  
બ્રુવન પદ્ધતિની વિશિષ્ટતા

□ રુશ્દો-હિદાયતની પાઠશાળા.....	137
□ મજલિસવાળાઓ સાથે વર્તવ.....	140
□ અલ્તાફે કરીમાનહ.....	142
□ સલામમાં અગ્રતા.....	142
□ વાતચીતની શૈલી.....	143
□ વાઅઝ ફરમાવવાની રીત.....	145
□ ખામોશીની રીત.....	146
□ કાર્ય વ્યવસ્થા.....	147
□ ઘરેલું સમયપત્રક.....	147
□ ખાનગી સમય.....	149
□ સૂવા અને જાગવાની પદ્ધતિ.....	152
□ આરામનો બિસ્તરો.....	153

□ આરામની રીત.....	155
□ બીજા મઅમૂલાત.....	158
□ સરસામાન.....	160
□ વારસો.....	161
□ પુનિત પત્નીઓ સાથે સદ્વર્તન.....	162
□ પતિ-પત્નીના સંબંધો અને મઅમૂલાત.....	162
□ કેટલાક બનાવો.....	166
□ પોતાના હકોને સમર્પિત કરવા.....	171
□ રફીકે આ'લા.....	171
□ નબીએ કરીમ સલ્વલ્લાહુ અલયહિ વ સલ્વમની ખાવા-પીવાની રીત-ભાત.....	173
□ ખાવા માટે વુજૂ.....	177
□ ખાવા પહેલાં બિસ્મિલ્લાહ.....	178
□ ખોરાક.....	180
□ પ્રિય વાનગીઓ.....	181
□ મહેમાનની સરભરા.....	184
□ ખાવા વિશે કેટલીક પવિત્ર સુન્નતો.....	185
□ નવા ફળનો ઉપયોગ.....	188
□ આપ સલ્વલ્લાહુ અલયહિ વ સલ્વમની પીણાંઓ વિશે પવિત્ર આદતો.....	189
□ લિબાસ અને શણગાર.....	192
□ પાજામહ.....	197
□ કમીસે મુબારક.....	198
□ ટોપી.....	201
□ લુંગી અને પાયજામો.....	201
□ પવિત્ર પગરખાં.....	204

□ ખૂશ્બૂ.....	205
□ સુરમો.....	207
□ માથાનાં પવિત્ર વાળ.....	208
□ વાળ ઓળવું અને તેલ લગાડવું.....	209
□ શણગારમાં સમતોલન.....	210
□ માથામાં તેલનો ઉપયોગ.....	212
□ દાઢી મુબારક.....	212
□ બગલના વાળ.....	213
□ દૂંટી નીચેના વાળ.....	213
□ નખ કપાવવા.....	214
□ માથાના વાળો વિશે.....	215
□ બાલ, દાઢી અને મૂછોના વાળ વિશે સુન્નતો.....	216
□ કેટલીક મુબારક આદતો.....	217
□ બેસવાની રીત.....	217
□ ચાલવાની રીત.....	218
□ મુસ્કુરાહટ.....	219
□ રુદન.....	220
□ ગમ્મત-વિનોદ.....	220
□ બાળકો સાથે આનંદી સ્વભાવ.....	224
□ અશ્આરથી દિલચસ્પી.....	226
□ ખ્વાબ પૂછવાનો નિયમ.....	227
□ જમણા અને ડાબા હાથનો ઉપયોગ.....	227
□ પયગામ પર સલામનો જવાબ.....	228
□ પત્ર લખવાની રીત.....	228
□ ફરવું.....	229
□ તરવાનો શોખ.....	229
□ સફરના નિયમો.....	229

□ સફર સંબંધી સૂચનાઓ.....	233
--------------------------	-----

## વિભાગ ચોથો

### ઈમાનિયાત

□ ઈસ્લામ, ઈમાન અને એહસાન.....	236
□ દીન પાંચ ચીજોનો સમૂહ છે.....	239
□ પરિપૂર્ણ ઈસ્લામ.....	240
□ અલ્લાહ તઆલાથી નેક ગુમાન.....	243
□ ઈમાનની નિશાની.....	243
□ ઈમાન અને ઈસ્લામનો સારાંશ.....	247
□ ઈમાનનો આખરી દરજ્જો.....	247
□ અલ્લાહ તઆલા અને તેના રસૂલથી મુહબ્બત.....	248
□ મુહબ્બત નઝદીકી અને સામીપ્યનો ઝરીયો છે.....	250
□ અલ્લાહના માટે આપસમાં મેળ-મુહબ્બત કરનારાઓ અલ્લાહના મહબૂબ થઈ જાય છે.....	252
□ નેક લોકોની પાસે બેસવું.....	255
□ વસવસા ઈમાનની વિરુદ્ધ નથી અને તેના પર પૂછ-પરછ પણ નથી.....	256
□ તકદીરને માનવું પણ ઈમાનની શરત છે.....	257
□ તકવો (પરહેઝગારી).....	260
□ નેક આમલના કારણે લોકોમાં સારી ખ્યાતી થવી અલ્લાહની એક નેઅમત છે.....	263
□ ઈસ્લામની ખૂબી.....	264
□ દુનિયાની દૌલતનો ઉપયોગ.....	264
□ દુનિયા અને આખિરતની હકીકત.....	266

□ અલ્લાહનો ખૌફ અને તકવો જ ફઝીલત અને કુર્બનો ઝરીયો છે.....	267
□ દુનિયાથી દિલ ન લગાડવું અને આખિરતની ફિકરમાં રહેવું.....	268
□ મૌતની યાદ.....	272
□ અલ્લાહના ખૌફના કારણે આવતા આંસુ.....	273
□ તબ્લીગ.....	273
□ દુનિયાની મુહબ્બત અને મોતથી ભાગવું.....	277
□ અર્થસભર અને મહત્વની નસીહતો તથા વસિયતો...	278
□ ઔરતોની નસીહત.....	291
□ નઝર (માનતા માનવી).....	291
□ કસમ (પ્રતિજ્ઞા).....	292
□ ફાલ.....	293
□ ખ્વાબ (સ્વપ્ન).....	294
□ ઈલ્મેદીનને શરૂ કરવાના દિવસની ફઝીલત.....	295
□ કોઈ સુન્નતને જીવંત કરવી.....	295
□ નબીએ રહમત સલ્લલ્લાહુ અલયહિ વ સલ્લમની વસિયત.....	296





## પ્રવેશક

આલી મર્તબત જમિએ શરીઅત વ તરીકત હમરત મૌલાના મુફ્તી

**મુહમ્મદ શફીઅ સાહબ (રહ.)**

મુફ્તીએ આ'ઝમ, પાકિસ્તાન,



બિસ્મિલ્લા હિર્રહમા નિર્રહીમ

અલ્હમ્દુલિલ્લાહિ વ કફા વ સલામુન અલા ઈબાદિ હિલ્લામી નસ્તફા

કુઅંને કરીમની અસંખ્ય સ્વયંપષ્ટ આયતો અને સહીહ હદીસો સાક્ષી છે કે રસૂલુલ્લાહ સલ્વલ્લાહુ અલયહિ વ સલ્લમની તાબેદારી અને આપના શિક્ષણ તથા સુન્નતોનું અનુસરણ જ માનવની પરિપૂર્ણ સુધારણાનો અકસીર ઉપાય છે. તેમજ દુનિયા અને આખિરતની પ્રત્યેક સફળતાની બાંહેધરી છે.

પરંતુ મોટા ભાગના લોકો, ઈતાઅત અને ઈત્તિબાઅને માત્ર નમાઝ, રોઝા વગેરે કેટલીક ઈબાદતોમાં સિમિત સમજી બેઠાં છે ! મુઆમલાત અને આપસના હકો, ખાસ કરીને આદતો, વર્તણૂકો તેમજ સામાજિક વ્યવહારના નિયમો વિશે કુઅંન અને હદીસના આદેશો તથા રસૂલે અકરમ સલ્વલ્લાહુ અલયહિ વ સલ્લમના શિક્ષણને સામાન્ય રીતે એવી રીતે સમજી લેવામાં આવે છે કે જાણે તે ન તો આ 'દીન'નો કોઈ ભાગ છે કે ન તો રસૂલુલ્લાહ સલ્વલ્લાહુ અલયહિ વ સલ્લમની ઈતાઅત કે ઈત્તિબાઅ સાથે એને કોઈ પ્રકારના સંબંધ છે !

પરિણામે ઘણાં બધા એવા મુસલમાનો પણ જોવામાં આવે છે કે જેઓ નમાઝ, રોઝા વગેરેના કારણે તો સારા એવા 'દીનદાર' કહેવાય છે, પરંતુ આપસના સંબંધો તેમજ સામાજિક વ્યવહાર અને પરસ્પરના હકોની અદાયગીના મામલામાં સદંતર ગાફિલ તેમજ અણસમજૂ હોવાના કારણે ઈસ્લામ તથા મુસલમાનો માટે શરમ અને તિરસ્કારને પાત્ર હોય

છે, જેનું મુખ્ય કારણ રસૂલુલ્લાહ સલ્વલ્લાહુ અલયહિ વ સલ્વમની તાલીમાતથી અજ્ઞાનતા તેમજ આપની આદતો, વર્તણૂકો, ખૂબીઓ અને સુન્નાતોથી ગફલત છે.

અલ્લાહ તઆલાએ રસૂલુલ્લાહ સલ્વલ્લાહુ અલયહિ વ સલ્વમને એક મિસાલી નમૂનો બનાવીને મોકલ્યા છે અને લોકોને આ હિદાયત (સૂચના) આપી છે કે જીવનના દરેક ક્ષેત્રમાં, હર યુગમાં, હર હાલમાં તેમજ ઈબાદતો, મુઆમલાત, સામાજિક વ્યવહાર, રહેણી-કરણીમાં આ નમૂના પ્રમાણે પોતે પણ બને અને બીજાઓને પણ તે પ્રમાણે બનાવવાની ફિકર કરે.

‘લકદ કાલ લકુમ ફી રસૂલિલ્લાહિ ઉસ્વતુન હસનહ’

[સૂરએ ‘અહઝાબ’ : ૨૧]

(રસૂલુલ્લાહ સલ્વલ્લાહુ અલયહિ વ સલ્વમની જિંદગી તમારા માટે બેહતરીન નમૂનો છે.)

— નો મતલબ આ જ છે. જાણે રસૂલુલ્લાહ સલ્વલ્લાહુ અલયહિ વ સલ્વમની સીરત અને શમાઈલ – જીવન ચરિત્ર અને આચાર, એક હેસિયતથી અમલી કુર્આન છે.

એટલા જ માટે, હરઝમાનાના આલિમોએ અરબી, ફારસી, ઉર્દૂ અને બીજી દરેક ભાષામાં રસૂલુલ્લાહ સલ્વલ્લાહુ અલયહિ વ સલ્વમના સદાચાર અને સદ્ગુણોને, ટૂંકમાં અને વિસ્તારથી, અલગ સ્વરૂપે, નાની પુસ્તિકાઓ અને મોટા ગ્રંથો રૂપે, સંકલિત અને સંપાદિત કર્યા છે, જે એક હકીકત છે અને સંપૂર્ણ નબવી તા’લીમાતનો નીચોડ અને ખુલાસો છે.

હાલમાં અમારા મુહતરમ બુઝુર્ગ આરિફ બિલ્લાહ હઝરત ડોક્ટર અબ્દુલહય સાહબ ‘આરિફી’, જેઓ સૈયદી હઝરત હકીમુલ ઉમ્મત ધાનવી કુદિસ સિરુહુના ખાસ ખલીફા છે, તેમણે સામાન્યજનોને ‘ઈત્તિબાએ રસૂલ’ અને ‘ઈત્તિબાએ સુન્નાત’નો ખરો ભાવાર્થ સમજાવવા માટે શમાઈલ અન ખસાઈલની આધારભૂત કિતાબોમાંથી, જીવનના પ્રત્યેક વિભાગ અને દરેક ક્ષેત્રની હિદાયતો તેમજ સૂચનાઓને, સુસ્પષ્ટ અને સચોટ રીતે સંકલિત અને સંપાદિત કરી છે. શમાઈલની કિતાબોનો અસલ

મકસદ પણ એ જ છે.

અફસોસ છે કે અહકર પોતાની બીમારી અને ઝઠ્ઠીની કારણે આ મુબારક સંગ્રહને પોતે વાંચી શક્યો નથી, પરંતુ ખાસ ખાસ ભાઓને તથા શીર્ષકોને બીજા પાસે વંચાવીને સાંભળ્યા છે. કેટલાક આલિમોએ એને આરંભથી અંત સુધી સંપૂર્ણ વાંચીને એનું સમર્થન કર્યું છે. વળી જે કિતાબોમાંથી આ લખાણો અને અવતરણો સંકલિત અને સંપાદિત કરવામાં આવ્યા છે તે કિતાબોનું આધારભૂત હોવું પોતે જ આ સંગ્રહના આધારભૂત હોવાની બાંહેધરી છે.

અલ્હમ્દુલિલ્લાહ ! શમાઈલે નબવિય્યહ - રસૂલુલ્લાહ સલ્વલ્લાહુ અલયહિ વ સલ્વમના પવિત્ર અખ્લાકો અને આચરણોનો આ સુંદર સંગ્રહ, સામાન્ય લોકો પણ સમજી શકે એવી સરળ ભાષામાં સંપાદિત થઈ ગયો છે.

અલ્લાહ તઆલા માનનીય લેખક અને સંપાદકને જઝાએ ખૈર અતા ફરમાવે તેમજ આ કિતાબને મકબૂલ અને ફાયદા કારક બનાવી દે. આમીન ! વલ્લાહુ મુસ્તાન !

બંદ,

**મુહમ્મદ શફીઅ**

અફલ્લાહુ અબ્દુ

દારુલ ઉલૂમ, કરાંચી - ૧૪

૨૭મી રજબ, હિજરી સન ૧૩૯૩



## પ્રતિભાવ

બકિચ્ચવુસ્સલફ વ હુજજતુલ ખલફ આલી જનાબ હઝરત શયખુલ હદીસ  
મૌલાના મુહમ્મદ મકરિચ્ચા સાહબ કાંધલવી (રહ.)



### લેખકની નોંધ

‘ઉસ્વએ રસૂલે અકરમ’ સલ્લલ્લાહુ અલયહિ વ સલ્લમ કિતાબની પ્રથમ આવૃત્તિ મુઅઝઝમ વ મુહતરમ હઝરત શયખુલ હદીસ દામત બરકાતુહુમની ખિદમતે બાબરકતમાં પેશ કરવામાં આવી. હઝરત ત્યારે મદીના તૈયિબામાં રહેતા હતા. કિતાબના અવલોકન બાદ, હઝરતે દશવિલા પોતાના પ્રતિભાવોના અંશો નીચે પ્રમાણે છે.

### [૧]

જનાબનો પહેલો પત્ર મળ્યો હતો. તેનાથી ચે પહેલાં આપને પત્ર લખવાનો મારો ઈરાદો હતો, પરંતુ તે દિવસોમાં મારી તબિયત ઘણી જ ખરાબ હતી.

આપની મુબારક કિતાબ ઘણી જ બરકતવંતી છે. અલ્લાહ તઆલા કબૂલ ફરમાવે અને લોકોને વધારેમાં વધારે ફાયદો પહોંચાડે તેમજ જનાબને બંને જહાનની તરકકીઓથી નવાઝે !

આપની કિતાબ તો ઘણી જ પસંદ પડી, પરંતુ મારી પાસે બેવકત (કસમચે) પહોંચી. હજજના જમાનામાં, મદીના પાકમાં, અસર બાદની મજલિસમાં, લગભગ ચારસોથી પાંચસો લોકો હોય છે. જેમ જેમ સમય વીતતો ગયો અને ભારત તથા પાકિસ્તાનના જહાઝો રવાના થતા ગયા તેમ તેમ લોકો ઓછાં થતાં ગયાં. શ્રે કિતાબ પહેલાંથી આવી ગઈ હોત

તો બીજાઓને પણ સાંભળવા મળત.

હું આ સમય ગાળામાં બહુધા બીમાર રહ્યો. ઘણી બીમારીઓ અને બેચેનીની હાલતમાં કિતાબ સાંભળી. સાંભળતી વખતે જ્યાં સંકા થઈ ત્યાં હાશિયા પર નિશાની કરી દેવામાં આવી. સંભવ છે કે કંઈક ભૂલથી રહી ગયું હોય.

ફક્ત વસ્તુલામ.

## મુહમ્મદ મકરિયા કાંધલવી

મદીના તેલિબા

૨૨, મે, ઈસવીસન ૧૯૮૫

[૨]

ફરી પાછો આપનો બીજો પત્ર મળ્યો તેમાં આપ લખે છે કે :-

મને ખ્યાલ છે કે, કિતાબ વિશે (મારો પ્રતિભાવ) તો હું પહેલા પત્રમાં લખાવી ચૂક્યો છું. દુઆઓ જ તો આપણે ત્યાં અસલ હોય છે. અલ્લાહ તઆલા આપની દુઆઓ આ સિયાહકારના હકમાં કબૂલ કરમાવે.

એમાં તો શક નથી કે તબીયત ઘણી ખરાબ હતી અને છે, પરંતુ આપના લખ્યા પ્રમાણે, શોખમાં કિતાબને સાંભળી જ લીધી. એનો જરૂર અફસોસ થયો કે કિતાબ મોડી પહોંચી. જો હજજના સમયે પહોંચી જાત તો લોકોને વધારે ફાયદો થાત. આપે સાચું કહ્યું છે કે, આ જમાનામાં, સુન્નાતની ઈતિબાઅ ગુમ થતી જાય છે ! આમ લોકોની વાત તો બાજુએ રહી, પરંતુ ખાસ લોકોમાં પણ એની કાળજી ઓછી થતી જાય છે !

આપે જે કાળજી આ કિતાબમાં લીધી છે તેને અલ્લાહ તઆલા કબૂલ કરમાવે અને બેહતરીન જઝાએ ખેર અતા કરમાવે, આમીન !

આપના હુકમનું પાલન કરવા માટે થોડાંક શબ્દો લખાવું છું.

હામિદન વ મુસલ્લિસન વ મુસલ્લિમા

નાકારાએ આલી જનાબ ડોક્ટર મુહમ્મદ અબ્દુલ હય સાહબ ઝાદ મજદુહુમ, ખલીફએ હઝરત હકીમુલ તિમ્મત યાનવી નવ્વરલ્લાહ

સલ્લમ ઘણાં શોખથી, મોટા મજમા (જનસમૂહ)માં જેઓ હજજ અને ઉમરહના માટે તશરીફ લાવ્યા હતા, સાંભળી અને ક્યાંક ક્યાંક શંકા થઈ તો આલિમો સાથે ચર્ચા કરીને, બીજી આવૃત્તિમાં સુધારો કરી લેવા માટે સૂચના પણ આપી.

કિતાબ ઘણી જ ઉપયોગી અને આસાન છે તેમજ હુઝૂરે અકદસ સલ્લલ્લાહુ અલયહિ વ સલ્લમના હાલાતને લગતી છે. ઈન્શાઅલ્લાહુ તઆલા ઘણી જ લાભકારક છે અને આંતરિક ખૂબીઓની સાથે બાહ્ય ખૂબીઓ — ઉમદા છપાઈ તેમજ આકર્ષકતાથી પણ આભૂષિત છે.

આ નાકારહ દુઆ કરે છે કે અલ્લાહ તઆલા જલ્લ શાનુહૂ પોતાના ફઝલ અને કરમથી લોકોને એના વડે વધારેમાં વધારે ફાયદો અને લાભ પહોંચાડે તથા માનનીય લેખકના માટે એને સદકએ જરિયહ બનાવે.

આમીન !

ફકત વસ્સલામ.

**મુહમ્મદ ઝકરિયા કાંધલવી**

મદીના મુનવ્વરા

૧૭, જમાદીઉસ્સાની, ૧૩૯૫

૨૬, જૂન ૧૯૭૫



## પેશાવફઝ

હઝરત મુફતી સય્યિદ અબ્દુરહીમ સાહબ લાજપુરી

દામત બરકાતુલ્લમ



નહમદુલ્હૂ વ નુસલ્લી અલા રસૂલિલ્લિલ કરીમ

અમ્મા બા'દ

કુર્આન અને હદીસમાં હુઝૂરે અકદસ સલ્વલ્લાહુ અલયહિ વ આલિહી વ સહબિહી વ સલ્વમની ઈતિબાઅ (અનુસરણ) અને આપની સુન્નતો પર અમલ કરવાની ઘણી તાકીદ આવી છે. બુઝુર્ગાને દીને પણ જુદા જુદા અંદાઝમાં એના મહત્વને બયાન કરમાવ્યું છે. અહકરના રિસાલહ (પુસ્તિકા) : 'ઈસ્લામમે સુન્નતકી અઝમત ઔર બિદઅતકી કબાહત'ને વાંચો. ઈન્શાઅલ્લાહ એની અહમિયત (મહત્વતા) સ્પષ્ટ થઈ જશે.

નમૂના તરીકે એક હદીસ વાંચો.

હુઝૂરે અકદસ સલ્વલ્લાહુ અલયહિ વ સલ્વમે ઈશાદ કરમાવ્યો :

‘મન અહબ્બ સુન્નતી ફકદ અહબ્બની  
વ મન અહબ્બની કા-ન મર્ઘ-ય ફીલ જન્નતિ.’

જેણે મારી સુન્નતથી મુહબ્બત કરી (તેના પર અમલ કર્યો) તેણે  
મારાથી મુહબ્બત કરી અને જે મારાથી મુહબ્બત કરશે તે  
જન્નતમાં મારી સાથે હશે.

[‘મિશ્કાત શરીફ’ પાનું ૩૦]

મહબૂબે સુબ્હાની હઝરત શૈખ અબ્દુલકાદિર જીલાની  
રહિમહુલ્લાહ ઈશાદ કરમાવે છે :

‘અસામુલ ખૈરિ મુતાબઅતુન્નબિયિ  
સલ્વલ્લાહુ અલયહિ વ સલ્વમ ફી કવલિહી વ ફેઅલિહી.’

તમામ ખૂબિઓનું મૂળ હુજૂર સલ્વલ્લાહુ અલયહિ વ સલ્વમની  
ઈતિબાઅ છે, આપના કૌલ (વાણી)માં પણ અને  
આપના (કાર્યો)માં પણ.

['અલ ફત્હુર્રૉબાની' પાનું ૪૩૮, મજલિસ ૫૯]

વળી ઈર્શાદ ફરમાવ્યો :

‘અમ્મા યિ કવલિ-ક અન્ના મિન ઉમ્મતિહી મિન ઝૈરિ મુતાબઅતિન  
લા અન્ફઅ-ક ઈમ્તઅતઅતુમૂદ્ ફી અકવાલિહી વ અફઆલિહી  
ફુતુમ મ-અ-દ્ ફી સુહબતિહી ફી દારિવ આબિરહ ... (છેવટ સુધી)

[રસૂલુલ્લાહ સલ્વલ્લાહુ અલયહિ વ સલ્વમની ઈતિબાઅ  
(અનુસરણ) વગર તારું એમ કહેવું કે :

‘હું આપનો ઉમ્મતી છું.’

તારા માટે ફાયદાકારક નથી.

જ્યારે તમે આપ સલ્વલ્લાહુ અલયહિ વ આલિહી વ સલ્વમના  
અકવાલ અને અફઆલ (વાણી અને વર્તન બંને)માં આપના મુતબે  
(અનુસરણકર્તા, અનુયાયી) બની જશો તો દારે આબિરતમાં તમને  
હુજૂર સલ્વલ્લાહુ અલયહિ વ આલિહી વ સલ્વમની મુસાહિબત  
(સંગાથ) નસીબ થશે... (છેવટ સુધી)]

['અલ ફત્હુર્રૉબાની' પાનું ૧૭૮, મજલિસ ૫]

હકીમુલ ઉમ્મત હઝરત મૌલાના અશરફઅલી યાનવી  
રહિમહુલ્લાહુના ખલીફા, આરિફ બિલ્લાહ, ડોક્ટર મુહમ્મદ અબ્દુલ  
હય રહિમહુલ્લાહુની એક કિતાબ :

‘ઈસ્વએ રસૂલે અકરમ સલ્વલ્લાહુ અલયહિ વ સલ્વમ’ છે. એ  
કિતાબ ઘણી ઉમદા અને બેહતરીન છે. એ કિતાબમાં હુજૂરે અકદસ  
સલ્વલ્લાહુ અલયહિ વ આલિહી વ સહબિહી વ સલ્વમના ‘ઈસ્વએ  
હસનહ’ વિષે આધારભૂત કિતાબોના હવાલાથી એવી હદીસો ભેળી કરી  
દેવામાં આવી છે જેનો સંબંધ ઈન્સાની જિંદગીના દરેક વિભાગ સાથે છે.

એ કિતાબ દરેક ઘરમાં રાખવા લાયક છે અને ખરેખર એના  
લાયક છે કે દરેક શખ્સ આ કિતાબના આયનામાં પોતાની જિંદગીના



દરેક અમલને રહમતે કાએનાત હુઝૂરે અકદસ સલ્વલ્લાહુ અલયહિ વ આલિહી વ સહબિહી વ સલ્વમની મુબારક અને નૂરાની સુન્નતના બીબાંમાં ઢાળી શકે છે.

બેશક આ કિતાબ સુન્નતના શયદાઈઓના માટે એક મહાન નેઅમત છે. દરેક શખ્સ એનાથી ભરપૂર ફાયદો ઉઠાવે અને પોતાની જિંદગીમાં અમલ (આચરણ)માં મૂકે.

અલ્લાહ તઆલા મહૂમ લેખકને આપણા તરફથી અને પૂરી ઉમ્મતે મરહૂમાના તરફથી જઝાએ ખૈર અતા કરમાવે. મરહૂમના માટે સદકએ જારિય્યહ, મજફિરત અને રઝાએ ઈલાહીનો ઝરિયો બનાવે અને ઉમ્મતને વધારેમાં વધારે ફૈઝ પહોંચાડે. આમીન !

વણી તીમ જરૂરત હતી કે મજફૂર કિતાબનું ગુજરાતી રૂપાંતર કરવામાં આવે કે જેથી ઉમ્મતનો તે તબકો જે ગુજરાતી ભાષા જાણે છે તે પણ આ કિતાબથી ફાયદો મેળવી શકે.

આ જરૂરી અને અઝીમુશ્શાન કામની તરફ હમારા મોહતરમ જનાબ અબ્દુલકાદિર ફાતીવાલા સાહબ (જેમને અલ્લાહ તઆલાએ બુરુજોની સુહબતથી વણો સુંદર ઝૌક (અભિરુચિ) અતા કરમાવ્યો છે. અને વણી ઈસ્લાહી કિતાબોનો ગુજરાતીમાં અનુવાદ કર્યો છે.) તેમણે તવજજુહ કરમાવી અને એનો વણો જ આકર્ષક, આસાન ગુજરાતી ભાષામાં અનુવાદ કર્યો છે. તેમણે વાચકોની સહૂલતને નઝર સમક્ષ રાખીને આ કિતાબનું ત્રણ ભાગોમાં વિભાજન કર્યું છે.

એ જ પ્રમાણે દારુલ ઉલૂમ કંધારીયાના સૂત્રધારોને પણ અલ્લાહ તઆલા જઝાએ ખૈર અતા કરમાવે. વણી ફાયદાકારક કિતાબો તેમણે પ્રગટ કરી છે. દારુલ ઉલૂમના પ્રકાશન અને પ્રસારણ વિભાગ તરફથી લાભકારક કિતાબો, રિસાલાઓ પ્રગટ થતાં રહે છે. અલ્લાહ તઆલા દારુલ ઉલૂમના ફૈઝને જારી અને સારી રાખે. આમીન.

અહકર દરેક શખ્સથી દરખવાસ્ત કરે છે કે મજફૂર કિતાબ પોતાના ઘરમાં રાખે અને ઘરની દરેક વ્યક્તિ એનાથી ભરપૂર ફાયદો ઉઠાવે તેમજ પોતાના ઘરો અને જિંદગીઓમાં સુન્નતોને જીવંત કરે.

દુઆ છે કે :

અલ્લાહ તઆલા અનુવાદક સલ્વમહુલ્લાહુ તઆલાને બેહતરીન બદલો બંને જહાનમાં અતા કરમાવે અને તેમની આ દીની ઈસ્લાહી બિદમતને કબૂલ કરમાવીને પોતાની રઝા નસીબ કરમાવે અને હજૂ વધારે દીને મતીનની બિદમતની તૌફીક અતા કરમાવે. આમીન.

અંતમાં દુઆ છે કે :

અલ્લાહ તઆલા મને, મારા ઘરવાળાઓને, સગાં-સંબંધીઓને તેમજ પૂરી ઉમ્મતને ઝિંદગીના દરેક વળાંક પર સુન્નતની ઈતિબાઅ કરવાની તથા બિદઅતો અને રસમો તેમજ રિવાજોથી બચવાની તૌફીક અતા કરમાવે.

સુન્નતના નૂરથી મુનવ્વર કરમાવે.

બિદઅતની ગુમરાહી અને અંધારાથી હિફાઝત કરમાવે.

અલ્લાહુમ્મ ઈબ્ના નસ્રલુ-ક ફી અન નમૂ-ત મુસ્લિમી-ન અલા મિલ્લતિ નબિયિ-ક વ સુન્નતિ રસૂલિ-ક મુહમ્મદિન સલ્વલ્લાહુ અલયહિ વ સલ્વમ.

આમીન બિ હુરમતિન નબિયિવ ઉમ્મિયિ સલ્વલ્લાહુ અલયહિ વ સલ્વમ

અહકરુલ અનામ,

સચ્ચિદ અબ્દુર્હીમ લાજપુરી

રાંદેર

૪, રબીઉસ્સાની,

૧૪૧૫ હિ.સ.

[મૂળ ઉર્દૂનો અનુવાદ]

## અભિપ્રાયો

૧

“આપની મુબારક ભેટ મળી. અલ્લાહ તઆલા આપની આ મહેનતને કબૂલ ફરમાવે અને કૌમ તેમજ મિલ્લતને એનાથી ફેઝયાબ રાખે.

અનુવાદ અત્યંત ઉમદા કરવામાં આવ્યો છે. ગુજરાતી જાણનાર લોકોના માટે તો બેહતરીન તોહફો છે. અને એક નાદિર (દુર્લભ) ભેટ છે.

લેખનની સરસ અભિરુચિ (ઝૈક) અલ્લાહ તઆલાએ આપને અતા ફરમાવ્યો છે.”

[મૂળ ઉર્દૂનો અનુવાદ]

- હઝરત મૌલાના મુહમ્મદ રાઝા અખતરી સાહબ (રહ.)  
માજી શૈખુલ હદીસ, દારુલ ઉલૂમ અશરફિયહ, રાંદેર

૨

“ઉસ્વએ રસૂલે અકરમ સલ્વલ્લાહુ અલયહિ વ સલ્વમ કિતાબના મોઅતબર (વિશ્વાસપાત્ર) હોવા માટે તેના મોઅલ્લીફ (લેખક) હઝરત યાનવી (રહ.)ના ખલીફા, આરિફ બિલ્લાહ, ડૉ. મુહમ્મદ અબ્દુલહદઈ (રહ.)ની કિતાબ હોવું જ પૂરતું છે. તે ઉપરાંત મઝકૂર કિતાબના ગુજરાતી ભાષાંતરકર્તા અને ઈલ્મી વર્તુળમાં જાણીતા એવા પ્રતિભાસંપન્ન મોહતરમ જનાબ અબ્દુલકાદિરભાઈ ફાતીવાલા સાહબ, વલસાડનું ગુજરાતી ભાષાંતર કિતાબની લાભકારકતા માટે પ્રમાણિત છે.

આપ સલ્વલ્લાહુ અલયહિ વ સલ્વમને માર્ગદર્શક બનાવીને દુનિયામાં મોકલવામાં આવ્યા જેથી પોતાના વાણી અને અમલ દ્વારા

જીવનના પ્રત્યેક પાસા અંગે આપ સલ્વલ્લાહુ અલયહિ વ સલ્લમને માર્ગદર્શન પૂરું પાડ્યું અને જીવન જીવવાનો તરીકો શીખવાડ્યો.

આ કિતાબની વિશિષ્ટતા એ છે કે જીવનમાં ઊભા થતા આ તમામ પ્રસંગો અને પરિસ્થિતિઓ અંગે આપ સલ્વલ્લાહુ અલયહિ વ સલ્લમની મુબારક સિરતની રોશનીમાં અને ભરોસાપાત્ર કિતાબોમાંથી વર્ણન કરવામાં આવ્યું છે. કિતાબમાં હુજૂર સલ્વલ્લાહુ અલયહિ વ સલ્લમના જીવનની પ્રત્યેક વાતોને હદીસના ભરોસાપાત્ર અનુમોદનથી સુશોભિત કરવામાં આવી છે.

આ કિતાબ આપ સલ્વલ્લાહુ અલયહિ વ સલ્લમના જીવનને જાણવા માટે એક મોઅતબર ઉસ્તાદની ગરજ સારે છે. આપ સલ્વલ્લાહુ અલયહિ વ સલ્લમના ખાવા-પીવા, ઊઠવા-બેસવા, લગ્નજીવન અને સામાજિક જીવન વગેરે જાણવા માટે અને અમલ કરવા માટે દરેક ઘરમાં હોવી લાભકારક છે. હુઆ છે કે અલ્લાહપાક એને લાભકારક અને લોકપ્રિય બનાવે, મરહૂમ લેખકને જન્મતમાં ઉચ્ચ દરજ્જાઓથી નવાજે તથા ભાષાંતરકારને દીન-દુનિયાની બરકતોથી નવાજે. આમીન.

- હમ્મત મુફતી ઈસ્માઈલ વાડીવાલા સાહબ (દા.બ.)

સદર મુફતી : જામિઆ હુસૈનિયહ, રાંદેર

૩

“સય્યિદુલ મુરસલીન, રહમતુલલિલ આલમીન, હઝરત મુહમ્મદુર્સલુલ્લાહ (સલ્વલ્લાહો અલયહિ વ સલ્લમ)ના પવિત્ર અને બરકતવંતા જીવનની એક-એક ક્ષણ મુઅમિનો માટે અનુસરણપાત્ર છે. સુન્નતે નબવીની પયરવી જ દરેક મુઅમિનનો જીવનધ્યેય અને તેની ઉચ્ચતાનું શીખર છે. આ જીવનધ્યેયની પ્રાપ્તિ શમાઈલે નબવીય્યહ કિવાં રસૂલુલ્લાહ (સલ્વલ્લાહો અલયહિ વ સલ્લમ)ના પવિત્ર અખ્લાક અને મુબારક આચરણની જાણકારી ઉપર અવલંબિત છે.

આ વિષય પર દરેક યુગના સુન્નતપ્રેમી આલિમોએ વિવિધ ભાષાઓમાં, નાના-મોટાં પુસ્તકો સંપાદિત કર્યા છે. એવું જ એક સુંદર

પુસ્તક હઝરત આરિફ બિલ્લાહ ડો. મુહમ્મદ અબ્દુલહય સાહબ (રહ.) (ખલીફએ હઝરત હકીમુલ ઉમ્મત મૌલાના શાહ અશરફઅલી યાનવી સાહબ રહ.)એ ‘ઉસ્વએ રસૂલે અકરમ’ (સલ્વલ્લાહુ અલયહિ વ સલ્લમ) નામે સંકલિત કયું, જેમાં સુન્નતના તમામ પાસાંઓને ઘણી જ સુંદરતાથી આવરી લેવામાં આવ્યા છે.

આ પુસ્તક ઉર્દૂ ભાષામાં હોવાથી ઉર્દૂ ભાષાથી અજણ ગુજર મુસ્લિમો માટે એનાથી લાભ ઉઠાવવું અશક્ય હતું.

આ પુસ્તક જ્યારે નવું-નવું (ઉર્દૂમાં) પ્રગટ થયું અને મારા વાંચનમાં આવ્યું તો કેટલીય વાર દિલમાં પ્રબળ ઈચ્છા જાગી કે એનો ગુજરાતીમાં અનુવાદ થાય તો કેટલું સારું !

મને પોતાને મારી જવાબદારીઓમાંથી એટલો વખત મળવો મુશ્કિલ હતો. પછી જ્યારે એ જાણ્યું કે દારુલ ઉલૂમ, ઈસ્લામિયહ (કંચારીયા, ભરૂચ) ના મુહતમિમ હઝરત મૌલાના ઈસ્માઈલ સાહબ (મ.ઝી.)ના આગ્રહ પર મુહતરમ જનાબ અલહાજ અબ્દુલકાદિર સાહબ ફાતીવાલા એનો ગુજરાતી અનુવાદ કરી રહ્યા છે તો બેહદ ખુશ થયો અને દિલમાં એક અજબ સંતોષ નસીબ થયો, કારણ કે અનુવાદ ક્ષેત્રે (ખાસ કરી દીની કિતાબોના અનુવાદમાં) મુહતરમ જનાબ ફાતીવાલા સાહબએ એક આગવી પ્રતિષ્ઠા પ્રાપ્ત કરી છે, જેથી ઉપરોક્ત ખબર સાંભળી તુર્ત જ :

‘હક બ - હકદાર સ્વીદ’ (હક એના હકદારની પાસે પહોંચ્યો) નો ભાસ થયો.

અને પછી એક દિવસ એ અનુવાદનો પહેલો ગ્રંથ ખુદ અનુવાદક મુહતરમના હાથમાં પ્રગટ, પ્રકાશિત સુરત (સ્વરૂપ)માં જોયો ત્યારે તો પોતાની ખૂશીનો પાર ન રહ્યો ! એવણને તુર્ત જ મુબારકબાદ આપી.

એની આંતરિક અને બાહ્ય ખૂબીઓ વાંચક વર્ગની નજર સમક્ષ છે.

‘હાલ કંઝલ કો આરસી કયા હય ?’

વાંચો, ફયઝ ઉઠાવો, બીજાઓ સુધી પહોંચાડો, અમલ કરો અને

કરાવો, એ જ એની સાચી કદર છે.

અલ્લાહ તઆલા ઉપરોક્ત તમામ બુજુર્ગોને બન્નેવ જહાનમાં બેહતરીન બદલો અર્પે અને હઝરત રસૂલે મકબૂલ (સલ્વલ્લાહો અલયહિ વ સલ્લમ)ની પવિત્ર સુન્નતોની બરકતોથી આપણને સૌને અલ્લાહ તઆલા માલામાલ ફરમાવે. (આમીન.)

- હઝરત મુફતી અહમદ ખાનપુરી સાહબ (દા.બ.)

સદર મુફતી : દારુલ ઉલૂમ ઈસ્લામિયહ, ડાબેલ

૪

અલ્હમદુલિલ્લાહ ! આજે એક સફર દરમિયાન ‘ઉસ્વએ રસૂલે અકરમ’ સલ્વલ્લાહુ અલયહિ વ સલ્લમનો ગુજરાતી અનુવાદ શરૂથી અંત સુધી અભ્યાસ કર્યો. વિષય અને નિસ્બત બન્નેને ચાર ચાંદ લગાવી દીધા છે.

ઝિન્દગીમાં રાહત, આરામ, સંતોષ, અમન અને ચૈન, નૂર અને ખૂશી, ઈઝઝત અને સ્વમાન, સમ્માન અને સન્માન ઝંખતા અને શોધતા ઈન્સાનો માટે આપ સલ્વલ્લાહુ અલયહિ વ સલ્લમનું મુબારક જીવન એક સર્વોત્તમ આદર્શ અને નમૂનો છે. હયાતે તય્યિબાના દરેક પથ પર ઈબાદત, અખ્લાક, ચારિત્ર, વાણી અને વર્તન, સામાજિક જીવન પધ્ધતિ, સારાંશ કે દરેક ક્ષેત્રમાં એક ઉત્તમ અને આદર્શ ઉદાહરણ દરેકને મળી રહે છે. ત્યાં જ રૂહ અને દિલના સુરૂર-ખૂશી અને આત્મ સંતોષ તથા ખોરાક માટે એક ઉત્તમ મિસાલ છે.

‘લકુમ ફી રસૂલિલ્લાહિ ઉસ્વતુલ હસનહ’

માં બાદશાહો અને હાકિમોથી લઈ એક અદનામાં અદના અને સામાન્ય માનવી માટે ઈઝઝત અને સમ્માન, સન્માન અને ખૂશી, રાહત અને ચૈનના તે કિમિયા મીજૂદ છે જેને અપનાવીને અને જેનું અનુસરણ કરીને ચરવાહા (ઢોર ચારનારા) શાસક અને હાકિમ બની ગયા અને જેને ઠુકરાવીને બાદશાહ અને હાકિમ ઈઝઝત અને સ્વમાન, સમ્માન અને આબરૂથી વંચિત થઈ ગયા.

મોહતરમ ફાતીવાલા સાહબ સંપાદિત 'નકશબંદી અવલિયા'ના ત્રણ દળદાર ગ્રંથો પ્રગટ થઈ લોકપ્રિયતા પ્રાપ્ત કરી ચુક્યા છે. અને હવે 'ઉસ્વએ રસૂલે અકરમ' સલ્વલ્લાહુ અલયહિ વ સલ્વમને સરળ અને શુધ્ધ ગુજરાતી ભાષામાં રૂપાંતર કરી આખિરતમાં પોતાને માટે પૂંજી જમા કરી છે. ત્યાં જ ગુર્જર મુસ્લિમ સમાજને હિદાયત, સન્માર્ગ અને ઈતિબાએ રસૂલ સલ્વલ્લાહુ અલયહિ વ સલ્વમનો માર્ગ દેખાડ્યો છે. ગુજરાતી ભાષી એ માટે એમના ઋણી અને એહસાનમંદ રહેશે. જાહુમુલ્લાહ.

સારાંશ અનુવાદક મૌસૂફની મહેનત અને સારી કોશિષોના ફળ સ્વરૂપ ગુર્જર મુસ્લિમને એક કીમતી, અમૂલ્ય તોહફો નસીબ થયો છે જે વાસ્તવમાં પ્રશંસનીય અને સરાહનીય છે.

રબ્બે કરીમ ભાષાંતરકારની આ મહેનતને પોતાની બારગાહે ઐઝદીમાં શર્ફ ફુબૂલિય્યત બખ્શો તથા એના નફા અને લાભને આમ કરો એ જ દુઆ. આમીન.

- હઝરત મૌલાના અબ્દુલઅહદ તારાપુરી કાસિમી (દા.બ.)

મોહતમીમ : દારુલ ઉલૂમ, તારાપુર

તંત્રી : 'તબ્લીગ' (ગુજરાતી માસિક) આણંદ

તંત્રી : 'સવતુલ કુર્આન' (ઈર્ફૂ માસિક) અમદાવાદ

પ્રમુખ : 'અમિઅહ' ઈબ્ને અબ્બાસ (રદિ.), અમદાવાદ,

પ્રમુખ : 'શેખ વઝુહુદ્દીન એકેડમી,' અમદાવાદ

૫

આપ સલ્વલ્લાહુ અલયહિ વ સલ્વમની સીરતે મુબારકના ઝિક્ર કે વાંચનથી ઈમાનમાં તાઝગી આવે છે, આપ સલ્વલ્લાહુ અલયહિ વ સલ્વમની મુહબ્બતમાં વધારો થાય છે અને એના અનુસરણ દ્વારા અલ્લાહની રજા પ્રાપ્ત થાય છે.

કિતાબ 'ઉસ્વએ રસૂલે અકરમ' સલ્વલ્લાહુ અલયહિ વ સલ્વમ

ખૂબ જ સારી અને મહત્વપૂર્ણ, માહિતીસભર અને આપ સલ્વલ્લાહુ અલયહિ વ સલ્વમની સુન્નતોની યાદી છે. એની ખૂબી માટે એટલું જ કાફી છે કે હઝરત શૈખ મુહમ્મદ ઝકરિયા સાહબ (રહ.) પણ એને ઉપયોગી ગણાવી રહ્યા છે.

અબ્દુલકાદિર ફાતીવાલા સાહબ, જેમણે આ પહેલાં ‘દુર્રે લાસાની’, ‘ફુતુહુલ હરમૈન’, ‘નકશબંદી અવલિયા’ વગેરે... કિતાબોનું ગુજરાતી ભાષાંતર કર્યું છે. આ ક્ષેત્રે એમને સારી સફળતા પ્રાપ્ત થઈ છે. એમનું ભાષાંતર અને કલમ લોકપ્રિય છે. ભાષા સરળ અને સૌમ્ય હોવાથી વાચકને પણ સરળતા લાગે છે. તેમણે બીડું ઝડપી સીરત પર લખાયેલી આ કિતાબનો સુંદર અનુવાદ કર્યો છે.

ટૂંકમાં, આ કિતાબ વાંચવા લાયક અને ઉર્દૂ પર પકડ ન ધરાવતાં લોકો માટે અમૂલ્ય ભેટ છે.

- હઝરત મૌલાના હાફિઝ કારી રશીદ અહમદ અખમેરી સાહબ (દા.બ.)  
શૈખુલ હદીસ : દારુલ ઉલૂમ અશરફિયહ, રાંદેર

૬

જનાબ અબ્દુલકાદિર ફાતીવાલા સાહબનું શુભ નામ ગુજરાતી ઈસ્લામી સાહિત્ય માટે હવે સહેજે અપરિચિત રહ્યું નથી. આપનું નામ આવતાં જ એક સુંદર, સરસ અનુવાદ અને સ્વચ્છ, આકર્ષક મુદ્રણનો વિચાર આવે એ સ્વાભાવિક છે. બીજા અર્થમાં આમ કહીએ તો કશું ખોટું નથી કે જનાબ અબ્દુલકાદિર સાહબ ગુજરાતી મુસ્લિમ સમાજને સુંદર, સમૃદ્ધ સાહિત્ય દેવામાં અગ્રેસર રહ્યા છે.

આ એક ખૂબ જ મૂલ્યવાન પુસ્તક છે. એનું નામ સૂચવે છે કે એમાં રસૂલુલ્લાહ સલ્વલ્લાહુ અલયહિ વ સલ્વમના મુબારક ફરમાનો હશે જે જીવનના દરેક ક્ષેત્રે સુંદર માર્ગદર્શન પૂરું પાડવા સમર્થ છે.

-હઝરત મૌલાના ચાફૂઝ સરીગત નદવી સાહબ (દા.બ.)

તંત્રી : ‘યંગ વહોરા વેલફેર’ (માસિક), સુરત  
સંપાદક : ‘મુજ્રહિદ’ (પાસિક), સુરત



૭

અલ્લાહ તઆલા આપની કલમની રવાની દાઈમ વ કાઈમ જ્વરી રાખે એવી દિલી દુઆ છે. આમીન

અમારા મુફતી અબ્બાસ બિસ્મિલ્લાહ સાહબ (પણ) મને કહેતા હતા કે આ કિતાબનું ગુજરાતી ઉત્તમ છે.

- હમ્મદ મુફતી અબ્દુલ કય્યુમ કાઠિયાવાડી સાહબ (દા.બ.)  
સહાયક મુફતી : દારુલ ઉલૂમ ઈસ્લામિયહ, કાબેલ

૮

દરેક ઝબાનમાં રસૂલુલ્લાહ સલ્લલ્લાહુ અલયહિ વ સલ્લમના અસંખ્ય જીવન ચરિત્રો પ્રગટ થઈ ચૂક્યા છે છતાં આપના મતવાલાઓ પોતપોતાની રીતે આપનું જીવન આલેખતા જ રહે છે.

મૂળ ઉર્દૂમાં લખાયેલ આ પુસ્તક ઘણું જ લોકપ્રિય સાબિત થયું છે. જુદા જુદા સંખ્યાબંધ મથાળા બાંધી તેની નીચે એ વિષયની સહીહ હદીસો ભેગી કરવામાં આવી છે. વાંચકનો રસ જળવાઈ રહે છે. તેને આકર્ષતા મથાળા તરફ તે વળી શકે છે.

જનાબ અબ્દુલકાદિર ફાતીવાલાની સિધ્ધહસ્ત કલમથી એનું ભાષાંતર ગુજરાતીમાં થયું છે જેથી ભાષાંતરકારની સિધ્ધિઓમાં એક વધું પીછું ઉમેરાય છે. ગુજરાતી વાચકો માટે એક વધુ લોકપ્રિય પુસ્તક મળ્યું છે.

- મુહતરમ જનાબ અબ્દુલકાદિર મીર સાહબ  
તંત્રી : 'ઉમ્મીદ' (સાપ્તાહિક), સુરત

૯

અલ્લાહના લાખ લાખ શુક્ર અને એહસાન છે કે 'ઉસ્વએ રસૂલે

અકરમ' સલ્લલ્લાહુ અલયહિ વ સલ્લમ જેવી મુબારક કિતાબ ગુજરાતી મુસ્લિમોને ગુજરાતીમાં પ્રાપ્ત થઈ શકી.

આ દળદાર ગ્રંથના પાને પાને હિદાયતના મોતી, પવિત્ર કુર્આનની પવિત્ર વાણી અને પ્રેરણાદાયી મુબારક જીવનના અમૂલ્ય પ્રસંગો, લક્ષણો એક અત્યંત સુવાસિત, સુંદર પુષ્પગુચ્છની જેમ કલમબંદ થયેલા છે. અલ્હમ્દુલિલ્લાહ ! ભાષાનું લાલિત્ય અને છતાં સરળતાએ તથા વિષય અને તેને અનુરૂપ નિરૂપણે સોનામાં સુગંધ ભળે તેવું અદકેરું કર્યું છે.

મજકૂર ગ્રંથ સંપૂર્ણ નબવી તાલીમાતનો નીચોડ અને ખુલાસો છે. ગુજરાતી ભાષાનું આ એક અભૂતપૂર્વ નજરાણું છે.

જનાબ અબ્દુલકાદિર ફાતીવાલા સાહબે દીની ઈલ્મ અને સમજના ખજાના સમાન અનેક અમૂલ્ય ગ્રંથોનો ગુજરાતીમાં અનુવાદ કરી ગુજરાતના મુસ્લિમોની ઘણી મોટી સેવા કરી છે. અને અત્યંત કિંમતી નજરાણું ભેટ ધર્યું છે. આ માટે ગુજરાતના મુસ્લિમો સદા તેમના ઋણી રહેશે.

- મુહતરમ જનાબ મુસૂફખાન પી. પઠાણ સાહબ  
તંત્રી : 'હિલાલ' (પાસિક), રાધનપુર

૧૦

જિંદગીના દરેક ક્ષેત્રમાં અખ્લાક, આદતો, આચરણ, સામાજિક વ્યવહાર હોવા અતિ જરૂરી છે. જેથી આજના ગુમરાહીના વાતાવરણમાં પોતાના ઈમાન અને ઈસ્લામને સુરક્ષિત રાખી શકાય.

આ સંદર્ભમાં પ્રકાશિત થયેલ કિતાબ 'ઉસ્વએ રસૂલે અકરમ' (સલ્લલ્લાહુ અલયહિ વ સલ્લમ) પ્રત્યેક વાચક માટે લાભદાયી અને વિશ્વસનીય સંગ્રહ છે. જેમાં ઉલ્માએ કિરામના મશ્વેરાથી હદીસો અને શમાઈલે નબવીય્યહ (સલ્લલ્લાહુ અલયહિ વ સલ્લમ)ની આધારભૂત કિતાબોમાંથી રસૂલુલ્લાહ (સલ્લલ્લાહુ અલયહિ વ સલ્લમ)ની સુન્નતો અને તાલીમાતને ચૂંટી આ કિતાબમાં પ્રસ્તુત કરી છે જે ઈતિબાએ સુન્નતની

સારી ભાવના પૈદા કરવાનો ઝરિયો બનાવે છે.

- 'ગુજરાત ટુડે' (ગુજરાતી દૈનિક વર્તમાનપત્ર), અમદાવાદ  
તંત્રી : મુહતરમ જનાબ અઝીઝ ટંકારવી સાહબ

૧૧

“ઉસ્વલ”ની પ્રથમ જિલ્દ મળી. શૈખુલ હદીસ હઝરત મૌલાના મુહમ્મદ જકરિયા સાહેબની મશહૂર કિતાબ ‘ફઝાઈલે આમાલ’ની લોકપ્રિય પેટર્ન ઉપર જ લખાઈ છે. વળી અબ્દુલકાદિર ફાતીવાલા જેવા અનુવાદક હોય એટલે જોવાનું જ ન હોય ને ! બહુ જ સંતોષકારક કામ થયું છે. જઝાકુમુલ્લાહો બીલ ખૈર.

- મુહતરમ જનાબ એમ. એ. બુખારી સાહબ,  
જિદહ (સાઉદી અરેબિયા)

## અનુવાદકનું નિવેદન

ખિસ્મિલ્લા હિરદમા નિર્દહીમ

નહમદુદ્દ વ નુસલ્લી અલા રસૂલિલ્લ કરીમ

અલ્લાહ તઆલા કાદિરે મુત્લક - સર્વશક્તિમાન છે.

તે ચાહે ત્યારે, ચાહે તેનાથી, ચાહે તે કામ લઈ લે છે.

ઈતિહાસ એનો ગવાહ છે.

તેણે પશુપંખીઓ, જીવજંતુઓથી પણ મહત્વના કામો કરાવ્યા છે.

દીની દષ્ટિબિંદુથી ક્યાં મારા જેવો ગૈરઆલિમ શખ્સ અને ક્યાં

દીની કિતાબોના અનુવાદો !

કહાં મેં ઔર કહાં ચે નકહતે ગુલ,

નસીમે સુબ્હ ચે તેરી મહરબાની.

એ અલ્લાહનો ફઝલ છે જેનો શુક અદા થઈ શકે એમ નથી અને જેનો આભાર માનવા માટે મારા પાસે શબ્દો નથી.

અલ્લાહ તઆલા છેલ્લા શ્વાસ સુધી દીની ખિદમતમાં મશગૂલ રાખે, મોત ઈમાન પર નસીબ ફરમાવે તથા આ અદના ખિદમતોને કબૂલ ફરમાવી મારી તથા મારા સ્નેહીઓની નજીતનો ઝરિયો બનાવે. આમીન.

‘ર૦૦બના વક૦૦બલ મિન્ના ઈન્ન-ક અન્તસ સમીઈલ અલીમ.’

હે અલ્લાહ ! અમારા અમલોને કબૂલ ફરમાવ !

બેશક તું સાંભળનાર અને જાણનાર છે.

દીની કિતાબોના પ્રકાશન અને પ્રસારણના ક્ષેત્રમાં દારુલ ઉલૂમ કંચારીઆનું આગવું સ્થાન અને પ્રદાન છે. દીની સાહિત્યને ઉમદા, આકર્ષક, મનમોહક અને લોક ભોગ્ય સ્વરૂપમાં રજૂ કરીને ગુજરાતી મુસ્લિમોમાં વાંચન રસ જગૃત કરીને દીની જ્ઞાન સીંચવામાં એનો મહત્વનો ફાળો છે. અલ્લાહ તઆલા આ ખિદમતોને કબૂલ ફરમાવે તથા વધુ ને વધુ તરકકીઓથી નવાઝે. આમીન.

‘ઉસ્વએ રસૂલે અકરમ’ (સલ્લલ્લાહુ અલયહિ વ સલ્લમ)નો ગુજરાતી અનુવાદ સૌ પ્રથમ ઈસ્વીસન ૧૯૯૪ માં દારુલ ઉલૂમ કંધારીઆ તરફથી ઘણાં જ આકર્ષક સ્વરૂપમાં પ્રગટ થયો હતો. કિતાબ પ્રગટ થતાં જ ટૂંક સમયમાં એની તમામ નકલો હાથોહાથ ઉપડી ગઈ હતી.

લોકોની સતત માંગ અને આગ્રહના કારણે હવે આ નવી સંવર્ધિત આવૃત્તિ પણ દારુલ ઉલૂમ કંધારીઆના પ્રકાશન વિભાગ તરફથી પ્રગટ થઈ રહી છે. કિતાબને વધારે આકર્ષક અને લોક ભોગ્ય બનાવવા માટે એમાં નીચે પ્રમાણે કેટલાક સુધારા – વધારા કરવામાં આવ્યા છે.

- સમગ્ર કિતાબની રૂપરેખામાં ફેરફાર કરીને કોમ્પ્યુટર પર મોટા ટાઈપમાં કંપોર્ઝિંગ કરવામાં આવ્યું છે.
- મુફતીએ આઝમ, હઝરત અકદસ મુફતી સય્યિદ અબ્દુર્રહીમ લાજપુરી સાહબ (દા.બ.)નો કીમતી પેશલફઝ ઉમેર્યો છે.
- ઉલ્માએ કિરામ અને સામયિકોના વિદ્વાન તંત્રીઓ તથા સંપાદકોના અમૂલ્ય અભિપ્રાયો પણ ઉમેરવામાં આવ્યા છે.
- લેખકનો ટૂંકો પરિચય પણ ઉમેરવામાં આવ્યો છે.

હઝરત અકદસ મુફતી સય્યિદ અબ્દુર્રહીમ લાજપુરી સાહબ (દા.બ.) તથા અન્ય તમામ ઉલ્માએ કિરામ અને વિદ્વાન તંત્રી સાહેબોનો હું ખૂબ ખૂબ આભારી છું. એમના આ અભિપ્રાયો આ કિતાબ માટે સનદ સમાન છે. હવે કોઈને આંગળી ચીંધવાનો હક છે ખરો ?

અલ્લાહ તઆલા પોતાના હબીબ સલ્લલ્લાહુ અલયહિ વ સલ્લમના મહબૂબ નકશે કદમ પર ચાલવાની આ અદના અનુવાદકને તથા પૂરી ઉમ્મતને તૌફીક, હિમ્મત અને ઈસ્તેકામત અતા ફરમાવે. આમીન

તમન્ના :

હો ખત્ત મેરી જાન મુહમ્મદ (સલ.) કે શહરમે,  
હો ખત્ત એક મકાન મુહમ્મદ (સલ.) કે શહરમે.

મુલામે નબી (સલ.),

અબ્દુલકાદિર ફાતીવાલા

ગુફિરલહુ

## લેખકનો ટૂંકો પરિચય

### જાનદાન અને જન્મ

હજરત ડોક્ટર મુહમ્મદ અબ્દુલ હય આરિફી (રહ.)ના બાપદાદાનું મૂળ વતન ઉત્તર પ્રદેશ (યુ. પી.)ના ઓટાવા જિલ્લામાં હતું. આપનો કૌટુંબિક સંબંધ શાહી જમાનાના પ્રતિષ્ઠિત જાનદાન સાથે હતો.

ડોક્ટર સાહેબનો જન્મ ઈસ્વીસન ૧૮૯૮ માં કદુરહ નામના ગામમાં થયો હતો જે ઉત્તર પ્રદેશમાં ઝાંસી જિલ્લામાં આવેલું છે.

આપના પિતાજીનું નામ અલી અબ્બાસ હતું.

આપના દાદાજીનું નામ મૌલવી કાઝિમ હુસૈન હતું.

તેઓ તે સમયના મહાન આલિમ હતા.

અરબી - ફારસી ભાષાઓ પર ભારે પ્રભુત્વ હતું.

નકશબંદી સિલસિલાના મહાન બુરુજ હજરત મૌલાના શાહ અબુલખૈર મુજદ્દી (રહ.)ના મુરીદ હતા.

મજહૂર નકશબંદી બુરુજનો મજારે મુબારક જુની દિલ્હીમાં જામેઅ મસ્જિદથી થોડા જ અંતરે આવેલા ચિતલી કબર નામના વિસ્તારમાં છે જ્યાં બીજા બે મહાન નકશબંદી બુરુજો હજરત શાહ ગુલામ અલી સાહબ (રહ.) અને હજરત મિરઝા મજહૂરે જાનેજાનાં શહીદ (રહ.)ના મજારો પણ આવેલા છે.

### શિક્ષણ અને સંસ્કાર

ડોક્ટર અબ્દુલ હય સાહિબે પ્રાથમિક શિક્ષણ કાનપુરમાં મેળવ્યું અને પછી એમ.એ.ઓ. કોલેજ, અલીગઢમાં દાખલ થઈ બી.એ. (B.A.) પાસ થયા.

ત્યાર પછી પોતાના પિતાજીની ઈચ્છાને માન આપી લખનવ યુનિવર્સિટીમાં પ્રવેશ મેળવ્યો. ત્યાંથી ઈસ્વીસન ૧૯૨૬ માં એલ.એલ.બી. (L.L.B.)ની પરીક્ષા પાસ કરી કાયદાની પદવી મેળવી.

## વ્યવસાય

L.L.B. કર્યા બાદ આપે હરદોઈમાં વકીલાત શરૂ કરી. એ પછી તેમને સરકાર તરફથી રીસીવર નક્કી કરવામાં આવ્યા. પરંતુ વકીલાતના વ્યવસાયમાં તેમનું મન લાગતું ન હતું.

ડિસેમ્બર ઈસ્વીસન ૧૯૩૫ માં વકીલાતનો વ્યવસાય છોડી દઈ ૧૯૩૬ ના જાન્યુઆરીથી જોનપુર શહેરમાં હોમિયોપેથીક દવાખાનું શરૂ કર્યું.

## ખિલાફત

આપને માત્ર જાહેરી ઈલ્મથી સંતોષ ન હતો. ઈલ્મે બાતિનની પણ આપને તીવ્ર ઝંખના હતી. એ માટે આપ હકીમુલ ઉમ્મત હઝરત મૌલાના શાહ અશરફ અલી યાનવી (રહ.)ના મુબારક હાથ પર બેઠા થયા.

ડોક્ટર સાહેબ (રહ.)નું જીવન સુન્નતે રસૂલ સલ્વલ્લાહુ અલયહિ વ સલ્વમનો નમૂનો હતું. આપ (રહ.)નો દરેક અમલ તથા કદમ, રસૂલુલ્લાહ સલ્વલ્લાહુ અલયહિ વ સલ્વમના નકશે કદમ મુતાબિક હતો. આપ ઈશકે રસૂલ સલ્વલ્લાહુ અલયહિ વ સલ્વમમાં ડૂબેલા હતા. ઈશકે રસૂલ વગર સુન્નતની ઈતિબાઅ કરવું શક્ય નથી.

નકશે કદમ બી (સલ.)કે હય જબ્બત કે રાસ્તે,  
અલ્લાહ સે મિલાતે હય સુબ્બત કે રાસ્તે.

ઈશકે રસૂલ સલ્વલ્લાહુ અલયહિ વ સલ્વમ અને કામિલ શયખની તવજજૂહના કારણે વરસોનો માર્ગ આપે મહિનાઓમાં તય કરી લીધો.

હઝરત હકીમુલ ઉમ્મત મૌલાના શાહ અશરફ અલી સાહેબ યાનવી (રહ.)એ ઈસ્વીસન ૧૯૩૫ માં જ આપને ‘મુજાહે સુહબત’ બનાવ્યા હતા. વકીલાત છોડવા પછી આપને ‘મુજાહે બયઅત’ પણ બનાવી દીધા અને ખિલાફતનો શર્ફ અતા કરમાવ્યો.

## હિજરત

ઈસ્વીસન ૧૯૫૦ સુધી આપ જોનપુરમાં દવાખાનું ચલાવતા રહ્યા. ૧૯૫૦ માં તેઓ ભારતથી હિજરત કરી કરાંચી ચાલ્યા ગયા. કરાંચીમાં રોબિન્સ રોડ પર દવાખાનું શરૂ કર્યું. ટૂંક સમયમાં જ એમની ખ્યાતિ થઈ ગઈ અને દવાખાનામાં ભીડ જામવા લાગી.

ત્યાર બાદ તેઓ ઉત્તર નાજિમાબાદમાં સ્થાયી થયા અને ત્યાં 'ભૈતુલ અશરફ' નામી ઘરમાં દવાખાનું શરૂ કર્યું અને છેલ્લે સુધી ત્યાં જ રહ્યા.

## પોતાના શૈખની તાલીમાતનો ફેલાવો

હઝરત હકીમુલ ઉમ્મત મૌલાના શાહ અશરફઅલી યાનવી (રહ.)ના ખલીફાઓ ઘણાં હતા પરંતુ ડોક્ટર અબ્દુલ હય સાહબમાં જે ખાસ વાત જોવામાં આવતી હતી તે એ કે તેમનામાં પોતાના શૈખનો રંજ ઝલકતો હતો. હઝરત હકીમુલ ઉમ્મત (રહ.)ને લાગ્યું હતું કે હઝરત ડોક્ટર અબ્દુલ હય આરિફી તેમના સંદેશાને ફેલાવવામાં અત્યંતનો ભાગ ભજવી શકશે. અને ખરેખર ડોક્ટર અબ્દુલ હય (રહ.)એ પોતાના શૈખના આ અનુમાન અને વિશ્વાસને સાચો પુરવાર કર્યો.

તેમણે જે મહેનત અને લગનથી પોતાના શૈખની તાલીમ તથા સંદેશને લાખો માણસોના દિલોમાં બેસાડ્યા તે એટલું મહાન કાર્ય છે કે કદી ભૂલી શકાય એમ નથી.

## આપ (રહ.)ની મુબારક મજલિસો

દર જુમ્આ અને સોમવારના દિવસે તેમના ઘરે રૂહપરવર મજલિસ થતી હતી. સેંકડો લોકો તેમાં હાજર થતા હતા. એમની રૂહાની ખાનકાહ પર મોટા મોટા ઉલમા, ફૂઝલા, સલ્તનતના હાકિમો અને ઉચ્ચ અધિકારીઓ, ધનવાનો, મધ્યમવર્ગના લોકો અને ગરીબો સર્વ હાજર થતા હતા. ડોક્ટર સાહબ નસીહતો ફરમાવતા ત્યારે દરેક માણસ કંઈ ને કંઈ મેળવી પાછો જતો હતો. દરેકને એમ લાગતું કે ઘરેથી ખાલી આવ્યા હતા પણ હવે કંઈક મેળવીને જઈ રહ્યા છીએ. તેમને જીવન જીવવાનો ઢંગ જાણવા મળ્યો છે.



## આપ (રહ.)ની નસીહતો

ડોક્ટર સાહેબ હાજર જનોને સીધું સાદું જીવન ગુઝારવાના તરીકા સમજાવતા અને એટલી સાદી અને મીઠી ભાષામાં નસીહતો કરતા કે કોઈને પણ ખોટું લાગતું ન હતું. મજલિસમાં શરીક થયેલ દરેકને એમ લાગતું કે આ વાત મને જ કહેવામાં આવી રહી છે. વર્તમાન સામાજિક ખરાબીઓ અને માહોલના બગાડ તરફ આંખી ચીંધતા હતા અને એનાથી બચવાની સહેલી રીતો બતાવતા હતા. તેમની વાતોમાં ગજબનો પ્રભાવ અને અસરકારકતા હતા. તેમનો એક એક શબ્દ દિલના પાર નીકળતો અને તેનાથી અમલ કરવું આસાન થઈ જતું.

આ દિલ ખેડ, દર દિલ રોડ.

[દિલમાંથી જે વાત નીકળે, સીધી એ તો દિલમાં ઊતરે.]

## શેખની તાલીમના અમીન

ડોક્ટર અબ્દુલ હય સાહેબ પોતાના શેખના મિઝાજ શનાસ અને તેમની તાલીમના અમીન હતા. તેમની ખૂબી એ હતી કે કોઈ પણ મુશ્કેલ સમયમાં તેમના ચહેરા પર પરેશાની દેખાતી ન હતી. હંમેશાં ખુશખુશાલ રહેતા હતા. દરેક સાથે શફક્ત અને મુહબ્બત, માયા અને મમતાના કારણે દરેકને એમ લાગતું કે ડોક્ટર સાહેબ મને જ વધારે ચાહે છે.

## સાદગી અને સફાઈ

આપ હંમેશા સાફ સુધરા કપડાં પહેરતા હતા. સારામાં સારી ખૂશ્બૂ લગાવતા હતા. આપનું જીવન સાદગી અને સફાઈના ઉમદા નમૂનારૂપ હતું.

## ખૂશ મિજાઝ

આપ ઈદમ અને હિકમતમાં તો પ્રવીણ હતા જ સાથોસાથ ખૂશ મિજાઝ, આનંદી સ્વભાવના પણ હતા. હળવી મજાક પણ ફરમાવતા.

એમના એક ચાહક હાજી ઝફર અહમદ યાનવી તેમની મજલિસમાં

હંમેશા મોડા પહોંચતા હતા. હઝરતને તેમની સાથે દિલી સંબંધ હતો. એક વાર સોમવારની મજલિસમાં હાજી ઝફર અહમદ મોડા આવ્યા.

હઝરતે પૂછ્યું,

‘કેમ મોડા આવ્યા ?’

તેમણે ઉત્તર આપ્યો,

‘ઘૂંટણમાં તકલીફ છે. ચલાતું નથી.’

હઝરતે હસતાં હસતાં ફરમાવ્યું,

‘ઉઝરે લંગ હૈ.’

[હઝરતનું આ વાક્ય દ્વિઅર્થી છે.

૧ મોડા આવવાનું કારણ ‘લંગ’ (લંગડા હોવું) છે.

૨ તમે બતાવેલું કારણ ‘લંગ’ (લંગડું છે) અર્થાત ચાલી શકે એવું નથી.]

### બે ઉમદા ગુણો

અલ્લાહ તઆલાએ આપને ઘણી હિમ્મત અને હોસલો આપ્યો હતો. તહજજુદના સમયથી જ કામમાં મશગૂલ થઈ જતા હતા.

આપ ઘણીવાર ફરમાવતા હતા કે,

“મને બે એવા ગુણો શીખવાના મળ્યા છે કે તેનાથી બધી મુશ્કેલીઓ આસાન થઈ જાય છે.

એક : હિમ્મત.

બીજું : વખતની પાબંદી.

આ બે ગુણો અપનાવવાથી મુશ્કેલમાં મુશ્કેલ કામ પણ આસાન થઈ જાય છે.”

### મઅમૂલાતની પાબંદી

તેઓ પોતાના ‘મઅમૂલાત’ના ઘણાં જ પાબંદ હતા. તેઓ હંમેશા ફરમાવતા કે,

“કોઈ દિવસ ‘મઅમૂલાત’ પૂરા કરવાનો સમય ન મળે તો પણ જેટલો સમય મળે, અને જેટલું શક્ય હોય એટલું કરો જેથી

‘મઅમૂલાત’ છૂટી ન જાય. મઅમૂલાત છૂટી જવાથી બેબરકતી થાય છે.’

### આપની કિતાબો

ડોક્ટર અબ્દુલ હય સાહબે સાત દીની કિતાબો અને અઢાર હોમિયોપેથીક ઈલાજ અંગે પુસ્તકો મળી કુલ પચ્ચીસ કિતાબો લખી છે.

કિતાબોના લેખન વિષે એક વાર ફરમાવ્યું કે,  
“હદીસ શરીફમાં આવ્યું છે કે :

માણસના મરણ પછી તેના આમાલ બંધ થઈ જાય છે  
પરંતુ ત્રણ વસ્તુનો સવાબ સતત મળતો રહે છે :—

- (૧) સદકએ જારિય્યહ
- (૨) તે ઈલ્મ જેનાથી લોકોને ફાયદો થતો રહે.
- (૩) નેક ઔલાદ જે મરનાર માટે દુઆ કરતી રહે.

આ ત્રણેય વસ્તુઓ ‘બાકીયાતુસ્સાલિહાત’માંથી છે.”

### આપના મલફૂઝાત અને તેના સંગ્રહો

ડોક્ટર સાહબને હઝરત થાનવી (રહ.)ની તાલીમાતને સહેલી ભાષામાં સમજાવવામાં ઘણી મહારત હતી. લોકો હઝરત થાનવી (રહ.)ની તાલીમાતથી વાકિફ થાય અને અલ્લાહ તઆલાની રજામંદી મેળવે એ જ એમની દિલી તમન્ના હતી. એટલે તેઓ પોતાની મજલિસમાં મોટા ભાગે હઝરત થાનવી (રહ.)ના મવાઈઝ, મલફૂઝાત પોતાની શૈલીમાં બયાન ફરમાવતા.

ડોક્ટર સાહબના એક ચાહક મસ્જિદ અહસન અલવી સાહબે એમની આ બોધવાણીને ભેગી કરી કિતાબ લખી. એ કિતાબનું નામ : ‘ઈફાદાતે આરિફીય્યહ’ રાખ્યું.

તે પછી એ જ કિતાબમાં અમુક સુધારા-વધારા કરી બીજી વખત છપાવી અને તેનું નામ : ‘મઆસિરે હકીમુલ ઉમ્મત’ રાખ્યું.

એ ઉપરાંત :

- ◆ ‘બસાઈરે હકીમુલ ઉમ્મત’
- ◆ ‘મઆરિકે હકીમુલ ઉમ્મત’
- ◆ ‘ઈસ્લાહુલ મુસ્લિમીન’

... વગેરે કિતાબો તૈયાર કરી છપાવી છે. જે એમના માટે સદકઅે જરિય્હ છે.

### કાવ્ય સંગ્રહ

ડોક્ટર સાહબને બાળપણથી જ ઉર્દૂ સાહિત્ય (અદબ)નો શોખ પસ હતો. વિદ્યાર્થીકાળથી જ શાઈરી શરૂ કરી હતી. આપના શેઅરોનો સંગ્રહ (દીવાન) : ‘સાહબાએ સુખન’ નામથી છપાયો છે.

હઝરત મુફતી મુહમ્મદ શફીઅ સાહબ (રહ.),  
ન્યાઝી ફતેહપુરી તથા  
બાબા નજમુલ હસન સાહબએ  
તેની પ્રસ્તાવના લખી છે.

### કલમ અને ઘડિયાળ

એક વખતે પોતાના જીવનની સફળતાની ચાવી વિષે ફરમાવ્યું કે,  
“મેં બે વસ્તુઓની કદર કરી :  
એક કલમ અને બીજી ઘડિયાળ.  
(અર્થાત : લેખન અને સમય)  
આ બે વસ્તુઓએ મને ઈઝત આપી.”

### કીમતી સલાહ

ઔલાદના બગડવા વિષે ફરમાવતા કે,  
“તમે પોતાની જાતને ઠીક કરો,  
ઔલાદ પોતે જ ઠીક થઈ જશે.”

### દુઆ માંગવાની રીત

દુઆ અંગે ફરમાવતા હતા કે,

“અલ્લાહપાકથી દિલ ખોલીને માંગો.

લજ્જત અને ખુશામતથી માંગો.

બાળક પોતાની માતાને વળગી રહે છે તેમ અલ્લાહથી વળગી રહો.”

### જનરલ ઝિયાઉલ હક ઈયાદત માટે આવ્યા

ઈસ્વીસન ૧૯૮૬ના આરંભમાં હઝરત ડોક્ટર અબ્દુલ હય સાહબ બીમાર પડ્યા. જ્યારે આપ તદ્દન પથારીવશ થઈ ગયા ત્યારે પૂરું કરાંચી શહેર દૂરના તથા નજીકના લોકો બીમારપુરસી માટે ઉમટી પડ્યા.

પાકિસ્તાનમાં ત્યારે જનરલ ઝિયાઉલ હકનું લશ્કરી શાસન હતું. તેઓ પાકિસ્તાનના સરમુખત્યાર, રાષ્ટ્રપતિ (સદર) અને સર્વેસર્વા હતા. તેઓ પોતાના સંપૂર્ણ પ્રધાનમંડળ (કેબીનેટ)ની સાથે હઝરતની ઈયાદત માટે તશરીફ લાવ્યા.

સદરે પાકિસ્તાન જનરલ ઝિયાઉલ હક પોતે અને પ્રધાનમંડળના બધાં પ્રધાનો હઝરતની ખિદમત તથા સેવા ચાકરીને પોતાની સઆદત (સૌભાગ્ય) સમજીને હઝરતના હાથ-પગ દબાવવા મંડી પડ્યા !

આ છે અલ્લાહવાળાઓની શાન !

જે કોઈ પોતાનું મસ્તક અલ્લાહની સામે ઝુકાવી દે છે,  
અલ્લાહ તઆલા આખા વિશ્વને તેની સામે ઝુકાવી દે છે.

કી વફા વૂને મુહમ્મદ (સલ.)સે તો હમ તેરે હૈ,  
એ જહાં ચીઝ હૈ કશા, લવહો કલમ તેરે હૈ.

### જીવનદીપ બુઝાયો

આ મહાન બુઝુર્ગ, જિસ્માની અને રૂહાની બન્ને બીમારીઓના નિષ્ણાત હકીમ, મહાન સાહિત્યકાર અને સુધારકનો જીવનદીપ ૨૩ માર્ચ ૧૯૮૬ના રોજ ફજરની અઝાનના સમયે બુઝાઈ ગયો !

ઈન્ના લિલ્લાહિ વ ઈન્ના ઈલયહિ રાજિઈન.

## લેખકની પ્રસ્તાવના

અલ્હમદુલિલ્લાહિ વ કફા વ સલામુન અલા ઈબાદિહિલ્લાહી નસ્તફા.

બારગાહે હઝરત હકીમુલ ઉમ્મત મૌલાના યાનવી કુદિસ સિરુફૂનો અદના ખાદિમ નાકારહ મુહમ્મદ અબ્દુલ હય અરજ કરે છે કે,

હઝરત અકદસ (રહ.)ની આમ તા'લીમાત અને બીજા બધાં જ અકાબિરના ઈરશાદાતથી, અલ્લાહનો શુક છે કે આ વાત દિલમાં ઊતરી ગયેલી છે કે, દીન અને દુનિયાની કામિયાબી રસૂલુલ્લાહ સલ્લલ્લાહુ અલયહિ વ સલ્લમની તા'લીમાતમાં અને આપ સલ્લલ્લાહુ અલયહિ વ સલ્લમની આદતો તથા સુન્નતોના અનુસરણ અને પાલન પર જ મોકૂફ છે જે માત્ર નમાઝ, રોઝા અને બીજી ઈબાદતો સુધી મર્યાદિત નથી. બલકે જિંદગીના દરેક ક્ષેત્ર અને વિભાગનો, અખ્લાક, આદતો, આચરણ, સામાજિક વયવહાર તેમજ મુઆમલાત વગેરે બધાંનો જ એમાં સમાવેશ થાય છે.

હરેક જમાનામાં મશાઈખ અને મુહદિસોએ ઉમ્મતના માટે રસૂલુલ્લાહ સલ્લલ્લાહુ અલયહિ વ સલ્લમની હદીસો અને અખ્લાક તથા આચરણોને લગતી કિતાબોનો અઝીમુશ્શાન ભંડાર ભેગો કરેલો છે. એનો હેતુ એ જ છે કે ઉમ્મત જીવનના પ્રત્યેક ક્ષેત્ર સંબંધી રસૂલુલ્લાહ સલ્લલ્લાહુ અલયહિ વ સલ્લમની મૌખિક અને અમલી હિદાયતોથી વાકિફ થાય તેમજ તેને પોતાની જિંદગીનો મકસદ બનાવે.

વર્તમાન કાળમાં જ્યારે સરદારે દો-આલમ હઝરત મુહમ્મદ મુસ્તફા સલ્લલ્લાહુ અલયહિ વ સલ્લમની સુન્નતોથી લોકો દૂર થતા જાય છે અને મુસલમાનો પોતાના દીનની તા'લીમાતને છોડીને અયરોની રીતભાત અપનાવી રહ્યા છે ત્યારે એ વાતની તીવ્ર જરૂરત છે કે મુસલમાનોને વારંવાર ઈસ્લામી તા'લીમાત અને સરકારે દો આલમ સલ્લલ્લાહુ અલયહિ વ સલ્લમની સુન્નતોની તરફ દાવત આપવામાં આવે, કારણ કે મુસલમાનોની દુનિયાની અને આખિરતની, હરેક પ્રકારની ભલાઈ અને કામિયાબી સુન્નતના અનુસરણમાં જ સમાયેલી છે.

આ જ મકસદના માટે ઘણાં લાંબા સમયથી દિલમાં આરજૂ હતી કે એક એવી આસાન અને સંક્ષિપ્ત કિતાબ સંપાદિત કરવામાં આવે કે જેના વાંચનથી આમ મુસલમાનો સુન્નાતના અનુસરણની આકર્ષક જિંદગીથી પરિચિત થઈ શકે અને તેના કારણે તેઓ આસાની સાથે સુન્નાત પ્રમાણે જિંદગીની પાયાની જરૂરતોને જાણી શકે. એ જ વિચારો છે જેણે મને આ કિતાબ સંપાદિત કરવા માટે પ્રવૃત્ત કર્યો.

અહકર કોઈ આલિમ નથી, પરંતુ એ માત્ર અલ્લાહ તઆલા શાનુહૂનો ફઝલે અઝીમ છે કે તેણે ઉલમાએ અહલે તકવા અને મશાઈબની બાબરકાત સુહબત તેમજ તરબિયતથી ફેઝયાબ અને સરફરાજ થવાની સઆદત નસીબ કરમાવી છે. આ એજ બુહુર્ગોની નઝરોનો ફેઝાન છે કે અહકરના દિલમાં એક એવી કિતાબ સંપાદિત કરવાનો વિચાર પેદા થયો, જેમાં નબીએ રહમત સલ્લલ્લાહુ અલયહિ વ સલ્લમના ઉસ્વએ હસના વિશે એવી હદીસો જમા કરવામા આવે, જેનો સંબંધ ઈન્સાનની જિંદગીના હરેક ક્ષેત્ર અને હરેક હાલતની સાથે હોય અને જેની રોશનીમાં ઈતિબાએ સુન્નાતનો સાચો ભાવાર્થ ઈલ્મી અને અમલી રીતે ખૂબ સુસ્પષ્ટ થઈ જાય અને જેના કારણે હરેક મુસલમાન આ વધતા જતા નાસ્તિકતા અને ગુમરાહીના માહોલ અને વાતવરણમાં પોતાના ઈમાન અને ઈસ્લામને સુરક્ષિત અને સલામત રાખી શકે.

એટલે અહકરે ખુદ પોતાના માટે અને પોતાના એવા આમ મુસલમાનોના માટે ઉલમાએ કિરામના મશ્વેરાથી હદીસો અને શમાઈલે નબવીય્હ સલ્લલ્લાહુ અલયહિ વ સલ્લમની આધારભૂત કિતાબોમાંથી રસૂલુલ્લાહ સલ્લલ્લાહુ અલયહિ વ સલ્લમની સુન્નાતો અને તા'લીમાત ચૂંટીને ઉર્દૂ ભાષામાં આસાન શીર્ષકો સાથે એક લાભદાયી અને વિશ્વસનીય સંગ્રહ જમા કરી લીધો.

કમજેરી અને બીજી પ્રવૃત્તિઓના કારણે આ કાર્યને અંજામ આપવા માટે અહકર લાંબા સમય સુધી, ઉમળકાપૂર્વક આ કાર્યમાં નિમગ્ન અને ધ્યાનિત રહ્યો. અલ્લાહનો શુક્ર છે કે મારી ઈલ્મી હેસિયત અને સલાહિયત તેમજ સમજશક્તિ પ્રમાણે જે કંઈ કાર્ય થઈ શક્યું છે તેને વાચકોની સમક્ષ મૂકી દીધું છે.

અલ્લાહ તઆલા શાનુહૂનો એહસાને અઝીમ છે કે આ કિતાબ પ્રગટ થતાં જ એને એવી લોકપ્રિયતા પ્રાપ્ત થઈ કે લગભગ એક મહિનામાં જ એની પ્રથમ આવૃત્તિની તમામ નકલો ખત્મ થઈ ગઈ અને ચાહકોની તૃષ્ણા અને ફરમાઈશ બાકી રહી ગઈ ! એટલે વારંવારના આગ્રહોના કારણે ઉતાવળે જ બીજી આવૃત્તિની વ્યવસ્થા કરવી પડી.

આ સમયગાળામાં આ કિતાબની પ્રથમ આવૃત્તિ કેટલાક નિષ્ણાત વિદ્વાનોના જોવામાં પણ આવી અને એમાં કેટલીક વાતો ફિક્કહી દૃષ્ટિબિંદુથી સુધારવાપાત્ર માલૂમ પડી, એટલે આ આવૃત્તિ કેટલાક નિષ્ણાત અને તજજ્ઞ વિદ્વાનોના પુનરાવલોકન પછી પ્રગટ કરવામાં આવી રહી છે અને એમાંથી મજકૂર ફિક્કહી ખામીઓને દૂર કરી દેવામાં આવી છે.

એમ છતાં, આ વાત હું ફરી એક વાર અરજ કરવા ચાહું છું કે આ કોઈ ફિક્કહી કાયદેસરની કિતાબ નથી જેમાં વિષય સંબંધિત તમામ નાની-મોટી વિગતો મૌજૂદ હોય અથવા મસ્અલહના દરેક પહેલૂને આવરી લેવામાં આવ્યો હોય. એટલે એવી ફિક્કહી વિગતો માટે નિષ્ણાત વિદ્વાનો અને મુફતીઓનો સંપર્ક સાધવામાં આવે અથવા ફિક્કહની વિસ્તૃત કિતાબો વાંચીને અને સમજીને અમલ કરવું જોઈએ. એના માટે સૈયદી અને મુરશિદી હકીમુલ ઉમ્મત હઝરત મૌલાના અશરફઅલી સાહબ યાનવી કુદિસ સિર્હુહૂની કિતાબ ‘ખિદિશ્વી મેફ’ અજોડ છે.

એ જ પ્રમાણે આ ઈલ્મે હદીસની પણ કોઈ કાયદેસરની કિતાબ નથી, જેમાં હદીસના નિયમોની તમામ બારીકીઓની કાળજી રાખવામાં આવી હોય, બલકે હદીસશાસ્ત્રની દૃષ્ટિએ હજુ પણ એમાં કંઈ કચાશ જેવું હોય તો અસંભવિત નથી. જો કે મેં સમગ્ર મેટર તે આધારભૂત કિતાબોમાંથી લીધું છે, જેના નામો ‘આધારગ્રંથો’ શીર્ષક હેઠળ લખ્યા છે, પરંતુ એ મેટર અરબીમાંથી ઉર્દૂમાં ભાષાંતર કરીને લેવામાં આવ્યું છે, એટલે શક્ય છે કે નકલ કરવામાં અને ક્રમબદ્ધતા તથા ચયનમાં તે કાળજી લઈ શકાઈ ન હોય, જે હદીસ નકલ કરવામાં જરૂરી હોય છે. એટલે જો કોઈ હદીસની ઈલ્મી તેહકીક કરવાની જરૂરત લાગે તો (હવાલામાં લખેલી) મૂળ કિતાબને જોવામાં આવે.

દાખલા તરીકે એવું શક્ય છે કે હદીસની સાથે કૌંસમાં સમજૂતી



માટે જે વધારો આવવો જોઈએ તે ક્યાંક રહી ગયો હોય. અલબત્ત, વારંવાર અહલે ઈલ્મને બતાવ્યા પછી, એ વાતનો ઈત્મીનાન છે કે હદીસોનો કેંદ્રવર્તી ભાવાર્થ જરૂર સ્પષ્ટ થઈ ગયો છે અને ઈલ્મી દષ્ટિબિંદુથી કોઈ વાત એવી બાકી રહી નથી જે બિન આધારભૂત હોય.

સાથે જ, કિતાબના બાહ્ય રૂપરંગ અને ગોઠવણીમાં કેટલીક એવી બાબતો રહી ગઈ હતી જે કેટલાક રસીકજનોને ગમી ન હતી. આ આવૃત્તિમાં તેને પણ દૂર કરવાની કોશિશ કરવામાં આવી છે.

અલ્લાહ તઆલાથી દુઆ છે કે તે અહકરની ઉણપોને દરગુઝર ફરમાવે અને આ કિતાબને પોતાની બારગાહમાં કબૂલિયતનો શર્ફ અતા ફરમાવે, એનાથી આમ મુસલમાનોને ફાયદો પહોંચાડે અને મુહબ્બતે રસૂલ સલ્વલ્લાહુ અલયહિ વ સલ્લમ તથા ઈતિબાએ સુન્નાતની સાચી ભાવના પેદા કરવાનો ઝરિયો બનાવે અને આપણને સૌને એના પર ઈખ્લાસની સાથે અમલ કરવાની તૌફીક અતા ફરમાવે.

આમીન ! સુમ્મ આમીન !

ઈબ્નુલ્ અલા કુલ્લિ શયઈન કદીર.

અહકર,

મુહમ્મદ અબ્દુલ હય

ઉફિય અન્હુ

૨૪, ડિસેમ્બર, ૧૯૭૫.





# વિભાગ પહેલો

## પ્રારંભિક પ્રકરણો

‘ફરવહુંવ્ય વ રયહાનુંવ વ જન્નતુ નર્મ.’

[સૂરએ ‘વાકેઅહ’ : ૮૬]

ભાવાર્થ

તો (તેના માટે) રાહત અને (ભલી) રોજી  
તથા નેઅમતનો બગીચો છે.



## ખુલ્લા

ભિસ્મિલ્લા હિરંદમા નિર્દીમ  
નહમદુહૂ વ નુસલ્લી અલા રસૂલિલિલ કરીમ.

સુબ્હાનકલ્લાહુમ્મ વબિહદિ-ક વ તબારકસ્મૂ-ક વ તઆલા જદુ-ક વ  
લા ઈલા-હ ગયરુક.

અશ્હદુ અલ્લાઈલા-હ ઈલ્લેલ્લાહુ વહદહૂ લા શરી-ક લહૂ વ અશ્હદુઅન્ન  
મુહમમદન અબ્દુહૂ વ રસૂલુહૂ અર્સલહુલ્લાહુ તઆલા ઈલા કાફ્ફતિન્નાસિ  
બિલ્હકિક બશીરંવ વ નાઝીરંવ વ દાઈયન ઈલ્લેલાહિ બિઈઝનિહી વ સિરાજમ  
મુનીરા. વ સલ્લલ્લાહુ તઆલા અલયહિ વ અલા આલિહી વ સહબિહી વ  
સલ્લ-મ તસ્વીમન કસીરન કસીરા.



સુબ્હાન રઝિબ-ક રઝિબ ઈઝ્ઝાતિ અમ્મા યસિદૂન વ સલામુન અલલ  
મુસલીન વલ્લમ્દુલિલ્લાહિ રઝિબલ આલમીન.



અલ્લાહુમ્મ સલ્લિ અલા મુહમ્મદિવ વ અલા આલિ મુહમ્મદિન કમા  
સલ્લય-ત અલા ઈબ્રાહી-મ વ અલા આલિ ઈબ્રાહી-મ ઈન્ન-ક હમીદુમ મજીદ.



અલ્લાહુમ્મ બારિક અલા મુહમ્મદિવ વ અલા આલિ મુહમ્મદિન કમા  
બારક-ત અલા ઈબ્રાહી-મ વ અલા આલિ ઈબ્રાહી-મ ઈન્ન-ક હમીદુમ મજીદ.



રબબના તકબીલ મિન્ના ઈન્ન-ક અન્તરસમીઈલ અલીમ.

## નૂરાની કિરણો

ખિસ્મિલ્લા હિરદમા નિર્દીમ  
નહમદુદ્દ વ નુસલ્લી અલા રસૂલિહિલ કરીમ.

રસૂલુલ્લાહ સલ્લલ્લાહુ અલયહિ વ સલ્લમની જલાલતે શાન અને કમાલાતે નુબુવ્વત ખુદ અલ્લાહ તઆલાના કલામે મુબીનમાં દર્શાવેલી છે.

મુહમ્મદ હામિદે હમે ખુદા બસ,  
ખુદા મદદ આફરીને મુસ્તફા (સલ.) બસ.

હક તઆલા જલ્લ શાનુહુએ આપણા રસૂલે મકબૂલ અહમદે મુજતબા મુહમ્મદ મુસ્તફા સલ્લલ્લાહુ અલયહિ વ સલ્લમને તમામ અંબિયા અને રસૂલોમાં એક ખાસ અનોખું સ્થાન આપેલું છે. આપ સલ્લલ્લાહુ અલયહિ વ સલ્લમને સૈયદુલ અંબિયા-અંબિયાઓના સરદાર બનાવ્યા અને આપ સલ્લલ્લાહુ અલયહિ વ સલ્લમની ઝાતે અકદસને દુનિયાના માટે એક મિસાલી નમૂનો બનાવીને મોકલ્યો. એટલા જ માટે તમામ વિશ્વજનો માટે આપ સલ્લલ્લાહુ અલયહિ વ સલ્લમનો પરિચય કરાવવાની અને આપના પરિપૂર્ણ સદ્ગુણો બતાવવાની કાબજી પણ અલ્લાહ તઆલાએ પોતે જ પોતાના કલામે મુબીનમાં લીધી છે.

અલ્લાહ તઆલાના એ ઈર્શાદો નીચે પ્રમાણે છે :-

કુઆન શરીફની આયતો

૧

હુવલ્લાહી અર્સ-લ રસૂલદ્દ ખિલ્દુદા વ દીનિલ્લહિકિ લિ યુમ્હિરદ્દ  
અવદીનિ કુલિહી વ કફા ખિલ્લાહિ શહીદા. મુહમ્મદુર્રસૂલુલાહિ

વલ્લગી-ન મ-અ-દૂ અશિદ્દાઈ અલલ ફુફ્ફારિ રુહમાઈ બચનહુમ વરાહુમ  
રુકકઅન સુજખદંચ ચબતમુ-ન ફઝલમ મિનલ્લાહિ વ શિખાના.

[સૂરએ 'ફલ્હ' ૨૮, ૨૯]

તે (અલ્લાહ) એવો છે કે તેણે પોતાના રસૂલને હિદાયતનો સામાન  
કુર્આન તથા સાચો દીન (અર્થાત ઈસ્લામ) આપીને (દુનિયામાં) મોકલ્યા  
છે કે જેથી તેને તમામ દીનો પર આલિબ કરે અને અલ્લાહ કાફી ગવાહ  
છે. મુહમ્મદ (સલ્લલ્લાહુ અલયહિ વ સલ્લમ) અલ્લાહના રસૂલ છે અને  
જે લોકોએ આપની સુહબત મેળવી છે તેઓ કાફિરોના મુકાબલામાં તેજ  
છે અને આપસમાં મહેરબાન છે.

હે મુખાતબ (સાંભળનાર) ! તું તેમને જોશે કે ક્યારેક રુકૂઅ કરી  
રહ્યા છે, અલ્લાહ તઆલાના ફઝલ અને રઝામંદીની તલાશમાં લાગેલા  
છે.

૨

લકદ મન્નલ્લાહુ અલલ્લુઅમિની-ન ઈઝ બ-અ-સ ફીહિમ રસૂલમ મિન  
અન્ફુસિહિમ ચલૂ અલચહિમ આચાતિહી વ યુઝકકીહિમ વ  
યુઅલ્લિમુહુમુલ્કિતા-બ વલ હિકમહ.

[સૂરએ 'આલિ ઈમરાન' ૧૬૪]

હકીકતમાં અલ્લાહ તઆલાએ મુસલમાનો પર એહસાન કર્યો,  
જ્યારે તેઓમાં, તેઓમાંથી જ એક એવા પયગમ્બરને મોકલ્યા કે તેઓ  
લોકોને અલ્લાહ તઆલાની આયતો પઢીને સંભળાવે છે અને તેઓની  
જહાલત તથા જહાલતભરેલી રસમોને સુધારતા રહે છે તેમજ તેઓને  
કિતાબ (કુર્આન) અને સમજદારીની વાતો બતાવતા રહે છે.

(બચાનુલ કુર્આન)

૩

અલ્લગી-ન ચતમિલિનરસૂલન્નબિઅલ્લ ઉમીયલ્લગી ચમિદુન મકવૂબન

ઈન્દુમ ફીવવરાતિ વલઈન્જીવિ ચઅમુરુદુમ બિલ્મઅરુદિ વ ચન્દાદુમ  
અનિલુન્દરિ વ યુદિલ્લુ લદુમુવચ્ચિભાતિ વ યુદરિમુ અલયદિમુલ  
ખખાઈ-સ વ ચદઈ અનદુમ ઈરુદુમ વલ અઝાલલ્લતી કાનત અલયદિમ  
ફલ્લગી-ન આમનુ બિહી વ અઝાઈદુ વ ન-સ-રુદુ વવબધીન નૂરલ્લગી  
ઉલ્લિ-લ મ-અ-દૂ ઊલાઈ-ક દુમુલ મુફલિદુન.

[સૂરએ 'અઅરાફ' ૧૫૭]

જે લોકો આવા રસૂલની, ઉમ્મી (નિરક્ષર) નબીની ઈતિબાઅ  
(અનુસરણ) કરે છે, જેને તે લોકો પોતાની પાસે તવરાત તથા ઈન્જીલમાં  
લખેલું જુએ છે, (જેમની સિફત આ પણ છે કે) તેઓને નેક વાતોનો  
હુકમ ફરમાવે છે અને બૂરી વાતોની મનાઈ કરે છે અને પાકીઝા ચીઝોને  
તેઓના માટે હલાલ બતાવે છે તથા ગંદી ચીઝોને તેઓના માટે હરામ  
ફરમાવે છે અને તેઓ પર જે બોજ અને બંધનો હતા તેને દૂર કરે છે,  
જેથી લોકો આ નબી પર ઈમાન લાવે છે અને તેમની હિમાયત કરે છે,  
તથા તેમની મદદ કરે છે અને આ નૂર અર્થાત કુર્આન શરીફની ઈતિબાઅ  
કરે છે, જે તેમની સાથે મોકલવામાં આવ્યું છે. આવા લોકો સંપૂર્ણ  
સફળતા મેળવનારા છે.

(બચાનુલ કુર્આન)

૪

અને આપ સલ્લલ્લાહુ અલયહિ વ સલ્લમની પવિત્ર વાણીની શાન  
આ રીતે ઈશાદિ ફરમાવી છે :-

વમા ચન્તિકુ અનિલ હવા. ઈન હુવ ઈલ્લા વહયૂસ ચૂહા.

[સૂરએ 'નજમ' ૪]

અને ન તેઓ પોતાની ખ્વાહિશે નફાસાની-મનેચ્છાઓથી વાતો  
બનાવે છે (બલકે) તેમનો ઈશાદિ નરી વહી હોય છે, જે તેમના ઉપર  
મોકલવામાં આવે છે.

(બચાનુલ કુર્આન)

૫

તે પછી પોતાના બંદાઓને પોતાના મહબૂબ નબી સલ્વલ્લાહુ અલયહિ વ સલ્વમની ખુસુસિયત-આગવા લક્ષણોનો પરિચય (અલ્લાહ તઆલા) આ રીતે કરાવે છે :-

લકદ જઅકુમ રસૂલુમ મિન અન્કુસિકુમ અઝીમુન અલયહિ મા  
અનિયુમ હરીયુન અલયકુમ મિલુઅમિની-ન રહિફુર્હીમ.

[સૂરએ 'તવબા' ૧૨૮]

(હે લોકો !) તમારી પાસે એક એવા પયગમ્બર (અલૈહિસ્સલામ) તશરીફ લાવ્યા છે જે તમારી જિન્સ (માનવ)માંથી છે કે જેમને તમારા નુકસાનની વાત ઘણી ભારે લાગે છે (અને) તમારા કલ્યાણ માટે ઘણાં જ આતુર છે (આ હાલત તો બધાં લોકો માટેની છે અને) ઈમાનવાળાઓ પર તો (તેઓ) બેહદ માયાળુ અને દયાળુ છે.

(બચાનુલ કુર્આન)

૬

અન્નબીય્યુ અવલા મિલ મુઅમિની-ન મિન  
અનકુસિદિમ વ અઝવાબુદ્દ ઉમ્મહાવુદ્દમ.

[સૂરએ 'અહઝાબ' ૬]

નબી મોમિનો સાથે તેમના પોતાના પ્રાણથી પણ વધુ સંબંધ રાખે છે, અને નબીની પત્નીઓ તેમની માતાઓ છે.

૭

તે પછી લોકોને પોતાના રસૂલે બરહક અને હાદીએ દીને મુબીન સલ્વલ્લાહુ અલયહિ વ સલ્વમની તાબેદારી કરવાનો હુકમ આ પ્રમાણે ફરમાવ્યો :-

લકદ કાન લકુમ ફી રસૂલિલ્લાહિ ઉસ્વતુન હસનહ.

[સૂરએ 'અહઝાબ' ૨૧]

રસૂલુલ્લાહ સલ્વલ્લાહુ અલયહિ વ સલ્વમની જિંદગી તમારા માટે બેહતરીન નમૂનો છે અને હમેશા રહેશે.

(બયાનુલ કુર્આન)

૮

વમા આતાકુમુર્સૂલુ ફખુમૂહુ વમા નહાકુમ અન્હુ ફન્તહુ.

[સૂરએ 'હશર' ૭]

અને રસૂલ (સલ્વલ્લાહુ અલયહિ વ સલ્વમ) તમને જે કંઈ આપે તે લઈ લો અને જેનાથી તમને રોકે તે તજી દો.

૯

મંય યુતિર્ફરસૂલ ફકદ અતાઅલ્લાહ.

[સૂરએ 'નિસાઅ' ૮૦]

જે કોઈએ રસૂલનો હુકમ માન્યો તો તેણે ખરેખર અલ્લાહની તાબેદારી કરી.

૧૦

વ મંય યુતિર્ફલ્લાહ વ રસૂલહૂ ફકદ ફાઝ ફવઝન અઝીમા.

[સૂરએ 'અહઝાબ' ૭૧]

અને જે કોઈ અલ્લાહની તથા તેના રસૂલ (સલ્વલ્લાહુ અલયહિ વ સલ્વમ)ની આજ્ઞાનુસાર ચાલશે તો તે મહાન સફળતા મેળવશે.



૧૧

તે પછી પોતાના મહબૂબ નબીએ કરીમ સલ્વલ્લાહુ અલયહિ વ સલ્વમના ઉમ્મતીઓને આ ખૂશખબર પણ આપી કે :-

વ મંચ યુતિઈલ્લા-હ વર્સૂ-લ ફઊલાર્થ-ક મઅલ્લાઝી-ન અનઅમલ્લાહુ અલયહિમ મિનન નબિય્થી-ન વસ્સિદ્દીકી-ન વશ્શુહદાર્થ વસ્સાલિહી-ન વ હસુ-ન ઊલાર્થ-ક રફીકા.

[સૂરએ 'નિસાઅ' ૫૬]

અને જે કોઈ અલ્લાહ અને તેના રસૂલ સલ્વલ્લાહુ અલયહિ વ સલ્વમનો હુકમ માની લેશે તો તેઓ પણ તે લોકોની સાથે (જન્નતમાં) હશે જેઓ પર અલ્લાહે ખાસ કૃપા કરી છે, એટલે નબીઓ અને સિદ્દીકો તથા શહીદો અને નેક લોકો. વળી, એ લોકો બહુ સારા સહવાસી છે.

૧૨

અને આ બાબતની ચેતવણી પણ આપી કે :-

વ મંચ યુશાકિર્કિર્સૂ-લ મિમ બઅદિ મા તબય્ય-ન લહુલ હુદા વ ચવબિઅ ગય-ર સબીલિલ મુઅમિની-ન નુવલ્લિહી મા તવલ્લા વ નુસ્લિહી જહન્ન-મ વ સાઅત મસીરા.

[સૂરએ 'નિસાઅ' ૧૧૫]

અને જે કોઈ પર હિદાયત જાહેર થઈ ગયા પછી પણ રસૂલ (સલ્વલ્લાહુ અલયહિ વ સલ્વમ)ની વિરુદ્ધતા કરશે અને સૌ મુસ્લિમોના માર્ગથી ઊલટો ચાલશે તો અમે તેને (દુનિયામાં) જે કંઈ તે કરી રહ્યો છે તે કરવા દઈશું. પણ (આખિરતમાં તો) તેને જહન્નમમાં જ નાંખીશું, અને તે અતિશય ખરાબ જગ્યા છે.

૧૩

વ મંચ ચઅસિલ્લા-હ વ રસૂલહૂ વ ચતઅદદ હુદૂદહૂ યુદ-ખિલ્દૂ  
નારન ખાલિદન ફીહા વલહૂ અઝાબુમ મુહીન.

[સૂરએ 'નિસાઅ' ૧૪]

પણ જે કોઈ અલ્લાહ અને તેના રસૂલ (સલ્વલ્લાહુ અલયહિ વ સલ્વમ)ની નાફરમાની કરશે અને તેની સીમા ઓળંગી જશે તો તેને એવી (દોઝખની) આગમાં નાખશે જેમાં તે સદા રહેશે અને તેને માટે રુસ્વાઈ (ફજેતી)નો અઝાબ છે.

૧૪

તે પછી પોતાના મહબૂબ નબી સલ્વલ્લાહુ અલયહિ વ સલ્વમની પોતાની ઝબાને મુબારકથી પોતાના રિસાલતના મન્સબ (પદ) પર અને રુશ્દો-હિદાયતના મરતબા પર (નિયુક્તિના) એલાનના માટે આ શબ્દો વાપર્યા છે :-

કુલ યા અય્યુહન્નાસુ ઈન્ની રસૂલુલ્લાહિ ઈલયકુમ જમીઅનિલ્લામી લહૂ  
મુલ્કુસ્સમાવાતિ વલ અહિં લા ઈલા-હ ઈલ્લા હુ-વ યુહસી વ યૂમીતુ.

[સૂરએ 'અઝરાફ' ૧૫૮]

(હે નબી ! સલ્વલ્લાહુ અલયહિ વ સલ્વમ) આપ ફરમાવી દો કે હે (જગતના) લોકો ! હું તમારા સૌની તરફ તે અલ્લાહનો રસૂલ છું જેની આકાશો અને પૃથ્વીમાં સત્તા છે, તેના સિવાય કોઈ બંદગીના લાયક નથી. તે જ જીવન અર્પણ કરે છે અને તે જ મોત પણ આપે છે.

૧૫

કુલ હાઝિહી સબીલી અદહી ઈલલ્લાહિ  
અલા બસીરતીન અ-ન વ મનિવબઅની

[સૂરએ 'યૂસુફ' ૧૦૮]

(હે નબી ! સલ્લલ્લાહુ અલયહિ વ સલ્લમ) આપ ફરમાવી દો કે આ (તવહીદનું શિક્ષણ) મારો માર્ગ છે, અલ્લાહ (ના દીન)ની તરફ હું (દલીલ સાથે) સોચી-સમજીને બોલાવું છું. તેમ જેઓ મારી સાથે છે તે પણ.

૧૬

કુલ ઈબ્ની હદાની રબી ઈલા ચિરાતિમ મુસ્તકીમ.

[સૂરએ 'અનઆમ' ૭]

(હે નબી ! સલ્લલ્લાહુ અલયહિ વ સલ્લમ) આપ ફરમાવી દો કે મારા પરવરદિગારે સીધા માર્ગની સૂઝ આપી છે.

૧૭

કુલ ઈબ્નુનુમ વુહિબ્બુનલ્લા-હ ફવઝિઠિની સુહઝિઠ  
કુમલ્લાહુ વ ચગિફર લકુમ મુનૂબકુમ વલ્લાહુ ગફુરુરહીમ.

[સૂરએ 'આલિ ઈમરાન' ૩૦]

(હે નબી ! સલ્લલ્લાહુ અલયહિ વ સલ્લમ) (લોકોથી) ફરમાવી દો ! જો તમે અલ્લાહથી મુહબ્બત રાખો છો તો તમે મારા તાબેદાર બનો (કે જેથી) અલ્લાહ પણ તમારાથી મુહબ્બત કરે અને તમારા સર્વ ગુનાહ માફ કરે; અને અલ્લાહ બહુ બક્ષનાર ઘણો દયાળુ છે.

૧૮

તે પછી અલ્લાહ તબારક વ તઆલાએ પોતાના મહબૂબ અને હબીબ સલ્લલ્લાહુ અલયહિ વ સલ્લમને અત્યંત મમતા અને કૃપાથી નીચેના માનનીય શબ્દો અને વચનોથી સંબોધન કર્યું :—

ચાસીન. વલ્કુરઆનિલ્હકીમ. ઈબ્ન-ક લમિનલ્મુસલીન.

અલા સિરાતિમ મુસ્તકીમ.

[સૂરએ 'ચાસીન' ૧ થી ૪]

યા-સીન. ❶ હિકમતોથી ભરપૂર કુર્આનના સૌંદ. બેશક, તમે રસૂલોમાંથી છો. (અને) સીધા માર્ગ ઉપર છો.

૧૯

યા અય્યૂહન્નબીય્યુ ઈબ્ના અર્સલના-ક શાહિદંવ વ મુબશ્શિરંવ  
વ નઝીરંવ વ દાર્દયન ઈલ્લાહિ બિઈઝનિહી વ સિરાજમ મુનીરા.

[સૂરએ 'અહઝાઝ' ૪૫, ૪૬]

હે નબી ! (સલ્વલ્લાહુ અલયહિ વ સલ્લમ) બેશક અમે તમને સાક્ષી આપનાર તથા ખુશખબરી સંભળાવનાર તથા ડરાવનાર બનાવી મોકલ્યા છે અને અલ્લાહના તરફ તેના હુકમથી (સૌને) આમંત્રણ આપનાર અને (જાણે કે) રોશન ચિરાગ છે.

૨૦

વમા અર્સલના-ક ઈલ્લા કાફફતલ લિન્નાસિ બશીરંવ વ નઝીરા.

[સૂરએ 'સબા' ૨૮]

અને (હે રસૂલ ! સલ્વલ્લાહુ અલયહિ વ સલ્લમ) તમને તો અમે તમામ લોકો માટે ખુશી તથા ડર સંભળાવવા માટે નબી બનાવી મોકલ્યા છે.

- 
- ❶ એનો મૂળ મતલબ અલ્લાહ પાક સિવાય કોઈ જણતું નથી, પરંતુ કેટલાક આલિમોનું કહેવું છે કે હઝરત સલ્વલ્લાહુ અલયહિ વ સલ્લમના કુર્આન શરીફમાં આવેલા સાત નામો પૈકી એક નામ છે.

૨૧

વમા અર્સલ્ના-ક ઈલ્લા રહમતલ્લિલ આલમીન.

[સૂરએ 'અંબિયા' ૧૦૭]

અને (હે મુહમ્મદ ! સલ્લલ્લાહુ અલયહિ વ સલ્લમ) અમે તમને તમામ જગત માટે રહમત બનાવી મોકલ્યા છે.

૨૨

ઈબ્ન-ક લઅલા ખુલુકિન અઝીમ.

[સૂરએ 'કલમ' ૪]

અને (હે મુહમ્મદ ! સલ્લલ્લાહુ અલયહિ વ સલ્લમ) બેશક તમે મહાન સદ્ગુણો પર પયદા થયા છો.

૨૩

વ-ર-ફઅના લ-ક ઝિકક.

[સૂરએ 'અલમ નશરહ' ૪]

અને અમે તમારી ખાતર તમારું નામ બુલંદ કર્યું.

૨૪

વ-લ સવ-ફ યુઅતિ-ક રબુ-ક ફતદા.

[સૂરએ 'ઝુલા' ૫]

અને નજીકમાં તમારો પરવરદિગાર તમને (એટલું) આપશે કે તમે ખૂશખૂશ થઈ જશો.

૨૫

વલકદ આતયના-ક સબસમ મિનલ્મસાની વલ્કુર્આનલ અગીમ.

[સૂરએ 'હિજ' ૮૭]

અને (હે નબી ! સલ્લલ્લાહુ અલયહિ વ સલ્લમ) અમે તમને સાત આયતો જે (નમાઝમાં) ❶ વારંવાર પઢવામાં આવે છે તે અને મહાન દરજ્જાનું કુર્આન આપ્યું છે.

૨૬

વ અલ્લાલ્લાહુ અલયકલ્લિતા-બ વલ હિકમ-ત વ અલ્લમ-ક માલમ તકુન તઅલમુ વ કા-ન ફઝલુલ્લાહિ અલય-ક અગીમા.

[સૂરએ 'નિસાઅ' ૧૧૩]

અને (હે રસૂલ ! સલ્લલ્લાહુ અલયહિ વ સલ્લમ) અલ્લાહે આપના પર કિતાબ અને હિકમત ઉતારી તેમ જે વાતો આપ જાણતા ન હતા તે આપને શીખવી અને અલ્લાહની કૃપા આપના ઉપર ઘણી જ છે.

૨૭

અસંખ્ય ઈસ્લામશત્રુઓના સતત વિરોધો અને ઈજ્જ તથા ત્રાસ પહોંચાડવા તથા કાવતરાંઓ છતાં નબીએ બરહક સલ્લલ્લાહુ અલયહિ વ સલ્લમે ખૂબ જ ટૂંકા સમયગાળામાં પોતાના રિસાલતના મન્સબમાં તથા હકનું નામ બુલંદ કરવામાં જે અજોડ અને અમર કામિયાબી મેળવી તેનાથી અલ્લાહ જલ્લ શાનુહુએ પોતાના મહબૂબ, અંતિમ નબી અને રસૂલોના સરદાર સલ્લલ્લાહુ અલયહિ વ સલ્લમને પોતાની ખૂશનૂદીનો

❶ સાત આયતોથી મતલબ અલ્હમ્દુની સૂરત છે, જે દરેક નમાઝની દરેક રકાતમાં તેમજ વજીફા તરીકે પઢવામાં આવે છે.

ખાસ પરવાનો અને પરિપૂર્ણ પ્રસન્નતાનું વિશેષ પ્રમાણપત્ર અર્પણ કરતાં ફરમાવ્યું કે :-

ઈમા જા-અ નસ્તુલ્લાહિ વલ્ફતુ વ-ર-અયતન્ના-સ યદ ખુલૂ-ન ફીદીનિલ્લાહિ અફવાજ. ફસલિહિહ િહમિદિ રબ્બિ-ક વસ્તગિફુ. ઈબ્નહુ કા-ન વપ્પાબા.

[સૂરએ 'નશ્ર' ૧ થી ૩]

(હે નબી ! સલ્વલ્લાહુ અલયહિ વ સલ્લમ) જ્યારે અલ્લાહની મદદ અને (મક્કાની) ફતેહ આવી પહોંચી, અને તમે લોકોને જોઈ લીધાં કે અલ્લાહના દીન (ઈસ્લામ)માં ટોળે ટોળાં દાખલ થઈ રહ્યાં છે ત્યારે તમે પોતાના પરવરદિગારની ખૂબીઓ સાથે પવિત્રતાનું વર્ણન કરો અને તેનાથી બક્ષિશ માંગો; બેશક તે બહુ જ માફી આપનાર છે.

૨૮

તે પછી પોતાના અંતિમ નબી, રહમતુલ્લિલ્લાહિ આલમીન સલ્વલ્લાહુ અલયહિ વ સલ્લમ મારફતે જગતવાસીઓ પર પોતાના તમામ ઉપકારો અને ઈનામોની જાહેરાત આ રીતે કરી :-

અલ્લય અકમલ્તુ લકુમ દીનકુમ વ અતમ્તુ  
અલયકુમ નિઅમતી વ રદીત્ લકુમુલ્લિલ્લાહિ દીના.

[સૂરએ 'માઈદહ' ૩]

આજે તમારા માટે તમારા દીનને (દરેક રીતે) મેં સંપૂર્ણ કર્યો છે અને (એથી) મેં તમારા ઉપર પોતાનો ઉપકાર પૂરો કર્યો છે અને મેં તમારા માટે ઈસ્લામને (સદાના માટે) દીન તરીકે પસંદ કર્યો છે.

૨૯

તે પછી અલ્લાહ જલ્લ શાનુલ્લહે ઈન્સાનિયતના આ મહાન ઉપકારક સલ્વલ્લાહુ અલયહિ વ સલ્લમને પોતાની નજદીકી અને ખાસ મુહબ્બતથી આભૂષિત કરતાં ફરમાવ્યું કે :-

ઈબ્નલ્લાહ વ મલાઈકતહૂ સુસલ્વૂ-ન અલબ્બાહી.

ચા ઐયૂહલ્લગી-ન આમનૂ સલ્વૂ અલયહિ વ સલ્લિમુ તસ્લીમા.

[સૂરએ 'અહઝાબ' પૃષ્ઠ]

બેશક, અલ્લાહ તથા તેના ફરિશ્તા નબી પર રહમત મોકલે છે; તો હે ઈમાનવાળાઓ ! તમે પણ તેમના ઉપર દુરૂદ મોકલો, અને અતિથય સલામ મોકલો.

અલ્લાહુમ્મ સલ્લિ અલા મુહમ્મદિવ વ અલા આલિ મુહમ્મદિન કમા સલ્વય-ત અલા ઈબ્રાહી-મ વ અલા આલિ ઈબ્રાહી-મ ઈબ્ન-ક હમીદુમ મગ્નુદ.

અલ્લાહુમ્મ બારિક અલા મુહમ્મદિવ વ અલા આલિ મુહમ્મદિન કમા બારક-ત અલા ઈબ્રાહી-મ વ અલા આલિ ઈબ્રાહી-મ ઈબ્ન-ક હમીદુમ મગ્નુદ.

સૃષ્ટિના સર્જનહાર અલ્લાહ તબારક વ તઆલાએ સમગ્ર માનવજાતને, માનવીય સદગુણો પ્રાપ્ત કરવા માટે તથા બંદગીની પરિપૂર્ણતા માટે, જ્યારે આવા સર્વશ્રેષ્ઠ માનવને, નબીએ રહમત સલ્વલ્લાહુ અલયહિ વ સલ્વમને, નમૂનારૂપે પયદા ફરમાવ્યા તો હવે ઈમાનવાળાઓ પર શુક અને ઋણ અદા કરવા માટે, જેમ આપ સલ્વલ્લાહુ અલયહિ વ સલ્વમ પર સલાતો સલામ મોકલવું વાજિબ ફરમાવ્યું છે, તેમ તેમને જિંદગીના દરેક ક્ષેત્ર અને વિભાગમાં, આપ સલ્વલ્લાહુ અલયહિ વ સલ્વમની તાબેદારી તથા અનુસરણના પણ મુકલ્લફ બનાવ્યા છે.

પરવરદિગારની આ ચોખવટથી, બિલકુલ સ્પષ્ટ થઈ ગયું છે કે, જે કોઈ આપ સલ્વલ્લાહુ અલયહિ વ સલ્વમથી જેટલી નજદીકી પ્રાપ્ત કરશે, તેટલા પ્રમાણમાં અલ્લાહ જલ્લ શાનુહૂથી નજદીક થશે અને મહબૂબ બંદો બની જશે. મતલબ કે સુન્નાતની તાબેદારી જ ઈબાદતની રૂઢ છે તથા બંદગીનો નીચોડ અને અર્ક છે. વળી, બંદાનું જે કામ સુન્નાતની વિરુદ્ધ છે તે હકીકતમાં ઈબાદત નથી; બલકે સ્પષ્ટ ગુમરાહી છે.

હવે જોવાનું એ છે કે રસૂલુલ્લાહ સલ્વલ્લાહુ અલયહિ વ સલ્વમની તાબેદારી આપના ઉમ્મતી માટે કયા કામોમાં વાજિબ (ફરજિયાત) છે



અને કયા મુહબ્બતના તકાજારૂપે મુસ્તહબ છે ?

સીરતે પાકના વિભાગો

સીરતે પાકના બે વિભાગો છે :-

પહેલો વિભાગ અકીદાઓ અને અમલોનો છે.

બીજો વિભાગ આપ સલ્વલ્લાહુ અલયહિ વ સલ્વમની આમ જિંદગીનો છે.



આપ સલ્વલ્લાહુ અલયહિ વ સલ્વમના અમલી જીવનના પક્ષ બે પેટા વિભાગો જોવામાં આવે છે :-

- (૧) આપ સલ્વલ્લાહુ અલયહિ વ સલ્વમની ‘ખુસૂસિયાત’ (વિશિષ્ટતાઓ) જેમ કે : સૌમે વિસાલ સતત લગાતાર રોજાઓ રાખવા.
- (૨) આપ સલ્વલ્લાહુ અલયહિ વ સલ્વમની ઈત્તેફાકિયહ પ્રાસંગિક આદતો.

એટલા માટે ફિકહમાં પણ બે અલગ અલગ પ્રકરણો પાડવામાં આવ્યા છે :-

‘સુનને હુદા’ અને ‘સુનને ઝવાઈદ’

‘સુનને હુદા’ થી મુરાદ આપ સલ્વલ્લાહુ અલયહિ વ સલ્વમની તે શરીઅત છે જેની પાબંદી કરવી આપ સલ્વલ્લાહુ અલયહિ વ સલ્વમની ઉમ્મતના માટે જરૂરી છે.

‘સુનને ઝવાઈદ’માં આપ સલ્વલ્લાહુ અલયહિ વ સલ્વમની પ્રાસંગિક આદતો શામેલ છે. આપ સલ્વલ્લાહુ અલયહિ વ સલ્વમની ઉમ્મત પર એની પાબંદી કરવી જરૂરી નથી. આ અલગ વાત છે કે સહાબએ કિરામ (રદિ.)માં એક એવી જમાઅત પણ જોવામાં આવે છે કે જેમણે પોતાના જઝબાત, ભાવનાઓ તેમજ તાબેદારીના ઉત્સાહમાં

આપ સલ્વલ્લાહુ અલયહિ વ સલ્લમની પ્રાસંગિક આદતોની પણ પાબંદી કરેલી છે.

‘સુનને હુદા’ના પણ બે પેટા વિભાગો જોવામાં આવે છે

(૧) પહેલો વિભાગ ‘ઉમ્મત’ વિશે છે.

દાખલા તરીકે કોઈ વસ્તુનું હલાલ, હરામ, વાજિબ કે મુસ્તહબ હોવું.

(૨) બીજો વિભાગ બંદાઓના આમાલ (કાર્યો) ના સવાબ કે અઝાબ વિશે છે.

દાખલા તરીકે કોઈ ઈબાદતનો સવાબ (કેટલો મળશે), કોઈ ગુનાહનો અઝાબ કેટલો થશે, જન્મતમાં કેવી રાહતો મળશે, દોઝખમાં કેવા કષ્ટો ભોગવવા પડશે, વગેરે.



જો કે સમગ્ર રીતે, આ બંને વિભાગો (સુનને હુદા અને સુનને અવાઈદ) દીનમાં સામેલ છે, પરંતુ જ્યાં સુધી ઉમ્મતના આમાલનો સંબંધ છે, તે પહેલા પ્રકાર સાથે છે.

દીનનો આ વિભાગ (‘સુનને હુદા’) જે અમલો અને અકીદાઓ સંબંધમાં છે તેમાં બાલ બરાબર પણ ફરક પડવાથી દીન અને વિકૃત દીન અર્થાત સુન્નત અને બિદઅતનો તફાવત થઈ જાય છે.

એનાથી ખિલાફ જો કોઈ શખ્સ, ધારી લો કે કોઈ ઈબાદતના સવાબ કે કોઈ ગુનાહના અઝાબમાં કંઈક વધ ઘટ કરી નાંખે છે તો જો કે બેશક તે એક મોટી ભૂલ છે, પરંતુ એનાથી દીનના અમલી વિભાગમાં કંઈ ફર્ક પડતો નથી. તેના અયોગ્ય પ્રમાણની જવાબદારી માત્ર તે વ્યક્તિ સુધી જ મર્યાદિત રહે છે.

(‘તર્બુમાનુસ્સુબ્હ’, જિલ્લ ૪, પાનું ૮૭, ૮૮)

રસૂલે મકબૂલ સલ્વલ્લાહુ અલયહિ વ સલ્લમના

□ તમામ ઉચ્ચતમ અખ્લાકો,

- તમામ ઈતાઅતો અને ઈબાદતોની પધ્ધતિઓ,
- તમામ જાહેર અને ખાનગી હાલાત,
- તમામ આ'માલ અને અકવાલ,
- તમામ તઅલ્લુકાત અને મુઆમલાતે જિંદગી,
- દરેક કોમ માટે,
- દરેક તબકા માટે,
- દરેક જમાઅત માટે,
- દરેક વ્યક્તિના માટે, તેમજ
- દરેક જમાના માટે, અને
- દરેક કાળ માટે બેહતરીન નમૂનો અને મિસાલ છે.

એટલા જ માટે અલ્લાહ જલ્લ શાનુહૂએ ફરમાવ્યું છે કે :-

‘લકદ કાલ લકુમ ફી રસૂલિલ્લાહિ ઉત્પત્તુન હસનહ.’

(રસૂલુલ્લાહ સલ્લલ્લાહુ અલયહિ વ સલ્લમની જિંદગી તમારા માટે બેહતરીન નમૂનો છે.)



અલ્લાહ તઆલા આપણને સર્વ મુસલમાનોને પોતાના મહબૂબ સલ્લલ્લાહુ અલયહિ વ સલ્લમની તમામ બરકતવંતી સુન્નતોની ઈતિબાઅની અને આપ સલ્લલ્લાહુ અલયહિ વ સલ્લમની પાકીઝા તા'લીમાત પર ઈખ્લાસ અને સચ્ચાઈની સાથે અમલની સતત મજબૂત અને મક્કમ તૌફીક અતા ફરમાવે અને એના સબબથી આ દુનિયામાં પવિત્ર જિંદગી અને મોત તથા આખિરતમાં પોતાની વિશાળ અને પરિપૂર્ણ પ્રસન્નતાની તેમજ આપ સલ્લલ્લાહુ અલયહિ વ સલ્લમની મહાન શફાઅતની અવિનાશી દૌલત નસીબ ફરમાવે, આમીન !

અલ્લાહુમ્મરુકના હુબ્બ-ક વ હુબ્બ નખિચ્ચી-ક વ ઈતિબા-અ સુબ્હાતિહી વ તપફફના અલા મિલ્લતિહી વહશુના ફી મુસતિહી. આમીન ! આ રબબ આલમીન ! ઈલ્હિકિ મહબૂબિ રઘિબ આલમીન, વ રહમતિલ સિલ આલમીન. સલ્લલ્લાહુ અલયહિ વ અલા આલિહી વ અસ્લામિહી અજમઈન. સલાતવ વ સલામન કસીરન કસીરા.

ઉત્પત્તે રસૂલે અકરમ સલ્લલ્લાહુ અલયહિ વ સલ્લમના

## અનુસરણનો નિર્ધાર

સહીહ બુખારી શરીફની હદીસ છે કે,

‘ઈબ્નમલ અઝમાલુ ઇબ્નિઅ્યાત’

[દરેક અમલનો દારોમદાર (આધાર) નિયત પર છે.]

હઝરત શયખે મુહકિકક શાહ મુહમ્મદ અબ્દુલહક મુહદિસ દહેલ્વી કુદિસ સિર્દુલ્લ અઝીઝ ફરમાવે છે કે,

આ હદીસ દીનની પાયાની હદીસોમાંની એક મહાન હદીસ છે અને બીજી તમામ હદીસોના કરતાં વધારે અર્થસભર (જામિઅ) તેમજ સૌથી અધિક ફાયદાકારક છે.

કેટલાક બુઝુર્ગો તો આ હદીસને દીનનો એક તૃતીયાંશ હિસ્સો કહે છે, કારણકે દીન ત્રણ ભાગોનો બનેલો છે : વાણી, અમલ અને નિયત.

વળી કેટલાકે તો એને અર્ધો ઈલ્મે દીન કહ્યો છે, કારણકે આ’માલ બે પ્રકારના છે : દિલનો અમલ અને શરીરના બાહ્ય અંગોનો અમલ. દિલના અમલોમાં નિયત સૌથી વધારે અફઝલ છે. એટલે બંને અર્ધ ભાગોમાં પ્રથમ અર્ધભાગ (અર્થાત નિયત) વણો મહાન છે.

ખરેખર, નિયત જ દિલી, શારીરિક અને તમામ ઈબાદતોની મૂળ બુનિયાદ છે. જો એ કારણે એને તમામ ઈલ્મ કહેવામાં આવે તો એ અતિશયોક્તિ પણ દુરુસ્ત હશે.

[મદારિબુબુબ્બહ]

આ કિતાબ લખવાનો મૂળ મકસદ, ખરેખરી જરૂરત અને મહત્વ એ જ છે કે, જ્યારે આપણી સમક્ષ હુઝૂર આકામે નામદાર, ખેરુલ બશર, નબિયુર્રહમત, અહમદે મુજતબા, મુહમ્મદે મુસ્તફા સલ્લલ્લાહુ અલયહિ વ સલ્લમના પસંદપાત્ર તમામ અપ્લાકો અને આચરણોનો અમલી અને તા’લીમી કાનૂને હયાત મોજૂદ છે ત્યારે આપણા માટે શર્ફ

ઈન્સાનિયત તેમજ મર્તબએ અબદિય્યતનો દારોમદાર એના પર જ છે કે, હુકમે રબ્બાની મુજબ તથા સચ્ચાઈની અઝમતના તકાજા પ્રમાણે આપણા તમામ આ'માલ, ફરાઈઝ, વાજિબાત, ઈબાદાત અને અવામિર તેમજ નવાહીની અદાયગી હુઝૂર સલ્લલ્લાહુ અલયહિ વ સલ્લમની ઈતાઅતની જ નિય્યત અને નિર્ધારથી થવી જોઈએ અને સાચી મુહબ્બતના તકાજા પ્રમાણે સીરતે નબવી સલ્લલ્લાહુ અલયહિ વ સલ્લમની તમામ સુન્નતો, આદતો અને આચરણોને પોતાની જિંદગીનું એક ખાસ લક્ષણ (શિઆર) બનાવવામાં આપ સલ્લલ્લાહુ અલયહિ વ સલ્લમની જ ઈતિબાઅની નિય્યત અને નિર્ધાર હોવા જોઈએ, કે જેથી આપણો એવો દરેક અમલ ઈન્શાઅલ્લાહ મકબૂલ પણ થાય અને અલ્લાહની નજીક મહબૂબ પણ થાય તેમજ દુનિયામાં હયાતે તય્યિબા (પવિત્ર જીવન)નો ઝરીયો બને તેમજ આખિરતમાં એ જ મહાન નિસ્બતના કારણે અમલના ત્રાજવામાં બહુમૂલ્ય અને વધારે કદરને પાત્ર પણ થાય.

વળી આ નિય્યત અને નિર્ધાર ઈજ્તિયારી કાર્ય છે તથા દરેક માનવી ઈજ્તિયારી કાર્યનો મુકલ્લફ છે.

મ પિન્દાર સઅદી કે રાહે સફા,  
તવાં ચાફત જુઝ દર પએ મુસ્તફા,  
ખિલાફે પયગમ્બર કસે રહ ગઝીદ,  
કે હરગિઝ બ મંઝિલ ન ખ્વાહદ રસીદ.

હે સઅદી ! મુસ્તફા સલ્લલ્લાહુ અલયહિ વ સલ્લમના નકશેકદમ પર ચાલવા વગર તને સીધો રસ્તો મળવાનો ખ્યાલ કરીશ નહિ. કારણકે, જે કોઈ પયગમ્બર સલ્લલ્લાહુ અલયહિ વ સલ્લમના ખિલાફ રાહ પસંદ કરે છે, તે કદિ મંઝિલ પર પહોંચી શકતો નથી.

વ સલ્લલ્લાહુ તઆલા અલા હબીબિહી વ આલિહી વ અસ્હાબિહી વ સલ્લમ તસ્લીમન કચીરન કચીરન કચીરા.

બંદએ આજિઝ,  
મુહમ્મદ અબ્દુલ હય  
ઉફિય અન્હુ

## ફલાહે દારૈન

દુનિયા અને આખિરતમાં આફિયતની દુઆ

હઝરત અબૂબક્ર સિદીક (રદિ.)થી રિવાયત છે, ફરમાવ્યું કે :-

મેં જનાબ રસૂલુલ્લાહ સલ્લલ્લાહુ અલયહિ વ સલ્લમને ફરમાવતા સાંભળ્યા કે,

‘અલ્લાહથી યકીન અને આફિયતની દુઆ કરો, કારણકે યકીન પછી આફિયતના કરતાં વધારે બેહતર કોઈ ચીઝ નથી, જે કોઈને આપવામાં આવે.’

આ (હદીસમાં) આપે દુનિયા અને આખિરતની આફિયત બંને સાથે જ ફરમાવી દીધી છે અને હકીકત પણ એ જ છે કે, બંને જહાનમાં બંદાના હાલાત યકીન અને આફિયત વગર ઈસ્લાહને લાયક થઈ શકતા નથી. યકીનથી આખિરતની સજા દૂર થાય છે અને આફિયતથી દિલ અને બદન રોગો અને બીમારીઓથી મુક્તિ મેળવે છે.

આ પ્રમાણે આફિયત અને સિહહત (તંદુરસ્તી)ની આ શાન છે તો, હું આ બાબતમાં નબીએ અકદસ સલ્લલ્લાહુ અલયહિ વ સલ્લમની પવિત્ર સુન્નત બયાન કરીશ. જે એને વાંચશે તે મહસૂસ કરશે કે આપ સલ્લલ્લાહુ અલયહિ વ સલ્લમની પવિત્ર સુન્નત, નિઃશંક, સર્વોત્તમ પરિપૂર્ણ જીવન- પદ્ધતિ છે, જેનાથી બંને અર્થાત બદન અને દિલ તેમજ દુનિયા અને આખિરતની જિંદગીની તંદુરસ્તી અને નેઅમતો હાસિલ કરી શકાય છે.

[‘ઝાહુલ મઆદ’]



‘બલિગૂ અન્ની વ લવ આયહ’

મારી વાતો પહોંચાડો, ભલેને પછી તે એક જ વાત હોય.

## બશારતે તબ્લીગ

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘અલ્લાહ તઆલા પોતાના તે બંદાને હર્યો-ભર્યો રાખે  
જે મારી વાત સાંભળે,

પછી તેને યાદ કરે અને સુરક્ષિત રાખે

તથા તેને બીજાઓ સુધી પહોંચાડે.

ઘણાં લોકો ફિકહ (અર્થાત ઈલ્મેદીન) ધરાવનારા હોય છે, પરંતુ  
ખુદ ફકીહ હોતા નથી

અને ઘણાં ઈલ્મેદીન ધરાવનારાઓ તેને એવા બંદાઓ સુધી  
પહોંચાડે છે, જે તેઓના કરતાં વધારે ફકીહ હોય.

[‘અમિઅ તિરમિઝી’, ‘સુનને અબી દાવૂદ’, ‘મશારિકુલ હદીસ’]

## ચાલીસ હદીસો

હઝરત સલમાન (રદિ.) ફરમાવે છે કે મેં રસૂલુલ્લાહ સલ્લલ્લાહુ  
અલયહિ વ સલ્લમને પૂછ્યું કે,

તે ચાલીસ હદીસો કઈ છે જેના વિશે એમ ફરમાવ્યું છે કે,

“જે કોઈ એને યાદ કરી લેશે તે જન્મતમાં દાખલ થશે.”

હુઝૂરે અકદસ સલ્લલ્લાહુ અલયહિ વ સલ્લમે ઈર્શાદ ફરમાવ્યો કે,

[તે ચાલીસ હદીસો નીચે પ્રમાણે છે :-]

- |   |                    |   |
|---|--------------------|---|
| ૧ | અળ તુઅમિન ભિલ્લાહ. | <input type="checkbox"/> તું અલ્લાહ પર ઈમાન લાવે. |
| ૨ | વલ સવમિલ આમિરિ.    | <input type="checkbox"/> અને આબિરતના દિવસ પર.     |
| ૩ | વલ મલાઈકતિહી       | <input type="checkbox"/> અને ફરિશ્તાઓના વુજૂદ પર. |

- ૪ વલ ફુતુબિ. ☐ અને તમામ આસમાની કિતાબો પર.
- ૫ વન નબિયીન ☐ અને તમામ અંબિયા પર.
- ૬ વલ બઅસિ બઅદલ મવત. ☐ અને મરવા પછી ફરી પાછા સજીવન થવા પર.
- ૭ વલ કદરી ખયરિહી વ શરિહી ☐ અને તકદીર પર કે ભલું અને મિનલ્લાહિ તઆલા ભુરું જે કંઈ થાય છે તે ભલું અલ્લાહની જ તરફથી હોય છે.
- ૮ વ અન તશહ-દ અલ લા ☐ અને ગવાહી દે એના પર કે, ઈલા-હ ઈલ્લલ્લાહુ વ અન્ન અલ્લાહના સિવાય કોઈ મુહમ્મદર રસૂલુલ્લાહ. ઈબાદતના લાયક નથી અને મુહમ્મદ (સલ્લલ્લાહુ અલયહિ વ સલ્લમ) અલ્લાહના (સાચા) રસૂલ છે.
- ૯ વ તુકિમ્સસલા-ત હિ ગુરૂઈન ☐ અને દરેક નમાઝ વખતે કામિલ સાબિગિ-ન કામિલિ-ન હિ વુજૂ કરીને નમાઝને કાયમ વકતિદા. કરે. ①
- ૧૦ વ તૂતિયઝ ઝકાત. ☐ ઝકાત અદા કરે.
- ૧૧ વ તસૂ-મ રમદાન. ☐ રમઝાનના રોઝા રાખે.
- ૧૨ વ તુહજુલ બય-ત ઈન કા-ન ☐ જો માલ હોય, તો હજ કરે. લ-ક માલુન.

① કામિલ વુજૂ તેને કહે છે કે જેમાં આદાબ અને મુસ્તહબ્બાતની કાબજી રાખવામાં આવી હોય, અને દરેક નમાઝના માટે નવું વુજૂ મુસ્તહબ છે અને નમાઝને કાયમ કરવાથી મુરદ એ છે કે તેના તમામ જાહેરી અને બાતિની આદાબની કાબજી રાખે.



- ૧૩ વ તુચ્છિ-ય ઈચ્છતય ☐ દરરોજ બાર રકાત સુન્નતે  
અશર-ત રક્ષતન ફી કુલ્લિ મુઅકકદહ અદા કરે. ①  
યવમિંવ વ લયલતિન.
- ૧૪ વલ્લિત્ર લા તત્તુકદુ ફી કુલ્લિ ☐ વિત્ર કોઈ પણ રાતે ન છોડે.  
લયલતિન.
- ૧૫ વ લા તુસ્તિફ મિલ્લાહી શયઆ. ☐ અલ્લાહની સાથે કોઈ ચીજને  
શરીક ન કરે.
- ૧૬ વ લા તઉકક વાલિદય-ક. ☐ મા-બાપની નાફરમાની ન કરે.
- ૧૭ વ લા તાકુલ માલલ ચતિમિ ☐ હુલ્મથી યતીમનો માલ ન ખાય.  
મુલ્મા.
- ૧૮ વ લા તમિલિલ ખમ્મ. ☐ શરાબ ન પી.
- ૧૯ વ લા તઝનિ. ☐ ઝિના ન કર.
- ૨૦ વ લા તુખ્સિફ મિલ્લાહી ☐ જૂઠી કસમ ન ખા.  
કાઝિબા.
- ૨૧ વ લા તશહદ શહાદ-તમૂરિન. ☐ જૂઠી ગવાહી ન આપ.
- ૨૨ વ લા તઅમલ મિલ્લવા. ☐ નફસની ખ્વાહિશો પર અમલ ન  
કર.
- ૨૩ વ લા તઝતબ અખાકલ ☐ મુસલમાનભાઈની ગીબત ન કર.  
મુસ્લિમ.
- ૨૪ વ લા તકિઝફિલ મુહસિન-ત. ☐ અને પરહેઝગાર ઔરત કે મદને  
તોહમત ન લગાડ.

① ફજર પહેલાં બે રકાત, ઝોહર પહેલાં ચાર રકાત અને ઝોહર પછી બે રકાત, મગરિબ પછી બે રકાત, ઈશા પછી બે રકાત. બધું મળી બાર રકાત.

- ૨૫ વ લા તગુલ્લ અખાફલ મુસ્લિમ. □ પોતાના મુસ્લિમભાઈથી કીનો ન રાખ.
- ૨૬ વ લા તલ્અબ. □ ખેલ - કૂદ , હંસી - મઝાકમાં મશગૂલ ન થા.
- ૨૭ વ લા તલ્હુ મઅલ્લાહીન. □ તમાશાવાળામાં શરીક ન થા.
- ૨૮ વ લા તકુલ બિલ કસિરિ યા □ કોઈ નીચા કદના માનવીને કસીરુ ચુરીદુ બિ ઝાલિ-ક ઐબની નિયતથી ઠીંગણો ન કહે. અચબદુ.
- ૨૯ વ લા તસ્મર બિ અ-હદિમ □ કોઈની મઝાક-મશકરી ન કર. મિનન્નાસિ.
- ૩૦ વ લા તમ્શિ બિન્નમીમતી □ મુસલમાનો દરમિયાન બચનલ અલઅખ્વયનિ. ચુગલખોરી ન કર.
- ૩૧ વશ્કુરિલ્લા-હ તઆલા અલા □ અલ્લાહ જલ્લ શાનુદૂની નેઅમતો નિઅમતિહી. પર તેનો શુક કર.
- ૩૨ વસ્લિ અલલબલાઈ વલુસીબતિ. □ બલા અને મુસીબત પર સબર કર.
- ૩૩ વ લા તઅમન મિન □ અલ્લાહના અઝાબથી બેખૌફ ઈકાબિલ્લાહી. (નિર્ભય) ન થા.
- ૩૪ વ લા તકતઅ અકરિબાઈક. □ સગાં-સંબંધીઓથી સંબંધ ન તોડ.
- ૩૫ વ સિદ્દૂમ □ બલકે તેઓની સાથે રહમનું વર્તન કર.
- ૩૬ વ લા તલ્અન અ-હદમ મિન □ અલ્લાહની કોઈપણ મખ્લૂકને ખલ્કિલ્લાહિ. લા'નત ન કર.
- ૩૭ વ અકસિર મિનવરબીહિ □ 'સુબ્હાનલ્લાહ', 'અલ્લાહુ

વત્તકભીરિ વવહલિલી.

અકબર' અને 'લા ઈલા-હ  
ઈલ્લલાહ'નો અકસર વિદે  
કર્યા કર.

૩૮ વ લા તદઅ હુમૂરલ જુમ્માતિ □ જુમ્મા અને બંને ઈદોમાં  
વલ ઈદયનિ ગેરહાજર ન રહે.

૩૯ વ અઅલમ અબ્લ મા અસાબ-ક □ અને એ વાતનું ચકીન રાખ કે જે  
લમચકુ લિયુખ્તિઅ-ક વ મા તકલીફ અને રાહત તને પહોંચી  
અખ્ત-અ-ક લમચકુલ તે મુકદ્દરમાં હતી જે હઠનારી ન  
લિયુસિ-બ-ક. હતી અને જે કંઈ નથી પહોંચી તે  
કોઈ પણ રીતે પહોંચનારી ન  
હતી.

□ અને કલામુલ્લાહની તિલાવત

૪૦ વ લા તદઅ કિરાઅતલ કોઈ પણ સંજોગોમાં છોડીશ નહિ.  
કુઆનિ અલા કુલ્લિ હાલ.

હઝરત સલમાન (રદિયલ્લાહુ અન્હુ) કહે છે કે,  
મેં પૂછ્યું કે,

‘જે કોઈ એને યાદ કરે તેને શું અજર મળશે ?’

રસૂલુલ્લાહ સલ્લલ્લાહુ અલયહિ વ સલ્લમે ઈશાદ ફરમાવ્યો કે,  
‘હક સુબ્હાનહુ તેનો હશર અંબિયા અલયહિમુસ્સલામ અને  
ઉલમાએ કિરામની સાથે ફરમાવશે.’

[‘કબુલ ઉમાલ’ ભાગ : ૫ પાનું : ૨૩૮]





## વિભાગ બીજો

મહાન અખ્લાકોના પ્રદર્શક સલ્લલ્લાહુ અલયહિ વ સલ્લમના

### અખ્લાકની ભવ્યતા

વ અહસનુ મિન્ક લમ તરકતુ અયની

વ અજમલુ મિન્ક લમ તલિદિન નિસાઈ,

ખુલિકત મુબરઅમ મિન કુલ્લિ અયમિન

ક અન્ન-ક કદ ખુલિકત કમા તશાઈ.

- સૈયદના હસ્તાન મિન સામિત (રદિ.)

#### અનુવાદ

મારી આંખોએ ક્યારેય તમારા કરતાં વધારે

રૂપાળા જોયાં નથી !

ઔરતોએ તમારા કરતાં વધારે કોઈ

સ્વરૂપવાનને જન્મ આપ્યો નથી !

આપ સલ્લલ્લાહુ અલયહિ વ સલ્લમને

દરેક ઐબથી પાક પયદા કરવામાં આવ્યા છે !

જાણે આપ સલ્લલ્લાહુ અલયહિ વ સલ્લમ પોતાની

મરજી મુજબ પયદા કરવામાં આવ્યા હોય !

હદીસો કુદસીમાં હુમૂર સલ્વલ્લાહુ અલયહિ વ સલ્વમના

## દિવ્ય સદ્ગુણો

સહીહ બુખારી શરીફમાં હઝરત અતા (રદિ.) મારફતે એવી હદીસો રિવાયત થયેલી છે કે જે નબીએ અકરમ સલ્વલ્લાહુ અલયહિ વ સલ્વમના અકસર અખ્લાકે કરીમહના માટે જામિઅ છે અને તેમાંની કેટલીક ઉચ્ચ સિક્કતોનો કુઆની કરીમમાં પણ ઉલ્લેખ છે.

- ૧ યા અય્યુહન્નલિય્યુ ઈન્ના ☐ હે નબી ! બેશક અમે આપને હક અર્સના-ક શાહિદવ વ પર ગવાહ બનાવીને મોકલ્યા. મુબશ્શિરવ વ નઝીરવ વ ફરમાંબરદારોને બશારત હિર્ઝલ લિલ ઉમ્મિય્થી-ન. આપનારા અને ગુમરાહોને અઝાબથી ડરાવનારા તેમજ ઉમ્મિય્થો (નિરક્ષર) ના માટે પનાહ આપનારા બનાવ્યા છે.
- ૨ અન્ત અહદી વ રસૂલી. ☐ આપ મારા ખાસુલ ખાસ બંદા અને રસૂલ છો.
- ૩ સમયતુક્લ મુતવક્કલ. ☐ મેં આપનું નામ મુતવક્કલ રાખી દીધું. કારણકે, દરેક બાબતમાં આપ મારા પર તવક્કુલ કરો છો.
- ૪ લય-સ લિ ફિઝિન વલા ☐ ન આપ ખરાબ સ્વભાવના છો અલીઝિન. અને ન સખત દિલના છો.
- ૫ વલા સખ્ખાઝિન ફીલ ☐ ન આપ બજારોમાં શોર-બકોર અસ્વાકિ. કરનારા છો.
- ૬ વલા ચદફિસ્સથિઅ-ત ☐ બુરાઈનો બદલો બુરાઈથી કદિ ધિસ્સથિઅતિ. આપતા નથી.

- ૭ વલા કિચ્ચંઅફૂ વ ચગિફરુ. □ બલકે માફ ફરમાવો છો અને દરગુઝર ફરમાવો છો. ❶
- ૮ વલા ચકમિદુદુલ્લાહુ હયા □ અલ્લાહ આપને ત્યાં સુધી વફાત યુકી-મ બિહિલ મિલ્લતલ નહી આપશે જ્યાં સધી ગુમરાહ કોમને આપના ઝરીયાથી સીધા રસ્તા પર ન લઈ આવે એટલે કે જ્યાં સુધી આ લોકો 'લા ઈલા-હ ઈલ્લલ્લાહુ મુહમ્મદુર રસૂલુલ્લાહ' પઢીને સીધા મુસલમાન ન થઈ જાય.
- ૯ વચફતહુ બિહી અઅયુનન □ આપને ત્યાં સુધી વફાત ન આપશે ઉમ્મન. જ્યાં સુધી કાફિરોની આંધળી આંખો દેખતી ન થઈ જાય.
- ૧૦ વ આઝાનન સુમ્મંવ વ ફુલૂબન □ અને બહેરા કાનોને તેમજ પરદા ગુલ્ફન. પડેલા દિલોને ન ખોલી દે.
- કેટલીક રિવાયતોમાં વધારામાં નીચેની સિફતો પણ બયાન કરવામાં આવેલી છે :—
- ૧૧ ઉસદિ દુહૂ બિકુલ્લિ જમીલિન. □ હરેક ઉમદા ખસલતથી આપની તસ્દીદ યાને દુરુસ્તી કરતો રહીશ.
- ૧૨ વ અ-હ-બુ લહૂ ફુલ્લ □ હરેક સારી ખસલત આપને ખુલુકિન કરીમિન. આપતો રહીશ.

❶ જાણે કે આપ ફુર્આની હુકમ : 'ઈદફઅ બિલ્લતી હિય અહસન.' (અર્થાત બુરાઈનો બદલો ઘણી ઉમદા રીતે આપ્યા કરો) પર અમલ કરનારા છો.

- ૧૩ વ અજગલુસસકીન-ત લિબાસદૂ વ શિઆરદૂ. ☐ હું ઈત્મીનાનને આપનો લિબાસ અને શિઆર (બદનની સાથે ચોટેલા વસ્ત્રની જેમ) બનાવી દઈશ.
- ૧૪ વતકવા ઝમીરદૂ. ☐ પરહેઝગારીને આપનું ઝમીર યાને દિલ બનાવી દઈશ.
- ૧૫ વહિકમ-ત મઝફૂલદૂ. ☐ હિકમતને આપની સમજૂ વિચારેલી વાત બનાવી દઈશ.
- ૧૬ વસિદ-ક વલ્લફા-અ તબીઅતદૂ. ☐ સચ્ચાઈ અને વફાદારીને આપનો સ્વભાવ બનાવી દઈશ.
- ૧૭ વલ્લાફવ વલમઝર-ફ ખુલુકદૂ. ☐ મુઆફી અને નેકીને આપની આદત બનાવી દઈશ.
- ૧૮ વલ્લાદ-લ સીર-તદૂ વલ હકક શરીઅતદૂ વલ હુદા ઈમામદૂ વલ ઈસ્લા-મ મિલ્લ-તદૂ. ☐ ઈન્સાફને આપની સીરત, હકને આપની શરીઅત, હિદાયતને આપનો ઈમામ અને દીને ઈસ્લામને આપની મિલ્લતનો દરજજો આપીશ.
- ૧૯ અહમદુ ઈસ્મુદૂ. ☐ આપનું નામ (લકબ) અહમદ છે.
- ૨૦ ઉદદી મિહી બઅદદ દલાલતિ. ☐ આપના જ મારફતે હું લોકોને ગુમરાહી પછી સીધો રસ્તો દેખાડીશ.
- ૨૧ વ હિઅલિમુ મિહી બઅદલ જહાલત. ☐ પરિપૂર્ણ જહાલતના પછી હું આપના જ ઝરીયાથી ઈલ્મ અને ઈરફાન લોકોને અર્પણ કરીશ.
- ૨૨ વ અફઈ મિહિલ ખુમાલ-ત. ☐ આપના જ ઝરીયાથી હું મારી મખ્લૂકને પતનમાંથી ઊંચકીને

ઉત્થાનની ચરમસીમા સુધી  
પહોંચાડીશ.

૨૩ વ ઉસ્મા બિહી બઅદલ □ આપની બદૌલત આપના પ્રતાપે  
નકરતિ. મારી મખ્લૂકને જાહિલ અને  
હકને ન ઓળખનારા હોવા બાદ  
બુલંદી અર્પણ કરીશ.

૨૪ વ ઉફસિરુ બિહી બઅદલ □ આપની હિદાયતની બદૌલત  
કિલ્લતિ. આપના અનુયાયીઓની ઓછી  
સંખ્યાને વધારી દઈશ.

૨૫ વ ઉઝ્ની બિહી બઅદલ □ લોકોના ગરીબી અને  
અચલતિ. ભૂખમરામાં પડ્યા બાદ હું  
આપના ઝરીયાથી તેઓની  
હાલતને ગિના (ફરાગત)માં  
બદલી નાંખીશ.

૨૬ વ ઉઅલ્લિકુ બિહી બઅન □ ઈજ્તિલાફ રાખનારા દિલો,  
કુલૂબિન મુખ્તલિફતિવ વ વેરવિખેર ખ્વાહિશાત અને  
અહવાઈન મુશવ્વતિન વ વિવિધ કૌમોમાં, હું આપના જ  
ઉમમિન મુતફરિકતિન. ઝરીયાથી ઉલ્ફત (પ્રેમભાવ)  
પેદા કરીશ.

૨૭ વ અજઅલુ ઉમ્મતહૂ ખઅર □ હું આપની ઉમ્મતને બેહતરીન  
ઉમ્મતિન ઉખરિજત લિન્નાસિ. ઉમ્મત ઠેરવીશ, જે ઈન્સાનોની  
હિદાયતના માટે જાહેર થશે.

સલ્લલ્લાહુ અલયહિ વ સલ્લમ વ અલા આલિહી વ સહબિહી અખમઈન.

[‘મદારિજુન્નુબુવ્વહ’]



## પરિપૂર્ણ માનવતા

હુજૂરે અકરમ સૈયદે આલમ સલ્વલ્લાહુ અલયહિ વ સલ્વમની જાતે બાબરકાત આલી સિફાત તમામ અખ્વાક અને આદાત તેમજ સિફાતે જમાલમાં આ'લા અને અશરફ છે. આપના કમાલાત અને ખૂબીઓને સમગ્ર રીતે બયાન કરવા ઈન્સાનની કુદરત અને તાકાતની બહારની વાત છે, કારણકે તે તમામ કમાલાત જે આ ધરતી ઉપર હોઈ શકે છે, તે બધા જ નબીએ કરીમ સલ્વલ્લાહુ અલયહિ વ સલ્વમને હાસિલ છે. તમામ અંબિયા અને મુરસલીન (અલૈહિમુસ્સલામ) આપના આફતાબે કમાલના ચાંદ છે તથા અનવારે જમાલના મઝહર છે.

‘ફલિલ્લાહિલ હમ્દુ રઝિબ આલમીન’.

(અલ્લાહ તઆલાના જ માટે તમામ ખૂબીઓ છે.)

વ સલ્વલ્લાહુ અલયહિ વ અલા આલિહી કદર હુસ્નિહી  
વ જમાલિહિ વ કમાલિહિ વ બારિક વ સલ્વમ.

[‘મદારિખુબ્બુબ્બહ’]

## આગવી વિશિષ્ટતા

ઈમામ નવવી (રહ.) કિતાબ ‘તહઝીબ’માં લખે છે કે :-

અલ્લાહ તઆલાએ અખ્વાક અને આદાતની તમામ ખૂબીઓ તેમજ કમાલાત અને આ'લા સિફાત હુજૂરે અકદસ સલ્વલ્લાહુ અલયહિ વ સલ્વમની જાતે ગિરામીમાં જમા ફરમાવી દીધી હતી. આપ સલ્વલ્લાહુ અલયહિ વ સલ્વમને અવ્વલીન અને આખરીનના ઉલૂમથી ફૈઝયાબ ફરમાવ્યા હતા, જો કે આપ ઉમ્મી (નિરક્ષર) હતા. કંઈ લખી-વાંચી શકતા ન હતા. ઈન્સાનોમાંથી કોઈ આપનો શિક્ષક-ઉસ્તાદ ન હતો. એ

છતાં આપને એવા ઉલૂમ આપવામાં આવ્યા હતા, જે અલ્લાહ તઆલાએ તમામ કાએનાતમાં કોઈ બીજાને આપ્યા નથી !

આપ સલ્લલ્લાહુ અલયહિ વ સલ્લમને ધરતીના ખજાનાઓની ચાવીઓ પેશ કરવામાં આવી, પરંતુ આપે દુન્યવી માલ-દૌલતના બદલે હમેશાં આખિરતને સરસાઈ આપી.

હઝરત અનસ (રદિયલ્લાહુ અન્હુ) ફરમાવે છે કે :-

નબીએ કરીમ સલ્લલ્લાહુ અલયહિ વ સલ્લમ ઈલ્મ અને હિકમતના સૌથી વધારે જ્ઞાણકાર છે. સૌથી વધારે મુહતરમ, સૌથી વધારે ન્યાયી, સૌથી વધારે હલીમ અને બુદ્દબાર (સહનશીલ), સૌથી વધારે પાકદામન અને પરહેઝગાર તથા લોકોને સૌથી વધારે ફાયદો પહોંચાડનારા અને લોકો તરફથી આપવામાં આવેલાં કષ્ટો પર સૌથી વધારે સબર અને સહન કરનારા હતા.

['વસાઈલુલ વુસૂલ ઈલા શમાઈલિર્સસૂલ']

બુખારી અને મુસ્લિમમાં સૈયદના અનસ (રદિ.)થી રિવાયત છે,

નબીએ કરીમ સલ્લલ્લાહુ અલયહિ વ સલ્લમ તમારા લોકોમાં સૌથી વધારે હસીન, બહાદુર અને ફયાઝ હતા. એનું કારણ એ છે કે, આપ તમામ ઈન્સાનોમાં સૌથી વધારે અશરફ હતા અને આપના સ્વભાવમાં સૌથી વધારે સમતોલન હતું અને જેનામાં આ ગુણો હોય, તેનો દરેક અમલ બેહતરીન અમલોનો નમૂનો હશે. તે તમામ લોકોમાં હસીનતરીન સૂરતવાળો હશે અને તેના અખ્લાક આ'લાતરીન અખ્લાકનો નમૂનો હશે.

હુઝૂર સલ્લલ્લાહુ અલયહિ વ સલ્લમ તમામ જિસ્માની અને રૂહાની કમાલાતના ભંડાર હતા તેમજ ખૂબસૂરતી અને નેક સીરતી પર ગાલિબ હતા તથા સૌથી વધારે કરીમ, સૌથી વધારે સખી તથા સૌથી વધારે પરોપકારી અને દાતા હતા.

સલ્લલ્લાહુ અલયહિ વ સલ્લમ તસ્લીમન કસીરન કસીરા.

## રૂપાળો ચહેરો

હઝરત અબૂ હુરયરહ (રદિ.) ફરમાવે છે કે :-

મેં હુઝૂર સલ્વલ્લાહુ અલયહિ વ સલ્વમના કરતાં વધારે કોઈને ખૂબસૂરત જોયા નથી. જાણે આપના મુબારક ગાલોમાં સૂરજ ઝળહળી રહ્યો છે. જ્યારે આપ મુસ્કુરાતા હતા ત્યારે દિવાલો પર તેની ચમક પડતી હતી.

['મદારિખુન્નુબુવ્વહ' અઝ 'કિતાબુશિફા']

હિન્દ બિન અબી હાલહ (રદિ.) થી રિવાયત છે કે :-

જોનારા ઓની નજરમાં રસૂલુલ્લાહ સલ્વલ્લાહુ અલયહિ વ સલ્વમનો મહાન નૂરાની ચહેરો બુઝુર્જ અને દબદબાવાળો દેખાતો હતો. આપનો ચહેરો એવો ચમકતો હતો, જેવો પુનમનો ચાંદ ચમકે છે !



હુઝૂરે અકદસ નબીએ કરીમ સલ્વલ્લાહુ અલયહિ વ સલ્વમનું

## પવિત્ર અને સુગંધિત હોવું

હઝરત અનસ (રદિ.)એ ઈર્શાદ ફરમાવ્યો છે કે,

મેં કોઈ અંબર અને કોઈ મુશ્ક (કસ્તૂરી) અને કોઈ ખૂશ્બૂદાર ચીજ રસૂલુલ્લાહ સલ્વલ્લાહુ અલયહિ વ સલ્વમની મહેકથી વધારે ખૂશ્બૂદાર હરગિઝ નથી જોઈ.

આપ સલ્વલ્લાહુ અલયહિ વ સલ્વમ જ્યારે કોઈ સાથે મુસાફર ફરમાવતાં હતા ત્યારે આખો દિવસ તે શખ્સને મુસાફરની ખૂશ્બૂ આવતી રહેતી અને જ્યારે ક્યારેક કોઈ બાળકના માથા પર હાથ મૂકી દેતા ત્યારે તે ખૂશ્બૂના કારણે બીજા બાળકોથી અલગ ઓળખી શકાતો હતો.

રસુલુલ્લાહ સલ્લલ્લાહુ અલયહિ વ સલ્લમ જ્યારે રસ્તેથી પસાર થતા અને કોઈ શખ્સ આપની તલાશમાં જતો ત્યારે ખૂશબૂદી જણી જતો કે આપ સલ્લલ્લાહુ અલયહિ વ સલ્લમ આ રસ્તેથી તશરીફ લઈ ગયા છે. આ ખૂશબૂ બીજી કોઈ બાજુ ખૂશબૂ લગાડવા વગર, ખૂદ આપના બદને મુબારકમાં હતી.

**સલ્લલ્લાહુ અલયહિ વ સલ્લમ તસ્વીમન કસીરન કસીરા.**

બસ ગઈ હય ફિઝામે નિકલ્તે હુસ્ન,  
વહ જહાં ભી જિઘરસે મુઝે હય.

[‘નશરુત્તીબ’]

## મહાન અખ્લાક

અલ્લાહ તઆલાએ હુઝૂરે અકરમ સલ્લલ્લાહુ અલયહિ વ સલ્લમની ઝાતે કરીમમાં અખ્લાકની ઉચ્ચતા અને સિફાતની ભવ્યતા તેમજ કસરત અને કુવ્વત તથા અઝમતના લિહાઝથી કુર્આને કરીમમાં તા’રીફ અને પ્રશંસા ફરમાવી છે તેમજ ઈશાદ છે કે,

‘ઈન્ન-ક લઅલા મુલુકિન અઝીમ.’

બેશક, આપ ખૂબ જ બુલંદ અખ્લાકવાળા છો.

○ અને ફરમાવું,

‘કા-ન ફદલુલ્લાહિ અલય-ક અઝીમા.’

આપના ઉપર અલ્લાહ તઆલાનો વસો મોટો ફઝલ છે.

○ અને ખૂદ હુઝૂર સલ્લલ્લાહુ અલયહિ વ સલ્લમે ફરમાવું,

‘બુઈસ્તુ લિઈતમિમ મકાસિમલ અખ્લાક’

મને સદગુણોની પરિપૂર્ણતા માટે મોકલવામાં આવ્યો છે.

○ એક રિવાયતમાં છે કે :-

‘લિ ઉકમ્મિ-લ મહાસિનલ અફઝાલ.’

સારા કામોની પરિપૂર્ણતાના માટે મોકલવામાં આવ્યા છે.

એનાથી જાણવા મળ્યું કે આપની ઝાતે મુકદ્દસમાં અખ્લાકની તમામ સુંદરતા અને ભવ્યતા શામેલ હતી ! અને કેમ ન હોય જ્યારે કે આપના મુઅલ્લિમ હકતઆલા સર્વજ્ઞ છે.

હઝરત આયશા (રદિયલ્લાહુ અન્હા)થી રિવાયત છે કે,

રસૂલે અકરમ સલ્લલ્લાહુ અલયહિ વ સલ્લમના અખ્લાકે કરીમહના વિશે આપથી પૂછવામાં આવ્યું તો આપે ફરમાવ્યું કે :-

‘ઠા-ન મુલ્કુલુલ કુર્આન’

આપના અખ્લાક કુર્આન (ના મૂર્તસ્વરૂપ) હતા.

એનો સ્પષ્ટ અર્થ એ છે કે, જે કંઈ કુર્આને કરીમમાં ઉમદા અને પ્રશંસનીય અખ્લાક તેમજ સિફાતનો ઉલ્લેખ છે તે તમામથી આપ સુસજ્જ હતા.

‘કિતાબુરશિફા’માં કાઝી અયાઝ (રહ.) વધારામાં કહે છે કે,

(એ પણ છે કે) આપની ખૂશનૂદી કુર્આનની ખૂશનૂદીની સાથે અને આપની નારાઝગી કુર્આનની નારાઝગીની સાથે હતી. મતલબ એ છે કે, આપની ખૂશી અલ્લાહના હુકમોના પાલન કરવામાં અને આપની નારાઝગી હુકમે ઈલાહીની વિરુદ્ધ વર્તન કરવામાં તથા ગુનાહિત કામો કરવામાં હતી.

અને ‘અવારિકુલ મઆરિફ’માં લખ્યું છે કે,

સય્યિદહ આયશા સિદીકહ (રદિ.)નો હેતુ એ હતો કે,

હુઝૂર નબીએ કરીમ સલ્લલ્લાહુ અલયહિ વ સલ્લમના બુલંદ અખ્લાક કુર્આને કરીમના જ (મૂર્તસ્વરૂપ) હતા અર્થાત ‘ઠા-ન મુલ્કુલુલ કુર્આન’નો એ જ અર્થ અને મતલબ છે.

અને ખરી હકીકત પણ એ જ છે કે કોઈની સમજશક્તિ અને કોઈની

કલ્પના કે અનુમાન શક્તિ હુજૂર સૈયદે આલમ સલ્વલ્લાહુ અલયહિ વ સલ્વમના મકામની હકીકત અને આપના હાલની મહાન ગહનતા સુધી પહોંચી નથી શકતી અને અલ્લાહ તઆલાના સિવાય બીજું કોઈ આપને ઓળખી શકતું નથી, જેવી રીતે અલ્લાહ તઆલાને હુજૂર સલ્વલ્લાહુ અલયહિ વ સલ્વમની જેમ બીજું કોઈ ઓળખી શકતું નથી.

‘લા ચઅલમુ તા’વીલદૂ ઈલ્લલ્લાહુ’

એનું અર્થઘટન અલ્લાહ તઆલાના સિવાય કોઈ નથી જાણતું.

- હઝરત શયખ અબ્દુલહક મુહદિસ દહેલવી (રહ.)

[‘મદારિજુન્નુબુવ્વહ’]

## સહનશીલતા અને ક્ષમાશીલતા

હુજૂરે અકરમ સલ્વલ્લાહુ અલયહિ વ સલ્વમના સબર, સહનશીલતા અને ક્ષમાશીલતાના સદગુણો, નુબુવ્વતના મહાનતમ ગુણોમાંથી છે.

હદીસે પાકમાં છે કે :-

રસૂલુલ્લાહ સલ્વલ્લાહુ અલયહિ વ સલ્વમે ક્યારે ય પોતાની વ્યક્તિગત બાબતો કે માલ-દૌલતના વિશે કોઈનાથી બદલો નથી લીધો, પરંતુ જે શખ્સે અલ્લાહ તઆલાની હવાલ કરેલી ચીજને હરામ ઠેરવી તો તેનાથી અલ્લાહ તઆલાના જ માટે બદલો લીધો.

હુજૂર સલ્વલ્લાહુ અલયહિ વ સલ્વમનો સૌથી વધારે તીવ્ર અને સખત સબર ગઝવએ ઉહદમાં હતો કે કાફિરોએ આપની સાથે જંગ અને મુકાબલો કર્યો તેમજ આપને સખ્તતરીન રંજ અને દુઃખ પહોંચાડ્યા. છતાં આપે તેના પર ન માત્ર સબર અને ક્ષમા પર જ સંતોષ માન્યો, બલકે તેઓ પર શફકત અને રહમ ફરમાવતા, તેઓને આ જુલ્મ અને જહાલતમાં મા’જૂર ગણ્યા અને ફરમાવ્યું કે,

‘અલ્લાહુમ્મહદિ કવમી ફઈન્નહુમ લા સઅલમૂન.’  
હે અલ્લાહ ! મારી કોમને સીધા રસ્તા પર લાવ,  
કારણકે તેઓ જાણતા નથી !

○ બીજી એક રિવાયતમાં છે કે,

‘અલ્લાહુમ્મફિર લહુમ.’

હે અલ્લાહ ! તેઓને માફ કરમાવી દે !

અને જ્યારે સહાબા (રદિ.)ને અસલ્હ લાગવાથી કહ્યું કે,  
‘યા રસૂલલ્લાહ ! (સલ્લલ્લાહુ અલયહિ વ સલ્લમે) કાશ !  
આપ તેઓના માટે બદદુઆ કરમાવો કે તેઓ હલાક થઈ જાય !’  
આપ સલ્લલ્લાહુ અલયહિ વ સલ્લમે કરમાવ્યું કે,  
‘હું લા’નત કરવા માટે આવ્યો નથી, બલકે હું હકની દાવત  
અને જગતના માટે રહમત બનીને પેદા થયો છું.’

[‘અશ્શિફા’ - ‘મદાત્તિબુબુબ્બહ’]

## સબર અને મક્કમતા

હઝરત અનસ (રદિ.)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે કરમાવ્યું,  
‘અલ્લાહના રસ્તામાં મને એટલો ડરાવવામાં-ગભરાવવામાં  
આવ્યો છે કે, કોઈ બીજાને એટલો ડરાવવામાં નથી આવ્યો !’

‘અને અલ્લાહની રાહમાં મને એટલો સતાવવામાં આવ્યો  
છે કે, કોઈ બીજાને એટલો સતાવવામાં નથી આવ્યો !’

‘અને એક વખતે ત્રીસ રાત-દિવસ મારા પર એવી હાલતમાં  
પસાર થયાં છે કે, મારા અને બિલાલના માટે ખાવાની કોઈ ચીજ  
એવી ન હતી જેને કોઈ જાનદાર ખાય શકે, સિવાય એના કે જે  
બિલાલ (રદિ.)એ પોતાની બગલમાં છુપાવી રાખી હતી !

[‘મઆત્તિબુલ હદીસ’, ‘શમાઈલે તિરમિઝી’]

## તાઈફનો બનાવ

હુજૂર રહમતુલ્લિલ આલમીન સલ્વલ્લાહુ અલયહિ વ સલ્વમ તૌહીદની તબ્લીગના માટે હઝરત ઝયદ બિન હારિસહ (રદિ.)ને સાથમાં લઈને પગપાળા તાઈફ પહોંચ્યા. ત્યાંના રહેવાસીઓને ઈસ્લામની દાવત આપી એનાથી તેઓ બધાં ઉશ્કેરાઈ ગયા અને ઈજ્ઞ પહોંચાડવા તૈયાર થઈ ગયા.

ત્યાંના સરદારોએ પોતાના વિસ્તાર અને શહેરના છોકરાઓને ચડાવ્યા. તેઓએ વાઅઝના સમયે નબીએ કરીમ સલ્વલ્લાહુ અલયહિ વ સલ્વમ પર એટલો ભારે પથ્થરમારો કર્યો કે હુજૂરે અકરમ સલ્વલ્લાહુ અલયહિ વ સલ્વમ લોહીમાં તરબોળ થઈ ગયા. લોહી વહીને આપના મુબારક પગરખાંમાં જામી ગયું. વુજૂ માટે જોડામાંથી પગ કાઢવા મુશ્કેલ થઈ ગયા.

બદમાશો અને ગુંડાઓએ નબીએ કરીમ સલ્વલ્લાહુ અલયહિ વ સલ્વમને એટલી ગાળો આપી, તાળીઓ વગાડી, ચીસાચીસ કરી કે, હુજૂર સલ્વલ્લાહુ અલયહિ વ સલ્વમ એક મકાનના કંપાઉન્ડમાં આશરો લેવા મજબૂર થઈ ગયા.

એ જ મકામ પર અલ્લાહના મહબૂબ રસૂલુલ્લાહ સલ્વલ્લાહુ અલયહિ વ સલ્વમને એટલી મારપીટ કરવામાં આવી કે આપ બેહોશ થઈને ઢળી પડ્યા. હઝરત ઝયદ (રદિ.) પોતાની પીઠ પર ઉઠાવીને વસ્તીની બહાર લઈ ગયા. પાણીના છાંટા નાંખ્યા ત્યારે હોશ આવ્યો.

આ સફરમાં આટલી તકલીફો અને ઈજ્ઞાઓ સહન કરવા છતાં તથા ત્યાંની એકપક્ષ વ્યક્તિ મુસલમાન ન થવા છતાં, આવા રંજ અને સદમાના સમયે પણ નબીએ કરીમ સલ્વલ્લાહુ અલયહિ વ સલ્વમનું દિલ અલ્લાહ તઆલાની અઝમત અને મુહબ્બતથી લબરેઝ હતું !

એ વખતે આપે જે દુઆ માંગી તેના શબ્દો આ પ્રમાણે છે :-

‘અલ્લાહુમ્મ ઈલયક અશુ મુઝ-ફ કુલ્લી વ કિલ્લ-ત હી-લલી



વ હવાની અલબ્લાસી યા અહમરાહિમીન. અન્ત રબુલ મુસ્તદઅફીન  
વ અન્ત રબી ઈલા મન તકિલ્લી ઈલા બઈદિન ચતહજ્જમુની અવ  
ઈલા અદુવવિમ મલ્લકતદૂ અમ્મી ઈલ્લમ ચકુમ શિ-ક અલચ્ચ અદબુન  
ફલા ઈલાલી વલાકિલ્લ આફિયત-ક હિ-ચ અવસઈલી અઈમુ બિનૂરી  
વજહિકલ્લામી અશરકત લહુમ્મલુમાતુ વ સલુ-હ અલચહિ અમ્રુલ્યા  
વલ્લાખિરતિ મિન અંચ ચલિ-લ બી અદબુ-ક અવ ચહિલ્લ અલચ્ચ  
સ-ખ-તુ-ક લકલ ઉત્લા હવા તદા લા હવ-લ વલા કુલ્પ-ત ઈલા  
શિ-ક.

[‘તારીખે તબરી’ જિલ્દ ૨, પાનું ૮૧]

ભાવાર્થ :

‘હે મારા અલ્લાહ ! તારી સામે મારી અશક્તિઓની  
ફરિયાદ કરું છું. તારી સમક્ષ મારાં સાધન સામગ્રીની કમીની ધા  
નાખું છું. જો તો ખરો ! ઈન્સાનોમાં હું હીણો થયો. લોકોમાં આ  
મારી કેવી હલકાઈ થઈ રહી છે. સઘળા ય મહેરબાનોમાં સૌથી  
વધુ મહેરબાન, કૃપાનિધાન અને દયાનિધીના માલિક ! મારો  
પોકાર સાંભળ. મારું સઘળું સામર્થ્ય, મારો પાલનહાર તું જ છે.  
તું મને કોના હવાલે કરી રહ્યો છે ? જેઓ મારાથી દૂર ભાગે છે,  
તું મને તેમના જ નજીક કરે છે. યા તો, મને અને મારા તમામ  
મામલાઓને દુશ્મનોના કબજામાં આપી દીધા ?’

‘એ છતાંય, મારા પર અગર તું ગુસ્સે નથી તો મને આ  
વાતોની શી પરવા ? ગમે તે થાય, હું તો તારી કૃપાના વિશાળ  
ખોળામાં તારું રક્ષણ શોધું છું. તારા રૂપરૂપના અંબાર સમા  
મુખડાની તે તજલ્લી જેનાથી બ્રહ્માંડના અગમનિગમ અંધારાં  
જળહળાટમાં ફેરવાઈ જાય છે, હું એ નૂરની પનાહમાં આવું છું કે  
એમાં જ તો દુનિયા અને આખિરત, આલોક અને પરલોકની  
સુધારણા છે. મારા પર તારો પ્રકોપ ઉતરે, એનાથી હું તારી  
પનાહ યાચું છું. મારા પર તારી નારાજી ઉતરે તેનાથી રક્ષણ  
છાયામાં આવું છું. મનાવવો છે, ત્યાં સુધી મનાવવો છે, જ્યાં

સુધી તું રાજી ન થઈ જાય !'

‘ન શક્તિ છે, ન સામર્થ્ય છે, સિવાય કે ઉચ્ચ અને મહાન શક્તિશાળી અલ્લાહના.’



નબીએ કરીમ સલ્વલ્લાહુ અલયહિ વ સલ્લમે તાઈફથી પાછાં આવતી વેળા એ પણ ફરમાવ્યું કે,

‘હું એ લોકોની તબાહીના માટે શાને દુઆ કરું ! જો એ લોકો અલ્લાહ પર ઈમાન ન લાવ્યા તો શું થયું ? આશા છે કે એમની ભવિષ્યની પેઢી જરૂર એક અલ્લાહ પર ઈમાન લાવનારી હશે !’

(અન આયશા (રદિ.) ‘સહીહ મુસ્લિમ’)

(કિતાબ ‘રહમતુલ્લિલ આલમીન’)



રહમતે આલમ સલ્વલ્લાહુ અલયહિ વ સલ્લમની

## કૃપા અને ક્ષમાની શાન

મકકાના કાફિરો એકવીસ વરસ સુધી રસૂલે અકરમ સલ્વલ્લાહુ અલયહિ વ સલ્લમ અને આપના અનુયાયીઓને સતાવતા રહ્યા. સુલ્મ અને સિતમની કોઈ રીત એવી ન હશે કે જે તેઓએ એક અલ્લાહની ઈબાદત કરનારાઓ સામે અજમાવી ન હોય. અહીં સુધી કે તેઓ ઘરબાર અને વતન સુધ્ધાં છોડવા માટે મજબૂર થઈ ગયા, પરંતુ જ્યારે મકકા ફતેહ થયું ત્યારે ઈસ્લામના આ બદતરીન દુશ્મનો સંપૂર્ણ રીતે રસૂલે અકરમ સલ્વલ્લાહુ અલયહિ વ સલ્લમના રહમો કરમ પર હતા અને આપનો એક ઈશારો તેઓને બધાને ખાક અને ખૂનમાં રગડોળી શકે એમ હતો, પરંતુ ... થયું શું ?

કુરૈશના તે તમામ ત્રાસવાદીઓ જેઓ ખૌફ અને શરમના માર્યા

મસ્તકો નમાવીને આપ સલ્લલ્લાહુ અલયહિ વ સલ્લમની સામે ઊભા  
હતા તેઓને આપે પૂછ્યું કે,

‘તમને ખબર છે કે હું તમારી સાથે શું વર્તન કરનાર છું ?’

તેઓએ દબાયેલા અવાજે જવાબ આપ્યો કે,

‘હે સાદિક ! હે સત્યવાદી ! હે અમીન ! તમે અમારા  
શરીફ ભાઈ અને શરીફ ભત્રીજા છો. અમે તમને હમેશાં રહમદિલ  
જોયા છે.’

આપે ફરમાવ્યું કે,

‘આજે હું પણ તમને તે જ કહું છું જે યૂસુફ  
(અલૈહિસ્સલામ)એ પોતાના ભાઈઓથી કહ્યું હતું.’

તે પછી આગળ ફરમાવ્યું કે,

‘તમારા પર કોઈ ઈલજમ, કોઈ આરોપ નથી. જાઓ,  
આજે તમે બધાં આઝાદ છો !’

[કિતાબુશ્શિફા-ઈબ્ને હિશામ]

## સુંદર સ્વભાવ

આપના તમામ વાણી, વર્તન અને આચરણ કબીરા (મોટા)  
ગુનાહોથી તેમજ સંશોધકોના મતે નાના ગુનાહોથી પણ માસૂમ (નિર્દોષ)  
હતા. આપનાથી કોઈ પણ પ્રકારનો વાયદાભંગ કે અસત્ય આચરણ  
શક્ય જ ન હતું. ન જાણતામાં કે અજાણતામાં, ન તંદુરસ્તીમાં કે ન  
બીમારીમાં, ન શબ્દાર્થમાં કે ન ભાવાર્થમાં, ન ખુશીમાં કે ન ક્રોધમાં.

[‘નશુદીબ’]

## વાયદાનું પાલન

જંઝે બદરના મોકા પર મુસલમાનોની સંખ્યા ખૂબ ઓછી હતી.

મુસલમાનોને એક એક આદમીની તિવ્ર જરૂરત હતી.

હુઝયફા બિન અલયમાન (રદિ.) અને અબૂ હુસૈલ (રદિ.) બંને સહાબી રસૂલે અકરમ સલ્લલ્લાહુ અલયહિ વ સલ્લમની ખિદમતમાં હાજર થયા અને અરજ કરી કે,

‘યા રસૂલલ્લાહ ! (સલ્લલ્લાહુ અલયહિ વ સલ્લમ !) અમે મકકાથી આવ્યા છીએ. રસ્તામાં કાફિરોએ અમને ઝિરફતાર કરી લીધા હતા અને એ શરતે અમને છોડ્યા છે કે અમે લડાઈમાં આપને સાથ આપીશું નહિ, પરંતુ એ તો મજબૂરીનો વાયદો હતો. અમે કાફિરો સામે જરૂર લડીશું.’

હુઝૂર સલ્લલ્લાહુ અલયહિ વ સલ્લમે ફરમાવ્યું કે,

‘હરબિજ નહિ ! તમે પોતાનો વાયદો પૂરો કરો અને લડાઈના મેદાનમાંથી પાછા ચાલ્યા જાઓ, આપણે (મુસલમાનો) કોઈ પણ પરિસ્થિતિમાં વાયદો પૂરો કરીશું. આપણને માત્ર અલ્લાહની મદદની જરૂરત છે.’

[‘સદીહ મુસ્લિમ’, બાબુલ વફાઈ ળિલ અહદ પાનું ૮૬, જિલ્લ ૨]

હઝરત અબ્દુલ્લાહ બિન અબીલ હમ્માદ (રદિ.) બયાન કરે છે કે, નુબુવ્વત અર્પણ થવા પહેલાં, મેં હુઝૂર નબીએ અકરમ સલ્લલ્લાહુ અલયહિ વ સલ્લમની કોઈ ચીજ ખરીદી, કંઈક રકમ બાકી રહી ગઈ. મેં હુઝૂર સલ્લલ્લાહુ અલયહિ વ સલ્લમથી વાયદો કર્યો કે આ જ સ્થળે રકમ લઈને હું પાછો આવું છું, પરંતુ પછી હું ભૂલી ગયો. ત્રણ દિવસ પછી મને યાદ આવ્યું. હું ત્યાં પહોંચ્યો તો શું જોઉં છું કે, હુઝૂર સલ્લલ્લાહુ અલયહિ વ સલ્લમ તે જ સ્થળે થોભેલા છે !

હુઝૂર સલ્લલ્લાહુ અલયહિ વ સલ્લમે મને ફરમાવ્યું કે,

‘તમે મને મુશ્કેલીમાં મૂકી દીધો ! ત્રણ દિવસ થયા અહીં જ (હું) તમારી રાહ જોઉં છું.’

આ રિવાયત ‘અબૂ દાવૂદ’માં છે. આ બનાવમાં હુઝૂર સલ્લલ્લાહુ અલયહિ વ સલ્લમની વિનમ્રતા અને વાયદાના પાલનની ચરમસીમાં છે.

[‘મદારિનુબુવ્વહ’]

## બહાદુરી

હઝરત અનસ (રદિ.) ફરમાવે છે કે,

હુઝૂર સલ્લલ્લાહુ અલયહિ વ સલ્લમે ઈશાદિ ફરમાવ્યો કે,

‘મને બીજા લોકો પર ચાર ચીજોમાં ફજીલત આપવામાં આવી છે. સખાવત, શુજ્જઅત (બહાદુરી), કુવ્વતે મદ્દુમી (પુરુષત્વ, મરદાઈ) અને વિરોધી પર પ્રભુત્વ. વળી આપ નુબુવ્વત પહેલાં પણ અને પછી પણ અર્થાત નુબુવ્વતના જમાનામાં પણ પ્રભાવશાળી હતા.’

[‘નશ્રુલીન’]

ગઝવએ હુનેનના મોકા પર કાફિરોના તીરોની વર્ષાથી સહાબા (રદિયલ્લાહુ અન્હુમ)માં એક જાતની વ્યગ્રતા, પરેશાની, મૂંઝવણ અને અસ્થિરતા પયદા થઈ ગઈ હતી, પરંતુ હુઝૂરે અકરમ સલ્લલ્લાહુ અલયહિ વ સલ્લમ પોતાની જગાએથી હાલ્યા સુધ્ધાં નહિ. જો કે આપ ઘોડા ઉપર સવાર થયેલા હતા અને અબૂ સૂફિયાન બિન હારિસ આપના ઘોડાની લગામ પકડીને ઊભા હતા.

કાફિરો આપના ઉપર હુમલો કરવાની વેતરણમાં હતા. આપ ઘોડા ઉપરથી નીચે ઉતર્યા અને અલ્લાહ તઆલાથી મદદ માંગી તેમજ જમીન ઉપરથી એક મુઠ્ઠી ધૂળ લઈને દુશ્મનોની તરફ ફેંકી તો કોઈ કાફિર એવો ન હતો જેની આંખો એ ધૂળથી ભરાઈ ગઈ ન હોય.

હુઝૂર સલ્લલ્લાહુ અલયહિ વ સલ્લમે તે વખતે આ શેર પઢયા :—

અનન્નાબિય્યુ લા કમિલ,

અનન્નું અબ્દિલ મુતલિબ.

ભાવાર્થ :

હું નબી છું એમાં કંઈ અસત્ય નથી.

હું અબ્દુલ મુતલિબની ઔલાદ છું.

તે દિવસે આપના કરતાં વધારે બહાદુર, શૂરવીર અને દિવેર કોઈ જોવામાં ન આવ્યું.

['મદારિશુબ્બુબ્બહ']

હઝરત ઈબ્ને ઉમર (રદિ.)એ ફરમાવ્યું છે કે,

મેં રસૂલુલ્લાહ સલ્લલ્લાહુ અલયહિ વ સલ્લમના કરતાં વધારે ન કોઈ બહાદુર જોયો અને ન મજબૂત જોયો અને ન ફય્યાઝ જોયો અને ન બીજા અખ્લાકની રૂએ પસંદપાત્ર જોયો. અમે જંગે બદરના દિવસે રસૂલુલ્લાહ સલ્લલ્લાહુ અલયહિ વ સલ્લમની આડમાં પનાહ લેતા હતા. મોટો બહાદુર તે શખ્સને સમજવામાં આવતો હતો જે જંગના મેદાનમાં આપની નજદીક રહેતો. જ્યારે આપ દુશ્મનની નજીક હોય, કારણકે એ સૂરતમાં તે શખ્સને પણ દુશ્મનની નજીક રહેવું પડતું હતું.

['નશરુલીબ']

## સખાવત

હઝરત ઈબ્ને અબ્બાસ (રદિ.) ફરમાવે છે કે,

હુઝૂરે અકદસ સલ્લલ્લાહુ અલયહિ વ સલ્લમ એક તો તમામ લોકોના કરતાં વધારે સખી હતા (કોઈ પણ આપની સખાવતનો મુકાબલો કરી શકતો ન હતો. પોતે ફકીરાના જિંદગી બસર કરતા હતા અને આપવામાં બાદશાહોને પણ શરમિંદા કરતા હતા. એક વખતે નિહાયત સખત જરૂરતની હાલતમાં એક ઔરતે ચાદર પેશ કરી અને સખત જરૂરતની હાલતમાં આપે પહેરી, તે જ વખતે એક શખ્સે ચાદર માંગી, આપે આપી દીધી. આપ કર્ઝ લઈને જરૂરતમંદોની જેરૂરતોને પૂરી કરતા હતા. નાણાં કરજે ધીરનાર સખત ઉઘરાણી કરતો ત્યારે ક્યાંકથી કંઈક રકમ આવી જતી તો કરજ ચૂકવ્યા પછી જે કંઈ રકમ બચી જતી તે જ્યાં સુધી વહેંચી ન દેતા ત્યાં સુધી ઘરમાં જતા ન હતા.)

ખાસ કરીને રમઝાનુલ મુબારકના મહિનામાં છેવટ સુધી વણાં જ ફ્યાઝ રહેતા. (હુજૂર સલ્લલ્લાહુ અલયહિ વ સલ્લમની રમઝાન સિવાયના અગિયાર મહિનાની ફ્યાઝી પણ રમઝાનના એક મહિનાની ફ્યાઝીના બરાબર થતી ન હતી.) રમઝાન મહિનામાં જ્યારે પણ હઝરત જિબ્રીલ (અલૈ.) તશરીફ લાવતા અને આપને કલામુલ્લાહ સંભળાવતા ત્યારે આપ સલ્લલ્લાહુ અલયહિ વ સલ્લમ ભલાઈ અને કલ્યાણકારી તેજ વર્ષા લાવનારી હવાનાં કરતાં પણ વધારે સખાવત ફરમાવતા.

['ખસાઈલે નખવી (સહ.)']

તિરમિઝીની હદીસથી નકલ કરવામાં આવ્યું છે કે હુજૂરે અનવર સલ્લલ્લાહુ અલયહિ વ સલ્લમની પાસે એક વખતે નેવું હજર દિર્હમ ક્યાંકથી આવ્યા. એના લગભગ વીસ હજર રૂપિયા કરતાં વધારે રકમ થાય છે. હુજૂર સલ્લલ્લાહુ અલયહિ વ સલ્લમે એ દિર્હમોને એક ચટાઈ પર નંખાવ્યા અને ત્યાંથી જ વહેંચાવી દીધા. બધાં દિર્હમો પૂરાં થઈ ગયા ત્યારે એક માંઝનાર આવ્યો !

હુજૂર સલ્લલ્લાહુ અલયહિ વ સલ્લમે ફરમાવ્યું કે,

‘મારી પાસે તો કંઈ બાકી રહ્યું નથી. તું કોઈની પાસેથી મારા નામે કરજ લઈ લે, જ્યારે મારી પાસે આવશે ત્યારે (કરજ) અદા કરી દઈશ.’

['ખસાઈલે નખવી (સહ.)']

હઝરત જાબિર (રદિ.)થી રિવાયત છે કે,

‘એવું ક્યારેય બન્યું નથી કે રસૂલે ખુદા સલ્લલ્લાહુ અલયહિ વ સલ્લમથી કંઈ માંઝવામાં આવ્યું હોય અને આપ સલ્લલ્લાહુ અલયહિ વ સલ્લમે ફરમાવ્યું હોય કે ‘હું નથી આપતો !’

હઝરત અનસ (રદિ.) ફરમાવે છે કે,

‘રસૂલુલ્લાહ સલ્લલ્લાહુ અલયહિ વ સલ્લમ આવતી કાલ (ભવિષ્ય)ના માટે કોઈ વસ્તુ સંઘડી રાખતા ન હતા.’

હઝરત ઈબ્ને અબ્બાસ (રદિ.)નું બયાન છે કે,

‘રસૂલે અકરમ સલ્લલ્લાહુ અલયહિ વ સલ્લમ સૌથી વધારે

સખી હતા. ખાસ કરીને રમઝાન મહિનામાં તો ખૂબ જ સખી થઈ જતી હતા.'

['સહીદ બુખારી' બાબૂ બદલ વહચિ]

એક વખતે હુઝૂરે અકરમ સલ્વલ્લાહુ અલયહિ વ સલ્વમે હઝરત અબૂઝર ગિફફારી (રદિ.)થી ફરમાવ્યું કે,

‘અય અબૂઝર ! મને એ પસંદ નથી કે મારી પાસે ઉહદના પહાડ બરાબર સોનું હોય અને ત્રીજા દિવસ સુધી એમાંથી એક અશરફી પણ બચેલી હોય, એના સિવાય કે જે કરજ અદા કરવા માટે (રાખેલી) હોય.’

‘અય અબૂઝર ! હું તો આ માલને બંને હાથો વડે અલ્લાહની મખ્લૂકમાં વહેંચીને પછી જ ઉઠીશ.’

['સહીદ બુખારી' કિતાબુલ ઈસ્તિકરાઝ', પાનું ૩૨૫]

એક દિવસે રસૂલે કરીમ સલ્વલ્લાહુ અલયહિ વ સલ્વમની પાસે છ (૬) અશરફીઓ હતી. ચાર તો આપે ખર્ચ કરી દીધી. બે આપની પાસે બચી ગઈ. એના કારણે આપને આખી રાત ઊંઘ ન આવી. ઉમ્મુલ મુઅમિનીન હઝરત આયશા સિદ્દીકહ (રદિ.)એ અરજ કરી કે,

‘મામૂલી વાત છે. સવારે એને ખૈરાત કરી દેજો !’

હુઝૂરે અકરમ સલ્વલ્લાહુ અલયહિ વ સલ્વમે ફરમાવ્યું કે,

‘અય હુમૈરહ !<sup>①</sup> શી ખબર છે કે હું સવાર સુધી જીવતો રહીશ યા નહીં !’

['મિશકાત']

① ‘હુમૈરહ’ હઝરત આયશા (રદિયલ્લાહુ અન્હા)નો લકબ છે.



## સંતોષ અને અલ્લાહ પર ભરોસો

હઝરત અનસ (રદિયલ્લાહુ અન્હુ) ફરમાવે છે કે,  
‘હુજૂર અકદસ સલ્લલ્લાહુ અલયહિ વ સલ્લમ બીજા  
દિવસના માટે કોઈ ચીજ સંગ્રહી રાખતા ન હતા.’

[‘શમાઈલે તિરમિઝી’]

અર્થાત જે કંઈ વસ્તુ હોય તેને ખવડાવી-પીવડાવીને પૂરું કરી  
નાંખતા હતા. આવતી કાલે ફરી પાછી જરૂર પડશે એવા વિચારથી  
સાચવી રાખતા ન હતા. આ હુજૂર સલ્લલ્લાહુ અલયહિ વ સલ્લમનો  
અલ્લાહ તઆલા પર પરમ ભરોસો હતો કે જે માલિકે આજે આપ્યું છે તે  
કાલે પણ આપશે.

આ માત્ર પોતાની ઝાતના માટે હતું, નહિતર (પુનિત) પત્નીઓની  
ખાધા ખોરાકી તેમના હવાલે કરી દેવામાં આવતી હતી. તેઓ જેવી રીતે  
ચાહે ઉપયોગ કરે. ચાહે તો રાખે ચાહે તો વહેંચી દે, પરંતુ તેઓ પણ તો  
હુજૂર સલ્લલ્લાહુ અલયહિ વ સલ્લમની પુનિત પત્નીઓ હતી. હઝરત  
આયશા (રદિ.)ની ખિદમતમાં એક વખતે બે ગુણી ભરીને દિર્ઘમો ભેટ  
રૂપે પેશ કરવામાં આવી. તેમાં એક લાખ કરતાં પણ વધારે દિર્ઘમો  
હતા. તેમણે થાળ મંગાવ્યો અને થાળ ભરી ભરીને દિર્ઘમો વહેંચી દીધાં !

હઝરત આયશા રદિયલ્લાહુ અન્હા પોતે રોઝહદાર હતા. ઈફતાર  
વેળાએ એક રોટી અને ઝયતૂનનું તેલ હતું જેના વડે ઈફતારી કરી.  
ભાંદીએ અરજ કરી કે એક દિર્ઘમનું અગર આજે ગોશ્ત મંગાવી લેત તો  
આજે આપણે એનાથી જ ઈફતાર કરત.

આપે ઈશ્દિ ફરમાવ્યો કે,

‘હવે મહેણું મારવાથી શું થઈ શકે છે ! તે જ વખતે યાદ  
દેવડાવી દેતે તો હું મંગાવી લેત.’

[‘ખસાઈલે નાબી (સહ.)’]

હુઝૂર સલ્વલ્લાહુ અલયહિ વ સલ્વમે ફરમાવ્યું છે કે,  
 ‘મને એ વાત ગમતી નથી કે મારા માટે ઉહદ પહાડ સોનાનો  
 બની જાય પછી રાતે તેમાંથી એક દીનાર પણ મારી પાસે રહે,  
 તે દીનાર સિવાય જેને કોઈ વાજિબ જરૂરતના માટે રોકી લઉં.’

આ વાત આપની સખાવંત અને દાન પ્રદાનની પરમ  
 ઉચ્ચતાની દલીલ છે. એ જ ઉચ્ચતમ સખાવતના સબબ આપ  
 કરજદાર રહેતા હતા. અહીં સુધી કે જ્યારે આપની વફાત થઈ  
 ત્યારે આપની ઝિરહ (બખ્તર) બાલ-બચ્ચાંઓના ખર્ચ પેટે જીરો  
 મૂકેલી હતી !

['નશ્રુતીબ']

## વિનમ્ર સ્વભાવ

હઝરત આયશા (રદિયલ્લાહુ અન્હા)થી રિવાયત છે કે,

- ❑ સખ્ત વાત કરવાની આપ સલ્વલ્લાહુ અલયહિ વ સલ્વમની આદત  
 ન હતી. ઉપરથી દેખાડવા પૂરતી કૃત્રિમ રીતે પણ સખ્ત વાત  
 કરતા ન હતા.
- ❑ બઝારોમાં પોતાની કક્ષાને શોભે નહિ એવી વાત કરતા ન હતા.
- ❑ બુરાઈનો બદલો બુરાઈથી આપતા ન હતા. બલ્કે માફ ફરમાવી  
 દેતા હતા.
- ❑ અત્યંત લજજાશીલ સ્વભાવના કારણે આપની નિગાહ કોઈ શખ્સના  
 ચહેરા પર થોભતી ન હતી. જો કોઈ નામુનાસિબ-અયોગ્ય વાત  
 તરફ કોઈનું ધ્યાન દોરવાની અનિવાર્ય જરૂરત પડતી ત્યારે  
 ઈશારાથી એનો ઉલ્લેખ કરતા.

હઝરત અલી (રદિયલ્લાહુ અન્હુ)થી રિવાયત છે કે,

- ❑ આપ સલ્વલ્લાહુ અલયહિ વ સલ્વમ સૌથી વધારે ઉદાર દિલના  
 હતા.

- ☐ વાતના સાચા હતા.
- ☐ સ્વભાવે નરમ હતા.
- ☐ વ્યવહારમાં ખૂબ જ કૃપાળુ હતા.
- ☐ જે શખ્સ આપની દાવત કરતો તેની દાવત સ્વીકારતા.
- ☐ હદીયહ-ભેટનો સ્વીકાર કરતા, ભલે એ ભેટ કે દાવત ગાય યા બકરીના પાયાની જ હોય. ભેટનો બદલો પણ આપ આપતા હતા.
- ☐ ગુલામની, આઝાદની, લોંડીની અને ગરીબની સૌની દાવત કબૂલ ફરમાવી લેતા હતા.
- ☐ મદીનાની આબાદીના છેવાડાના ભાગમાં પણ જો કોઈ બીમાર હોય તો તેની ઈયાદત-બીમારપુર્સી કરતા.
- ☐ માફી માંગનારાના બચાવના કારણને સ્વીકારી લેતા.
- ☐ પોતાના સહાબીઓ સાથે મુસાફર કરવામાં પહેલ કરતા.
- ☐ પોતાના સહાબીઓ વચ્ચે ક્યારેય પગો ફેલાવીને બેઠેલા જોવામાં આવ્યા નથી, જેના કારણે બીજાઓની જગા સાંકડી થઈ જાય.
- ☐ જે આપની પાસે આવતું તેની આપ આગતાસ્વાગતા, આદર-સત્કાર કરતા. કેટલીક વખતે તેના બેસવા માટે પોતાનું કપડું પાથરી દેતા અને ગાદી-તકિયો પોતે છોડીને તેને આપી દેતા.
- ☐ કોઈની વાતને વચમાંથી કાપતા ન હતા. મુસ્કુરાવામાં અને ખુશમિઝાજમાં આનંદી સ્વભાવમાં સૌથી વધીને હતા. વહી નાઝિહ થવાની હાલતમાં કે ખુલ્લહ તેમજ વાઅઝની હાલતમાં (આપના ઉપર એક જોશ હોવાના કારણે) મુસ્કુરાહટ અને ખુશમિઝાજ જહેર થતી ન હતી.

['અશુદ્ધીબ']

## પ્રામાણિકતા અને અમાનતદારી

હુઝૂરે અકરમ સલ્લલ્લાહુ અલયહિ વ સલ્લમે જયારે દાવતે હકની શરૂઆત કરી ત્યારે સમગ્ર કોમ આપની દુશ્મન બની ગઈ અને આપને ત્રાસ આપવામાં કોઈ કસર બાકી ન રાખી, પરંતુ આ હાલતમાં પણ

કોઈ મુશ્કેલી એવો ન હતો જે આપની પ્રામાણિકતા અને અમાનતદારી પર શંકા કરતો હોય, બલકે એ લોકો પોતાના નાણા વગેરે લાવીને હુજૂર સલ્વલ્લાહ અલયહિ વ સલ્વમની જ પાસે અમાનત રખાવતા હતા અને મકકામાં આપના કરતાં વધારે અમાનતદાર બીજા કોઈને પણ સમજતા ન હતા. હિજરતના મોકા પર હજરત અલી (ક.વ.)ને પાછળ મૂકી જવાનો હુજૂર સલ્વલ્લાહ અલયહિ વ સલ્વમનો એક હેતુ એ પણ હતો કે તેઓ તમામ લોકોની અમાનતોને પાછી આપીને મદીના આવે.

['મદાસ્તિબુન્નુબુવ્વહ']

## વિનય-વિવેક અને વિનમ્રતા

હજરત ઉમર (રદિયલ્લાહુ અન્હુ)થી રિવાયત છે કે,

હુજૂર અકદસ સલ્વલ્લાહ અલયહિ વ સલ્વમે ફરમાવ્યું કે,

‘મુસલમાનો ! મારી તારીફ હદ કરતાં વધારે ન કરો જેવી રીતે ઈસાઈઓએ મરયમના પુત્ર (હજરત ઈસા અલૈ.)ની તારીફ કરી હતી, કારણ કે હું અલ્લાહનો બંદો છું. બસ, તમે મારા વિશે એટલું જ કહી શકો છો કે, મુહમ્મદ અલ્લાહના બંદા અને તેના રસૂલ છે.’

['મદાસ્તિબુન્નુબુવ્વહ', 'ઝાદુલ મઆદ', 'શમાઈલે તિરમિઝી']

હજરત અબૂ ઉમામહ (રદિયલ્લાહુ અન્હુ)થી રિવાયત છે કે,

‘રસૂલુલ્લાહ સલ્વલ્લાહ અલયહિ વ સલ્વમ અસા (હાથ લાકડી) પર ટેકો લગાવીને અમારી પાસે તશરીફ લાવ્યા ત્યારે અમે બધાં આપના માટે જિભા થઈ ગયા.’

આપ સલ્વલ્લાહ અલયહિ વ સલ્વમે ફરમાવ્યું કે,

‘જેવી રીતે અજમી (બિન અરબ) લોકો એક બીજાની તા’જીમના માટે જિભા થાય છે તેવી રીતે તમે જિભા થયા ન કરો. હું અલ્લાહનો બંદો છું. એવી જ રીતે ખાઉ છું જેવી રીતે બંદાઓ ખાય છે અને એવી જ રીતે બેસું છું જેવી રીતે બંદાઓ બેસે છે.’

આપ સલ્વલ્લાહ અલયહિ વ સલ્વમનું આ પ્રમાણે ફરમાવવું

આપની સહનશીલતા અને સૌમ્ય સ્વભાવના કારણે હતું.

[‘મદારિબુન્નુબુવ્વહ’]

હદીસમાં છે કે, એક વખતે એક સફરમાં કેટલાક સહાબા (રદિ.)એ એક બકરી કાપવાનો ઈરાદો કર્યો. એના કામની વહેંચણી કરી. એક વ્યક્તિએ કાપવાની જવાબદારી લીધી. બીજાએ ચામડું ઉતારવાની જવાબદારી લીધી. કોઈકે પકાવવાની જવાબદારી લીધી.

હુજૂર સલ્લલ્લાહુ અલયહિ વ સલ્લમે ફરમાવ્યું કે,  
‘પકાવવાના માટે લાકડાંઓ ભેગા કરવાની જવાબદારી હું લઉં છું.’

સહાબા (રદિયલ્લાહુ અન્હુમ)એ અરજ કરી કે,  
‘હુજૂર (સલ્લલ્લાહુ અલયહિ વ સલ્લમ !) એ કામ અમે પોતે કરી લઈશું.’

આપ સલ્લલ્લાહુ અલયહિ વ સલ્લમે ફરમાવ્યું કે,  
‘એ તો હું પણ સમજી શકું છું કે તમે લોકો એ કામ ખૂશીથી કરી લેશો, પરંતુ મને એ વાત પસંદ નથી કે બધા કરતાં હું અલાયદો રહું ! વળી અલ્લાહ તઆલા પણ એને નાપસંદ ફરમાવે છે.’

[‘ખસાર્થલે નબવી (સલ.)’]

હઝરત અબૂ હુરયરહ (રદિયલ્લાહુ અન્હુ) ફરમાવે છે કે,

હું હુજૂરે અકરમ સલ્લલ્લાહુ અલયહિ વ સલ્લમની સાથે બજારમાં આવ્યો. હુજૂર સલ્લલ્લાહુ અલયહિ વ સલ્લમે એક પાયજામો ચાર દિર્હમમાં ખરીદ કર્યો અને હુજૂર સલ્લલ્લાહુ અલયહિ વ સલ્લમે વજન કરનારને ફરમાવ્યું કે, ‘કિંમતમાં માલને ખૂબ ખેંચીને તોલો !’<sup>①</sup> (અર્થાત વજનમાં ઓછું કે બરાબર ન લો, બલકે વધારે લો !)

વજન કરનાર પેલો શખ્સ નવાઈ પામીને કહેવા લાગ્યો કે,

① તે વખતે કપડાં તોલ પર વેચાતા હશે.

‘મેં ક્યારેય કોઈનેય કિંમત ચૂકવતી વખતે આ પ્રમાણે કહેતાં સાંભળ્યા નથી !’

આ સાંભળીને હઝરત અબૂ હુરયરહ (રદિ.)એ કહ્યું કે,  
‘અફસોસ છે તારા પર ! તું પોતાના નબીને ઓળખતો નથી !’

આ સાંભળતા જ પેલો શખ્સ ત્રાજવું મૂકી દઈને ઊભો થઈ ગયો અને હુજૂરે અકરમ (સલ.)ના મુબારક હાથને ચુંબન કર્યું.

આપ સલ્વલ્લાહુ અલયહિ વ સલ્વમે પોતાનો મુબારક હાથ ખેંચી લીધો અને ફરમાવ્યું કે,

‘અજમીઓ (બિન અરબો)નો એ દસ્તૂર છે કે તેઓ પોતાના બાદશાહો અને સરદારોની સાથે આવું જ વર્તન કરે છે. હું બાદશાહ નથી. હું તો તમારામાંથી જ એક શખ્સ છું.’

એ પછી હુજૂર સલ્વલ્લાહુ અલયહિ વ સલ્વમે પાયજામો ઉઠાવી લીધો ! હઝરત અબૂ હુરયરહ (રદિ.) ફરમાવે છે કે,

મેં આગળ વધીને ઈરાદો કર્યો કે આપની પાસેથી પાયજામો લઈ લઉં પરંતુ આપ સલ્વલ્લાહુ અલયહિ વ સલ્વમે ફરમાવ્યું કે,

‘સામાનના માલિકનો જ હક છે કે તે પોતાનો સામાન ઉઠાવી લે, પરંતુ જો કોઈ શખ્સ કમજોર હોય અને પોતાનો સામાન ઉઠાવી શકતો ન હોય તો પોતાના એવા (કમજોર) ભાઈની મદદ કરવી જોઈએ.’

[‘મદારિજુબુબુવ્વહ’]

હઝરત અનસ (રદિયલ્લાહુ અન્હુ) ફરમાવે છે કે,

હુજૂરે અકદસ સલ્વલ્લાહુ અલયહિ વ સલ્વમે એક પુરાના પાલાન❶ પર હજ કરી. તેના પર એક કપડું પડેલું હતું જે ચાર દિર્હમનું પણ ન હશે અને હુજૂરે અકદસ સલ્વલ્લાહુ અલયહિ વ સલ્વમે આ દુઆ માંગતા હતા કે,

❶ અથેહા કે ઊંટની પીઠ પર બેસવા માટે મૂકવામાં આવતો લાકડાનો માંચડો.

‘યા અલ્લાહ ! આ હજને એવી હજ ફરમાવો જેમાં રિયા (દેખાડો) અને શોહરત (પ્રસિધ્ધિ) ન હોય.’

[‘શમાઈલે તિરમિઝી’]

જ્યારે મક્કા ફતેહ થયું અને આપ સલ્લલ્લાહુ અલયહિ વ સલ્લમ મુસલમાનોના લશ્કર સાથે તેમાં દાખલ થયા ત્યારે આપ સલ્લલ્લાહુ અલયહિ વ સલ્લમે અલ્લાહ તઆલાની હુજૂરમાં આજિઝી અને વિનમ્રતાપૂર્વક માથું પાલાન પર એટલું ઝુકાવી દીધું હતું કે પાલાનના આગળની થાંભલીના છેડા સાથે આપનું માથું ટકરાવાની નજીક હતું.

[‘કિતાબુશિફા’]

હઝરત અનસ (રદિ.) ફરમાવે છે કે,

સહાબા (રદિ.)ની નજીક હુજૂર સલ્લલ્લાહુ અલયહિ વ સલ્લમથી વધારે મહબૂબ કોઈ શખ્સ દુનિયામાં ન હતો. એમ છતાં તેઓ હુજૂરે અકદસ સલ્લલ્લાહુ અલયહિ વ સલ્લમને જોઈને એટલા માટે ઊભા થતા ન હતા કે હુજૂર સલ્લલ્લાહુ અલયહિ વ સલ્લમને આ વાત પસંદ ન હતી.

[‘શમાઈલે તિરમિઝી’]

એક વખતે હબ્શાના નજજશી બાદશાહના કેટલાક એલચીઓ આવ્યા. હુજૂરે અકરમ સલ્લલ્લાહુ અલયહિ વ સલ્લમ તેઓના આદર - સત્કાર માટે ઊભા થઈ ગયા !

સહાબા (રદિ.)એ અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ ! એમની ખિદમતની સઆદત અમને ઈનાયત ફરમાવો !’

આપ સલ્લલ્લાહુ અલયહિ વ સલ્લમે ફરમાવ્યું કે,

‘તેમણે મારા સહાબા (રદિ.)ની ઘણી ખિદમત અને સન્માન કરેલાં છે. હું પસંદ કરું છું કે તેનો બદલો અદા કરી દઉં.’

[‘મદારિજુન્નુલુલ્લક’]

## સાફદિલ હોવું

ઈબ્ને મસ્કદ (રદિયલ્લાહુ અન્હુ) બયાન કરમાવે છે કે,

રસૂલુલ્લાહ સલ્લલ્લાહુ અલયહિ વ સલ્લમે એની તાકીદ કરમાવી કે મારા સહાબામાંથી મને કોઈ શખ્સ કોઈની પક્ષ વાત પહોંચાડ્યા ન કરે, કારણકે મારું દિલ ચાહે છે કે, જ્યારે હું તમારી પાસે આવું ત્યારે મારું દિલ તમારા બધાના તરફથી સાફ હોય.

['અબૂ દાવૂદ', 'તર્જુમાનુસ્સુન્નહ', 'કિતાબુશ્શિફા']

## વિનમ્રતા અને વાત્સલ્ય

હઝરત અનસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ઘણા ખૂશ અજ્વાહ હતા. એક દિવસે મને કોઈ જરૂરત માટે મોકલ્યો. મેં (જાહેરમાં તો) એમ કહ્યું કે, અલ્લાહની કસમ હું જઈશ નહીં. (પરંતુ) મારા દિલમાં એમ હતું કે જે હુકમ મને રસૂલુલ્લાહ સલ્લલ્લાહુ અલયહિ વ સલ્લમે આપ્યો છે તેના માટે જરૂર જઈશ.

તે પછી હું નીકળ્યો. રસ્તામાં મારો ભેટો કેટલાંક બાળકો સાથે થયો જેઓ બજારમાં રમતાં હતાં. એટલામાં અચાનક રસૂલુલ્લાહ સલ્લલ્લાહુ અલયહિ વ સલ્લમે મારા માથાના બાલ પાછળથી પકડ્યા. જ્યારે મેં આપની તરફ જોયું ત્યારે આપ સલ્લલ્લાહુ અલયહિ વ સલ્લમે હસતા જોયા.

હુઝૂર સલ્લલ્લાહુ અલયહિ વ સલ્લમે કરમાવ્યું કે,

‘અનસ તમે ત્યાં ગયા હતા જ્યાં મેં તમને મોકલ્યા હતા?’



મેં કહ્યું કે,

‘હાં જઈશ, યા રસૂલલ્લાહ (સલ્લલ્લાહુ અલયહિ વ સલ્લમ) !’

[‘મિસ્કાત’, ‘હયાતુલ મુસ્તિમીન’]

હઝરત અનસ (રદિયલ્લાહુ અન્હુ)થી રિવાયત છે કે,

મેં રસૂલલ્લાહ સલ્લલ્લાહુ અલયહિ વ સલ્લમની ખિદમત તે સમયથી કરી છે જ્યારે હું (માત્ર) આઠ વરસનો હતો. મેં આપની ખિદમત દસ વરસ સુધી કરી. આપે મારા હાથે થયેલ કોઈ પણ કાર્ય વિશે ક્યારેય મને ઠપકો આપ્યો નથી. જો અહલે બયતમાંથી કોઈએ પણ ઠપકો આપ્યો તો આપે ફરમાવ્યું,

‘એને છોડી દો ! અગર તકદીરમાં કોઈ વાત હોય છે તો તે થઈને રહે છે.’

[‘મિસ્કાત’]

## ત્યાગની ભાવના અને સહનશીલતા

એક રિવાયતમાં છે કે,

ઝયદ બિન શઅનહ પહેલાં યહૂદી હતા. એક વખતે કહેવા લાગ્યા કે, નુબુવ્વતની નિશાનીઓમાંથી કોઈ પણ એવી નથી રહી જેને મેં હુઝૂર સલ્લલ્લાહુ અલયહિ વ સલ્લમમાં જોઈ લીધી ન હોય માત્ર બે નિશાનીઓના સિવાય કે જેના અનુભવની હજૂ સુધી નોબત નથી આવી.

- એક એ કે આપની સહનશીલતા આપના ગુસ્સા પર ગાલિબ હશે.
- બીજી એ કે આપની સાથે કોઈ ગમે તેવું જહાલતનું વર્તન કરશે, તે જ પ્રમાણમાં આપની સહનશીલતા વધારે હશે.

હું આ બંનેની કસોટી કરવાનો મોકો શોધતો રહ્યો, અને આવ-જા વધારતો રહ્યો. એક દિવસે આપ હુજરામાંથી બહાર તશરીફ લાવ્યા.

હઝરત અલી (રદિયલ્લાહુ અન્હુ) આપની સાથે હતા. એક બદવી (ગામડિયા) જેવો શખ્સ આવ્યો અને અરજ કરી કે,

‘યા રસૂલલ્લાહ (સલ્લલ્લાહુ અલયહિ વ સલ્લમ) ! મારી કોમ મુસલમાન થઈ ચુકી છે. મેં તેમને એમ કહ્યું હતું કે, મુસલમાન થઈ જશો તો ભરપૂર રિઝક તમને મળશે અને હવે હાલત એ છે કે, દુકાળ પડી ગયો ! મને ડર છે કે તેઓ ઈસ્લામથી નીકળી ન જાય ! અગર આપનો મુબારક ઈરાદો હોય તો આપ તેઓની કંઈક મદદ કરમાવો.’

હુઝૂર સલ્લલ્લાહુ અલયહિ વ સલ્લમે એક શખ્સની તરફ જેઓ ઘણું કરીને હઝરત અલી (રદિયલ્લાહુ અન્હુ) હતા, જોયું.

તેમણે (હઝરત અલી રદિયલ્લાહુ અન્હુ એ) અરજ કરી કે,  
‘હુઝૂર (સલ્લલ્લાહુ અલયહિ વ સલ્લમ) કંઈ પણ હાજર નથી !’

ઝયદ (જેઓ એ સમયે યહૂદી હતા) તેમણે કહ્યું કે,

‘મુહમ્મદ ! (સલ્લલ્લાહુ અલયહિ વ સલ્લમ) જો તમે એવું કરી શકો કે ફલાણા શખ્સની વાડીની આટલી ખજૂરો નક્કી કરેલા સમયે મને આપો તો હું પેશગી રકમ આપું અને નક્કી કરેલા સમયે ખજૂરો લઈ લઈશ.’

હુઝૂર સલ્લલ્લાહુ અલયહિ વ સલ્લમે ફરમાવ્યું કે,

‘એ તો નથી થઈ શકતું. અલબત્ત વાડી નક્કી ન કરો તો હું આ મામલો કરી શકું છું.’

મેં એ કબૂલ કરી લીધું અને ખજૂરોની કિંમત રૂપે ૮૦ (એસી) મિસ્કાલ<sup>①</sup> સોનું આપી દીધું. આપે તે સોનું તે ગામડિયાને હવાલે કરી દીધું અને ફરમાવ્યું કે,

‘ન્યાયપૂર્વક આના વડે તેઓની જરૂરત પૂરી કરી લો !’

ઝયદ કહે છે કે, જ્યારે ખજૂરોની અદાયગીના વખતને બે-ત્રણ દિવસો બાકી રહી ગયા હતા ત્યારે હુઝૂર સલ્લલ્લાહુ અલયહિ વ સલ્લમ સહાબએ કિરામ (રદિ.)ની એક જમાઅતની સાથે, જેમાં અબૂબકર

① મશહૂર કોલ પ્રમાણે એક મિસ્કાલ સાઠાચાર માશા (ગ્રામ)નો માપ છે.

(રદિ.) અને ઉસ્માન (રદિ.) પણ હતા, કોઈના જનાઝાની નમાઝથી ફારિગ થઈને એક દીવાલની નજીક બેઠેલા હતા.

હું ત્યાં ગયો અને આપના કુર્તા તેમજ ચાદરના છેડાને પકડીને, ખૂબ જ કટાણું મોઢું કરીને મેં કહ્યું કે,

‘અય મુહમ્મદ ! (સલ્લલ્લાહુ અલયહિ વ સલ્લમ) તમે મારું કરજ અદા નથી કર્યું. ખુદાની કસમ તમને અબ્દુલ મુત્તલિબની તમામ ઔલાદને હું સારી રીતે જાણું છું કે કરજ નહિ ચૂકવવામાં કુશળ છો.’

હઝરત ઉમર (રદિયલ્લાહુ અન્હુ)એ ક્રોધથી ધૂરીને મારા તરફ જોયું અને કહ્યું કે,

‘અય ખુદાના દુશ્મન ! આ શું બકવાસ કરે છે ?! ખુદાની કસમ જો મને હુજૂર સલ્લલ્લાહુ અલયહિ વ સલ્લમનો ડર ન હોત તો તારી ગર્દન ઉડાવી દેત !’

પરંતુ હુજૂર સલ્લલ્લાહુ અલયહિ વ સલ્લમ નિહાયત સુકૂનથી મને જોઈ રહ્યા હતા અને મુસ્કુરાવાના લહેજમાં હઝરત ઉમર (રદિયલ્લાહુ અન્હુ)થી ફરમાવ્યું કે,

‘ઉમર ! હું અને એ બંને એક બીજાની ચીઝના વધારે મોહતાજ હતા. તમારે મને હક અદા કરવામાં ખૂબીથી વર્તવાનું કહેવું જોઈતું હતું અને એને કરજની માંગણી કરવામાં બેહતર તરીકો અપનાવવાની નસીહત કરવી જોઈતી હતી. જાઓ ! એને લઈ જાઓ ! એનો હક અદા કરી દો ! અને તમે એને ધમકાવ્યો છો તેના બદલામાં ૨૦ (વીસ) સાઅ (લગભગ ૭૦ કિલોગ્રામ) ખજૂર વધારે આપજો !’

હઝરત ઉમર (રદિ.) મને લઈ ગયા અને મારું પૂરેપૂરું કરજ તેમજ ૨૦ (વીસ) સાઅ ખજૂર વધારે આપી.

મેં પૂછ્યું કે, આ વીસ સાઅ કેવા ?’

હઝરત ઉમર (રદિયલ્લાહુ અન્હુ)એ કહ્યું કે,  
હુજૂર સલ્લલ્લાહુ અલયહિ વ સલ્લમનો એ જ હુકમ છે.’

મેં કહ્યું કે, ‘ઉમર ! તમે મને ઓળખો છો ?’

તેમણે કહ્યું કે, 'ના'.

મેં કહ્યું કે, 'હું ઝયદ બિન શઅનહ છું.'

તેમણે ફરમાવ્યું કે, 'જે યહૂદીઓના મોટા અલ્લામા છે તે ?'

મેં કહ્યું કે, 'હાં, હું તે જ છું.'

તેમણે કહ્યું કે,

'આટલા મોટા માણસ થઈને હુજૂર સલ્વલ્લાહુ અલયહિ વ સલ્વમની સાથે તમે આ કેવો વર્તાવ કર્યો !'

મેં કહ્યું કે,

'નુબુવ્વતની નિશાનીઓમાંથી બે નિશાનીઓ એવી રહી ગઈ હતી કે જેનો અનુભવ કરવાની તક મને મળી ન હતી :-

એક એ કે આપનો હિલ્મ આપના ગુસ્સા પર ગાલિબ હશે.

બીજું એ કે તેમની સાથે સખત જહાલત ભરેલું વર્તન તેમના હિલ્મમાં વધારો કરશે.

હવે આ બંને બાબતોની કસોટી પણ કરી લીધી. હવે હું તમને મારા ઈસ્લામના સાક્ષી બનાવું છું અને મારો અર્થો માલ ઉમ્મતે મુહમ્મદિય્યહ સલ્વલ્લાહુ અલયહિ વ સલ્વમ પર સદકો કરું છું.'

તે પછી હુજૂર સલ્વલ્લાહુ અલયહિ વ સલ્વમની ખિદમતમાં પાછા આવ્યા અને ઈસ્લામ સ્વીકાર્યો. તે પછી ઘણાં ગઝવાઓમાં શરીક થયા અને તબૂકની લડાઈમાં શહીદ થઈ ગયા.

['જમીલ ફવાઈદ', 'ખસાઈલે નખવી']

ઈમામ બુખારી (રહમતુલ્લાહિ અલયહ)એ હઝરત અનસ (રદિયલ્લાહુ અન્હુ)થી રિવાયત કરી છે કે :-

એક વખતે હું હુજૂરે અકદસ સલ્વલ્લાહુ અલયહિ વ સલ્વમની સાથે જઈ રહ્યો હતો. હુજૂર સલ્વલ્લાહુ અલયહિ વ સલ્વમની ગર્દને મુબારકમાં સખત હાશિયહદાર (કિનારીવાળી) નજરાની ચાદર હતી. એક ગામડિયાએ નજીક આવીને ચાદર પકડીને હુજૂર સલ્વલ્લાહુ અલયહિ વ સલ્વમને ખેંચ્યા. અને ચાદરને સખત લપેટવા લાગ્યો. !

હઝરત અનસ (રદિ.) બયાન કરે છે કે, મેં હુઝૂર સલ્લલ્લાહુ અલયહિ વ સલ્લમની ગર્દને મુબારકની તરફ જોયું તો સખત હાશિયહદાર લપેટના કારણે આપની ગર્દને મુબારક છોલાઈ ગઈ હતી.

તે પછી ગામડિયો કહોવા લાગ્યો કે, 'અય મુહમ્મદ ! (સલ્લલ્લાહુ અલયહિ વ સલ્લમ) અલ્લાહ તઆલાના આ માલમાંથી, જે આપની પાસે છે, મને દેવાનો હુકમ ફરમાવી દો !'

હુઝૂર સલ્લલ્લાહુ અલયહિ વ સલ્લમએ તેની તરફ જોઈને સ્મિત કયું અને મને એ (ચાદર) તે ગામડિયાને આપી દેવાનો હુકમ ફરમાવ્યો !'

['મદારિજુબુબુવ્વહ']

એક વખતે મક્કામાં દુકાળ પડ્યો. લોકોએ હાડકા અને મુદ્દાર પણ ખાવાનું શરૂ કરી દીધું. અબૂ સૂફિયાન ત્યારે હુઝૂર સલ્લલ્લાહુ અલયહિ વ સલ્લમના બદતરીન દુશ્મન હતા. આપની ખિદમતમાં આવ્યા અને કહ્યું કે,

'મુહમ્મદ ! (સલ્લલ્લાહુ અલયહિ વ સલ્લમ) તમે લોકોને સિલહરહમીની તાલીમ આપો છો. તમારી કોમ હલાક થઈ રહી છે. પોતાના ખુદાથી દુઆ કેમ નથી કરતા ?'

જે કે કુરેશનો ત્રાસ અને શરારતો ઈન્સાનિયતની હદ પણ વટાવી ગયાં હતાં છતાં અબૂ સુફિયાનની વાત સાંભળીને તરત જ આપ સલ્લલ્લાહુ અલયહિ વ સલ્લમના મુબારક હાથો દુઆના માટે ઊંચા ગઈ ગયા ! અલ્લાહ તઆલાએ એટલો વરસાદ વર્ષાવ્યો કે જળજળાકાર થઈ ગયો અને દુકાળ દૂર થઈ ગયો.

['સહીહ બુખારી', 'તફસીરે દુખાન']

## મુહદ અને તફવો

હઝરત અનસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમ અલ્લાહ તઆલાથી દુઆ કરતા હતા કે,

‘અય અલ્લાહ ! મને મિસ્કીની (નિર્ધનતા)ની હાલતમાં જીવતો રાખ અને મિસ્કીનીની હાલતમાં દુનિયાથી ઉઠાવ તેમજ મિસ્કીનોના સમૂહમાં મારો હશર ફરમાવ !’

[‘જમિઅ તિરમિઝી’, ‘બયહકી’, ‘ઈબ્ને માજહ’, ‘મઆરિફુલ હદીસ’]

રસૂલુલ્લાહ સલ્લલ્લાહુ અલયહિ વ સલ્લમના એક સહાબીથી રિવાયત છે કે :—

હુઝૂર સલ્લલ્લાહુ અલયહિ વ સલ્લમના મજલિસવાળાઓ એક વખતે દૌલતમંદી અને દુનિયાની ખૂશહાલીની કંઈક વાતો કરવા લાગ્યા (કે આ વસ્તુ સારી છે કે બૂરી અને દીન તથા આખિરતના માટે નુકસાનકારક છે કે ફાયદાકારક) તો આપ સલ્લલ્લાહુ અલયહિ વ સલ્લમે એ બાબતમાં ઈરશાદ ફરમાવ્યો કે,

‘જે શખ્સ અલ્લાહ તઆલાથી ડરે (અને તેના અહકામની પાબંદી કરે) તેના માટે માલદારીમાં કોઈ વાંધો નથી અને કોઈ નુકસાન નથી તથા સાહબે તકવાના માટે દૌલતમંદીના કરતાં પણ તંદુરસ્તી બેહતર છે તેમજ ખૂશદિલી પણ અલ્લાહ તઆલાની નેઅમતોમાંથી છે. (જેના પર શુક વાજિબ છે.)

[‘મુસ્નદે અહમદ’, ‘મઆરિફુલ હદીસ’]

હઝરત આયશા (રદિયલ્લાહુ અન્હા)થી રિવાયત છે કે તેમણે ઉર્વહ (રદિયલ્લાહુ અન્હુ)થી ફરમાવ્યું કે,

‘મારા ભાણેજ ! અમે (નબી સલ્લલ્લાહુ અલયહિ વ સલ્લમના ઘરવાળાઓ અમારું ગુજરાન એવી રીતે ચલાવતા હતા) કે, ક્યારેક લગાતાર ત્રણ-ત્રણ ચાંદ જોઈ લેતા હતા (અર્થાત સંપૂર્ણ બે મહિના વિતી જતા હતા) છતાં હુઝૂર સલ્લલ્લાહુ અલયહિ વ સલ્લમના ઘરોમાં ચૂલો સળગતો ન હતો !’

ઉર્વહ (રદિયલ્લાહુ અન્હુ) કહે છે કે,

‘મેં કહું કે તો પછી આપ લોકો કઈ વસ્તુથી જીવતા હતા !’

હઝરત આયશા (રદિ.) એ જવાબ આપ્યો કે,

‘માત્ર ખજૂરની પેશીઓ અને પાણી (પર) અલબત્ત રસૂલુલ્લાહ સલ્લલ્લાહુ અલયહિ વ સલ્લમના કેટલાક અનસારી પડોશીઓને ત્યાં દૂધાળુ જાનવરો હતા. તેઓ આપ સલ્લલ્લાહુ અલયહિ વ સલ્લમના માટે હદિયા તરીકે દૂધ મોકલ્યા કરતા હતા જેમાંથી આપ સલ્લલ્લાહુ અલયહિ વ સલ્લમ અમને પણ આપતા હતા’

[‘બુખારી’, ‘મુસ્લિમ’, ‘મઆરિફુલ હદીસ’]

હઝરત આયશા (રદિયલ્લાહુ અન્હા) ફરમાવે છે કે ,

‘રસૂલુલ્લાહ સલ્લલ્લાહુ અલયહિ વ સલ્લમ એવી હાલતમાં વફાત પામ્યા કે, આપ સલ્લલ્લાહુ અલયહિ વ સલ્લમની ઝિરહ (બખ્તર) ત્રીસ સાઅ (આશરે એકસો કિલોગ્રામ) જવના બદલામાં એક યહૂદીની પાસે ગીરો મૂકેલી હતી !’

[‘બુખારી’, ‘મઆરિફુલ હદીસ’]

## અલ્લાહનો ખોફ

અબ્દુલ્લાહ બિન શખીર (રદિ.)થી રિવાયત છે કે,

આપ સલ્લલ્લાહુ અલયહિ વ સલ્લમ સતત ગમગીન રહેતા હતા. કદી આપને જંપ ન હતો (આ કેફિયત આખિરતની ચિંતાના કારણે હતી) અને આખા દિવસમાં સિત્તેર કે સો વખત ઈસ્તિગ્ફાર ફરમાવતા હતા.

મારું કહેવું છે કે, આ હાલત યા તો ઉમ્મતની તાલીમના માટે હતી, અથવા ખુદ ઉમ્મતના માટે મગફિરત માંગવાનો મક્સદ હતો. યા એ કારણ હતું કે આપ કુર્બ અને ઈફાનના મહાસાગરમાં ડૂબેલા રહેતા હતા અને પ્રત્યેક પળે તરકડી કરતા રહેતા હતા. તજલિયાતમાં પરિવર્તન થતું રહે છે. તથા તજલ્લી ઉતરાણના સ્થાનની ક્ષમતાના

પ્રમાણમાં હોય છે અને આપની ક્ષમતા (ઈસ્તિઅદાદ) સતત વધતી જતી હતી એટલે તજલ્લિયાત પણ અવિરત અને અનંત ઉતરતી રહેતી હતી, એટલે જ્યારે બાદના મર્તબાને આ'લા (ઉચ્ચતર) જોતા હતા ત્યારે પોતાને તે પહેલાના (નિમ્ન) મર્તબાના એતબારથી તકસીરની તરફ મનસૂબ ફરમાવતા હતા. (અર્થાત પોતાને કસૂરવાર સમજતા હતા.)

[‘નશુલીબ’]

## હૃદયનું રુદન

હજરત ઈબ્ને અબ્બાસ (રદિયલ્લાહુ અન્હુ) ફરમાવે છે કે,

હુજૂરે અકરમ સલ્વલ્લાહુ અલયહિ વ સલ્વમની એક નવાસી વફાતની નજીક હતી. હુજૂરે અકરમ સલ્વલ્લાહુ અલયહિ વ સલ્વમ એ તેને ઓદમાં ઉઠાવી લીધી અને પોતાની સામે રાખી. હુજૂર (સલ.)ના સામે જ તેણીનો ઈન્તેકાલ થઈ ગયો. (હુજૂર સલ્વલ્લાહુ અલયહિ વ સલ્વમની એક કનીઝ) ઉમ્મે અયમન ચીસો પાડીને રડવા લાગી.

હુજૂરે અકરમ સલ્વલ્લાહુ અલયહિ વ સલ્વમે ફરમાવ્યું કે,

‘શું અલ્લાહના નબીના સામે પણ રડવાનું શરૂ કરી દીધું !’

(આ ફરમાવતી વખતે હુજૂર સલ્વલ્લાહુ અલયહિ વ સલ્વમની આંખોમાંથી પણ આંસૂઓ ટપકતા હતા એટલા માટે ઉમ્મે અયમને) અરજ કરી કે,

‘હુજૂર પણ તો રડે છે !’

હુજૂરે અકરમ સલ્વલ્લાહુ અલયહિ વ સલ્વમે ફરમાવ્યું કે,

‘આ રીતે રડવાની મનાઈ નથી. એ અલ્લાહ તઆલાની રહમત છે (કે બંદાઓના દિલોને નરમ બનાવી દે અને તેમાં શફકત તેમજ રહમતની ભાવના અર્પણ કરી દે.)’

તે પછી હુજૂરે અકરમ સલ્વલ્લાહુ અલયહિ વ સલ્વમે ફરમાવ્યું,



‘મોમિન દરેક હાલતમાં ખૈરમાં જ રહે છે, અહીં સુધી કે ખુદ તેની રૂહને કાઢવામાં આવે છે અને તે હક તઆલા શાનહૂની હમ્દ કરે છે.’

[‘શમાઈલે તિરમિઝી’]

હઝરત આયશા (રદિયલ્લાહુ અન્હા) ફરમાવે છે કે,

હુઝૂરે અકરમ સલ્લલ્લાહુ અલયહિ વ સલ્લમે જ્યારે ઉસ્માન બિન મઝઉન (રદિયલ્લાહુ અન્હુ)ની પેશાનીને તેમની વફાત પછી ચુંબન કર્યું, ત્યારે હુઝૂરે અકરમ સલ્લલ્લાહુ અલયહિ વ સલ્લમની (આંખોમાંથી) આંસૂઓ ટપકતાં હતાં.’

[‘શમાઈલે તિરમિઝી’]

અબ્દુલ્લાહ બિન શખીર (રદિયલ્લાહુ અન્હુ) ફરમાવે છે કે,

હું હુઝૂર સલ્લલ્લાહુ અલયહિ વ સલ્લમની ખિદમતમાં હાજર થયો ત્યારે હુઝૂર સલ્લલ્લાહુ અલયહિ વ સલ્લમ નમાઝ પઢી રહ્યા હતા અને રડવાના કારણે આપના સીનામાંથી એવો અવાજ નીકળી રહ્યો હતો જેવો હાંડીનો જોશ હોય છે.’

[‘શમાઈલે તિરમિઝી’]

અબ્દુલ્લાહ બિન મસઊદ (રદિયલ્લાહુ અન્હુ) ફરમાવે છે કે,

‘મને એક વખતે હુઝૂર સલ્લલ્લાહુ અલયહિ વ સલ્લમે ફરમાવ્યું, ‘કુર્આન મજીદ સંભળાવો !’

મેં અરજ કરી કે,

‘હુઝૂર સલ્લલ્લાહુ અલયહિ વ સલ્લમ ! આપના પર જ તો (કુર્આન) નાઝિલ થયું છે અને (હું) આપને જ સંભળાવું !’

હુઝૂરે અકરમ સલ્લલ્લાહુ અલયહિ વ સલ્લમે ફરમાવ્યું કે,

‘મારું દિલ ચાહે છે કે બીજાથી સાંભળું !’

મેં આપના હુકમના પાલન માટે (કુર્આન સંભળાવવાનું) શરૂ કર્યું.

મેં સૂરએ ‘નિસાઅ’ પઢવાની શરૂ કરી. હું જ્યારે :-

‘ફ કચ-ફ ઈગા જિઅના મિન ફુલ્લિ ઉમ્મતિમ ળિ શહિદિવ  
વ જિઅના ળિ-ક અલા હા ઉવાઈ શહીદા.’

[સૂરએ ‘નિસાઅ’ : ૪૧]

**ભાવાર્થ :**

તો તે વખતે શું હાલત થશે જ્યારે કે હરેક ઉમ્મતમાંથી એકે એક ગવાહ (સાક્ષી)ને હાજર કરશે અને આપને તે લોકો પર (જેમનો આપની સાથે વ્યવહાર થયો છે) ગવાહી આપવા માટે હાજર કરવામાં આવશે.

આ આયત પર પહોંચ્યા ત્યારે મેં હુજૂરે પુરનૂર સલ્વલ્લાહુ અલયહિ વ સલ્વમના મુબારક ચહેરાની તરફ જોયું તો બંને આંખોમાંથી આંસૂઓ વહી રહ્યા હતા.

[‘શમાઈલે તિરમિઝી]

હઝરત અનસ (રદિયલ્લાહુ અન્હુ) ફરમાવે છે કે,

‘હુજૂર સલ્વલ્લાહુ અલયહિ વ સલ્વમ પોતાની સાહબજાદી (ઉમ્મે કુલસુમ)ની કબર પર ઊભા હતા અને આપની આંખોમાંથી આંસૂઓ વહી રહ્યા હતા.’

[‘શમાઈલે તિરમિઝી]

## રહમ અને દયા

એક વખતે એક સહાબી (રદિયલ્લાહુ અન્હુ) હુજૂર સલ્વલ્લાહુ અલયહિ વ સલ્વમની બિદમતમાં હાજર થયા. તેમના હાથમાં કોઈ પક્ષીના બચ્ચાં હતા. બચ્ચાં ચીં ચીં કરતા હતા.

હુજૂર સલ્વલ્લાહુ અલયહિ વ સલ્વમે પૂછ્યું કે,  
‘આ બચ્ચાં કેવાં છે ?!’

સહાબી (રદિયલ્લાહુ અન્હુ)એ અરજ કરી કે,  
‘યા રસૂલલ્લાહ (સલ્વલ્લાહુ અલયહિ વ સલ્વમ) !

હું એક ઝાડીની નજીકથી પસાર થયો ત્યારે આ બચ્ચાંઓનો અવાજ આવતો હતો. હું તેમને ત્યાંથી ઉપાડી લાવ્યો. તેમની માતાએ જોયું તો બેચેન થઈને માથા પર ચકકર મારવા લાગી.'

હુઝૂર સલ્વલ્લાહુ અલયહિ વ સલ્વમે ફરમાવ્યું કે,

'અત્યારે જ જાઓ અને આ બચ્ચાંઓને ત્યાં જ મૂકી આવો જ્યાંથી તમે લાવ્યા છો !'

['મિસ્કાત'માં 'અબૂ દાવૂદ'ના હવાલાથી, 'મઆરિફુલ હદીસ']

એક વખતે હુઝૂર સલ્વલ્લાહુ અલયહિ વ સલ્વમે એક અનસારીની વાડીમાં તશરીફ લઈ ગયા. ત્યાં એક ઊંટ ભૂખથી વલખા મારી રહ્યું હતું. આપે વહાલથી તેની પીઠ પર હાથ ફેરવ્યો અને તેના માલિકને બોલાવીને ફરમાવ્યું કે,

'આ જાનવરની બાબતમાં તમે અલ્લાહથી કરતા નથી ?!'

['અબૂ દાવૂદ', 'મઆરિફુલ હદીસ']

એક વખતે હઝરત અબૂ મસ્દિદ અનસારી (રદિયલ્લાહુ અન્હુ) પોતાના ગુલામને મારપીટ કરતા હતા. અચાનક રસૂલે અકરમ સલ્વલ્લાહુ અલયહિ વ સલ્વમે ત્યાં તશરીફ લાવ્યા.

આપ સલ્વલ્લાહુ અલયહિ વ સલ્વમે આ જોઈને દુઃખી થયા અને ફરમાવ્યું કે,

'અબૂ મસ્દિદ ! આ ગુલામ પર તમને જેટલો ઈજ્તિયાર (કાબૂ) છે તેના કરતાં વધારે અલ્લાહ તઆલાને તમારા ઉપર ઈજ્તિયાર છે !'

હઝરત અબૂ મસ્દિદ (રદિ.) હુઝૂર સલ્વલ્લાહુ અલયહિ વ સલ્વમેનો ઈરશાદે મુબારક સાંભળીને થયરી ગયા અને અરજ કરી કે,

'યા રસૂલલ્લાહ (સલ્વલ્લાહુ અલયહિ વ સલ્વમે) ! હું આ ગુલામને અલ્લાહની રાહમાં આઝાદ કરું છું.'

હુઝૂર સલ્વલ્લાહુ અલયહિ વ સલ્વમે ફરમાવ્યું કે,

'જો તમે એવું ન કરત તો દોઝખની આગ તમને સ્પર્શી જતી.'

['અબૂ દાવૂદ']

## મકામે અઢિયત

હજરત ફઝલ (રદિયલ્લાહુ અન્હુ) ફરમાવે છે કે :-

હું હુજૂર સલ્વલ્લાહુ અલયહિ વ સલ્વમની ખિદમતમાં હાજર થયો. મેં જોયું કે, હુજૂર સલ્વલ્લાહુ અલયહિ વ સલ્વમને બુખાર (તાવ) ચઢી રહ્યો છે. માથા ઉપર પટ્ટી બાંધેલી છે.

હુજૂર સલ્વલ્લાહુ અલયહિ વ સલ્વમે ઈરશાદ ફરમાવ્યો કે,  
'મારો હાથ પકડી લે !'

મેં હુજૂર સલ્વલ્લાહુ અલયહિ વ સલ્વમનો હાથ પકડ્યો.

હુજૂર સલ્વલ્લાહુ અલયહિ વ સલ્વમ મસ્જિદમાં તશરીફ લઈ ગયા. મિખર પર બેઠા અને ઈરશાદ ફરમાવ્યો કે,

'લોકોને પોકાર પાડીને ભેગાં કરો !'

મેં લોકોને ભેગાં કર્યા.

હુજૂર સલ્વલ્લાહુ અલયહિ વ સલ્વમે અલ્લાહ તઆલાની હમ્દ અને સના કર્યા બાદ આ મઝમૂન ઈરશાદ ફરમાવ્યો :-

'મારો તમારી પાસેથી ચાલ્યા જવાનો સમય નજીક આવી ગયો છે !

એટલે :-

- જેની કમર પર મેં માથું હોય તેની સામે મારી કમર હાજર છે, (તે) બદલો લઈ લે !
- અને જેની આબરૂ પર મેં હુમ્લો કર્યો હોય તે મારી આબરૂથી બદલો લઈ લે !
- જેનું મારી પાસે કંઈ માલી કરજ બાકી હોય, તે માલથી બદલો લઈ લે !

કોઈ શખ્સ એવી શંકા ન કરે કે, મારી પાસેથી બદલો લેવાના

કારણે મારા દિલમાં બુગ્ગ (દુશ્મની, વૈરભાવ) પેદા થવાનો ડર છે, કારણ કે બુગ્ગ રાખવું ન મારો સ્વભાવ છે કે ન મારા માટે યોગ્ય છે. સારી રીતે સમજી લો કે મને તે શખ્સ ઘણો ગમે છે, જે શખ્સ પોતાનો હક મારી પાસેથી વસૂલ કરી લે યા માફ કરી દે. ‘જેથી હું અલ્લાહ જલ્લ શાનુહૂની પાસે પ્રસન્ન દિલની સાથે જાઉં.

હું મારા આ એલાનને એક વખત કહી દેવાથી થોભી જવા નથી ચાહતો. ફરી પાછો પણ એનું એલાન કરીશ.’

તે પછી આપ સલ્લલ્લાહુ અલયહિ વ સલ્લમ મિમ્બર ઉપરથી નીચે ઉતર્યા અને ઝોહરની નમાઝ પઢવા બાદ ફરી પાછાં મિમ્બર પર તશરીફ લઈ ગયા અને તે જ એલાન ફરી પાછું કયું. ઉપરાંત બુગ્ગ વિશેની વાત પણ ફરી પાછી દોહરાવી અને એ પણ ઈરશાદ ફરમાવ્યો કે,

‘જેના પર કોઈ હક હોય તે પણ અદા કરી દે અને દુનિયાની રુસ્વાઈનો ખ્યાલ ન કરે કારણ કે દુનિયાની રુસ્વાઈ આખિરતની રુસ્વાઈના કરતાં ઘણી ઓછી છે.’

એક શખ્સ ઊભા થયા અને અરજ કરી કે, મારા ત્રણ દિર્હમ આપની પાસે બાકી છે.

હુઝૂર સલ્લલ્લાહુ અલયહિ વ સલ્લમે ઈરશાદ ફરમાવ્યો કે,

‘હું કોઈ પણ માંગદારની વાતને અસત્ય કહેતો નથી કે તેને કસમ પણ આપતો નથી, પરંતુ હું પૂછવા ચાહું છું કે (આ ત્રણ દિર્હમ) કયા (બાકી) છે ?’

પેલા શખ્સે અરજ કરી કે,

‘એક દિવસે એક ફકીર આપની પાસે આવ્યો હતો ત્યારે આપે મને ફરમાવ્યું હતું કે, ત્રણ દિર્હમ એને આપી દો !’

હુઝૂરે અકદસ સલ્લલ્લાહુ અલયહિ વ સલ્લમે હઝરત ફઝલ (રદિયલ્લાહુ અન્હુ)થી ફરમાવ્યું કે,

‘ત્રણ દિર્હમ એને આપી દો !’

તે પછી એક બીજા શખ્સ ઊભા થયા અને અરજ કરી કે,

‘મારા ઝિમ્મે ત્રણ દિર્ઘમ બેતુલમાલના છે. મેં ખયાનત (અપ્રમાણિકતા)થી લઈ લીધા હતા.’

હુઝૂર સલ્વલ્લાહુ અલયહિ વ સલ્વમે પૂછ્યું કે,

‘ખયાનત શા માટે કરી હતી?’

તેણે અરજ કરી કે,

‘હું તે વખતે ઘણો જ મોહતાજ હતો.’

હુઝૂર સલ્વલ્લાહુ અલયહિ વ સલ્વમે હઝરત ફઝલ (રદિયલ્લાહુ અન્હુ)થી ફરમાવ્યું કે,

‘એની પાસેથી વસૂલ કરી લો!’

તે પછી ફરી પાછું હુઝૂર સલ્વલ્લાહુ અલયહિ વ સલ્વમે એલાન ફરમાવ્યું કે,

‘જે કોઈને પોતાની કોઈ હાલતનો અંદેશો હોય તે પણ દુઆ કરાવી લે (કારણ કે હવે રવાનગીનો સમય છે.)’

એક શખ્સ ઊભા થયા અને અરજ કરી કે,

‘યા રસૂલલ્લાહ ! (સલ્વલ્લાહુ અલયહિ વ સલ્વમે) હું જૂઠો છું, હું મુનાફિક છું. વધારે ઊંઘવાનો મરીઝ છું.’

હુઝૂર સલ્વલ્લાહુ અલયહિ વ સલ્વમે દુઆ ફરમાવી કે,

‘યા અલ્લાહ ! એને સચ્ચાઈ આપ ! ઈમાને (કામિલ) આપ ! અને વધારે ઊંઘના મર્ઝથી સિહહત બખ્શી દે !’

તે પછી બીજા એક શખ્સ ઊભા થયા અને અરજ કરી કે,

‘યા રસૂલલ્લાહ ! (સલ્વલ્લાહુ અલયહિ વ સલ્વમે) હું જૂઠો છું. હું મુનાફિક છું, કોઈ ગુનાહ એવો નથી જે કયો ન હોય !’

હઝરત ઉમર (રદિયલ્લાહુ અન્હુ)એ તેને ધમકાવ્યો કે,

‘પોતાના ગુનાહોને ફેલાવો છો?’

હુઝૂરે અકદસ સલ્વલ્લાહુ અલયહિ વ સલ્વમે ઈરશાદ ફરમાવ્યો,

‘ઉમર ! ચૂપ રહો ! દુનિયાની રુસ્વાઈ આખિરતની રુસ્વાઈના કરતાં હળવી છે.’

તે પછી હુજૂરે અકદસ સલ્વલ્લાહુ અલયહિ વ સલ્વમે (પેલા શખ્સના માટે દુઆ માંગતા કરમાવ્યું કે,

‘યા અલ્લાહ ! એને સચ્ચાઈ અને (કામિલ) ઈમાન નસીબ કરમાવ ! અને એના અહેવાલને બેહતર બનાવી દે !’

એક બીજા શખ્સ ઊભા થયા અને અરજ કરી કે,

‘યા રસૂલુલ્લાહ સલ્વલ્લાહુ અલયહિ વ સલ્વમ હું બુઝદિલ (કાયર) છું. ઊંઘવાનો મરીઝ છું.’

હુજૂર સલ્વલ્લાહુ અલયહિ વ સલ્વમે તેના માટે પણ દુઆ કરમાવી. હઝરત ફઝલ (રદિયલ્લાહુ અન્હુ) કહે છે કે, તે પછી અમે જોતા હતા કે, તેમના બરાબર કોઈ પણ બહાદુર ન હતો !

તે પછી હુજૂર સલ્વલ્લાહુ અલયહિ વ સલ્વમ આયશા સિદ્દીકા (રદિયલ્લાહુ અન્હા)ના મકાન પર તથરીફ લઈ ગયા અને એ જ પ્રમાણે ઔરતોના મજમામાં પણ એલાન કરમાવ્યું. તેમજ જે જે ઈરશાદાત મદ્દોના મજમામાં કરમાવ્યા હતા તે અહીં પણ કરી પાછા દોહરાવ્યા.

એક સહાબિયહએ અરજ કરી કે,

‘યા રસૂલુલ્લાહ સલ્વલ્લાહુ અલયહિ વ સલ્વમ હું મારી ઝબાનથી લાચાર છું. !’

હુજૂર સલ્વલ્લાહુ અલયહિ વ સલ્વમે તેણીના માટે પણ દુઆ કરમાવી. તે પછી હુજૂર સલ્વલ્લાહુ અલયહિ વ સલ્વમે એલાન કરમાવ્યું,

‘જે કોઈને પોતાની કોઈ હાલાતનો અંદેશો હોય તે પણ દુઆ કરાવી લે ! (કારણ કે હવે રવાનગીનો સમય છે.)’

લોકોએ પોતપોતાના વિશે વિવિધ દુઆઓ કરાવી.

સલ્વલ્લાહુ અલયહિ વ સલ્વ-મ વસ્તીમલ ઠગીસ્લ ઠગીરા.

[‘મજમઉલ મ્વાઈદ’, ‘મસાઈલે નબવી (સવ.)’]

## અલ્લાહનો સંગાથ

હજરત આયશા સિદ્દીકા (રદિયલ્લાહુ અન્હા) ફરમાવે છે કે,

‘રસૂલુલ્લાહ સલ્વલ્લાહુ અલયહિ વ સલ્વમ હક તઆલાનો જિંકે હર પળે અને નિરંતર કરતા હતા. યાદે ઈલાહીમાં હંમેશા મશગૂલ રહેતા હતા. કોઈ ચીજ આપને જિંકે ઈલાહીથી અલિખ્ત રાખતી ન હતી. આપની હરેક વાત યાદે હક, હમ્દો-સના, તૌહીદ અને તમજુદ, તસ્બીહ અને તકદીસ, તકબીર અને તહલીલમાં થતી હતી. અલ્લાહ તઆલાના (પવિત્ર) નામો અને સિફતો, (નેક કામોના સવાબના) વચનો, (ગુનાહિત કામોની સજાની) ચેતવણીઓ, આદેશો અને નિષેધો, શરીઅતના અહકામોની તાલીમ, જન્નત અને જહન્નમની વાતો, (નેક કામોનું) પ્રોત્સાહન, (બૂરા કામોથી) અણગમાનું બયાન એ સર્વ જિંકે હક હતું. ખામોશીના વખતે પણ અલ્લાહ તઆલાની યાદ આપના પાક દિલમાં રહેતી હતી.

‘હુજૂર સલ્વલ્લાહુ અલયહિ વ સલ્વમનો હરેક શ્વાસ, આપના દિલ અને ઝબાન, આપનું ઊઠવું-બેસવું, ઊભા રહેવું, સૂવું, ખાવું-પીવું, સુંઘવું, આવવું-જવું, સફર કરવું અને ઘોભવું, ચાલવું અને સવારી કરવું, ગરજ કે કોઈ પણ હાલતમાં જિંકે હક અલગ ન હતો. જે કંઈ પણ સૂરત (પ્રકાર) યાદ કરવાની હોય, દિલમાં હોય કે ઝબાનથી, હરેક કામમાં કે શાનમાં, જિંકે ઈલાહી હતો.

‘દિવસ અને રાતના આમાલ અને અશગાલ, તહજજુદથી સૂવાના સમય સુધી, વિવિધ સમયો, કાસો, હાલતો, ચાલ-ચલગતોમાં હુજૂર સલ્વલ્લાહુ અલયહિ વ સલ્વમ દુઆઓ વગેરે પઢ્યા કરતા હતા. એ જ દુઆએ માસૂરહ તમામ મક્સદો અને મતલબો તેમજ હાજતોને શામિલ અને હાવી (પ્રભાવી) છે તથા હરેક ખાસ મક્સદ અને મતલબના માટે પણ અલગ અલગ દુઆ બયાન ફરમાવવાનું ચૂક્યા નથી.’

[‘મદારિજુન્નુબુલ્લહ’]



## નિર્ધનતા

ઈમામ કસ્તલાની (રહ.) ‘મવાહિબ’ (કિતાબ)માં કહે છે કે :-

નબી અલયહિસ્સલામ અને આપના સાથીઓના વિશે એક તરફ તો રિવાયતોમાં એ આવે છે કે આપ હઝરાત કેટલા કેટલા વખત ભૂખ્યા રહેતા હતા. ખાવાના માટે આપના પાસે અને આપના સાથીઓના પાસે કંઈ હોતું ન હતું. ક્યારેક ખજૂરો ખાયને ગુઝારો કરી લેતા અને ક્યારેક એ પણ મળતું ન હતું ત્યારે માત્ર પાણી જ પી લેતા હતા.

બીજી તરફ રિવાયતોમાં એ પણ મળે છે કે, આપે પોતાના ઘરવાળાઓને આખા વરસનું રોઝીનહ (રાંધવા જેટલું કાચું અનાજ વગેરે સામગ્રી) એક જ વખતે આપી દીધું ! આપે પોતાના ચાલીસ સાથીઓમાં ચાલીસ બ્રિટ વર્લ્ડની દીધાં. ક્યાંક એવો ઉલ્લેખ છે કે, આપે હજજ અને ઉમરહ વખતે ૧૦૦ (એક સો) બ્રિટ જબહ કર્યાં. કોઈ ગામડિયાને બકરીઓનું રેવડ (ટોળું) આપી દીધું.

આપના સાથીઓમાંથી પણ કેટલાક એવા સાથીઓના બનાવો મળે છે જેઓ ધનવાન હતા. હઝરત અબૂબકર સિદીક, હઝરત ઉસ્માન ગની અને હઝરત અબ્દુર્રહમાન બિન ઔફ (રદિયલ્લાહુ અન્હુમ અજમઈન) વગેરે. તેમણે ઘણાં મોકા પર પોતાના માલ અને દૌલતમાંથી મુસલમાનોની મદદ કરી.

જો આ પ્રમાણે ધન-સંપત્તિની વિશાળતા અને વિપુલતા હતી તો પછી કેટલા કેટલા દિવસો ભૂખ્યા રહેવાનો અને મહિના મહિના સુધી ચૂલો ન સળગાવવાનો શું અર્થ ! અને જો આટલી તંગદસ્તી (નિર્ધનતા) હતી કે ખાવા-પીવાના માટે પણ કંઈ મળતું ન હતું તો પછી આ ભેટ, બક્ષિશ અને દાન કેવા હતાં ?!

આ એક એવી હકીકત છે જે સામાન્ય માણસની બુધ્ધિમાં ઉલ્જન (મૂઝવણ) પેદા કરે છે.

ઈમામ તબરી (રદિયલ્લાહુ અન્હુ)એ એનો જવાબ આપ્યો છે.

‘ફત્તુલ બારી’ (કિતાબ)માં છે કે :-

હુજૂરે અકદસ સલ્વલ્લાહુ અલયહિ વ સલ્વમ અને સહાબએ કિરામ (રદિયલ્લાહુ અન્હુમ અજમઈન)ની પોતાની જાન પર આ સખ્તીઓ એટલા માટે ન હતી કે ખરેખર આપ હઝરત રાત્રી ભોજનથી પણ મોહતાજ, લાયાર અને આજિઝ હતા. એવા સહાબાની સંખ્યા ઓછી હતી, જેઓ ખરેખર અત્યંત તંગી અને નિર્ધનતામાં જિંદગી વિતાવતા હતા.

અસલમાં હુજૂરે અકદસ સલ્વલ્લાહુ અલયહિ વ સલ્વમ અને સહાબએ કિરામ (રદિયલ્લાહુ અન્હુમ અજમઈન)નું ભૂખ્યા-તરસ્યા રહેવું, ઉમદા ભોજનથી દૂર રહેવું ક્યારેક મજબૂરીના કારણે થયું છે. નહિતર સામાન્ય રીતે આપ (સલ્વલ્લાહુ અલયહિ વ સલ્વમ) અને આપના સાથી ભૂખ-પ્યાસની સખ્તીઓને સ્વેચ્છાએ એટલા માટે બરદાસ્ત કરતા હતા કે બીજાઓના માટે ત્યાગ, બલિદાન અને જાનિસારીનો જઝબહ તથા ભાવના પેદા થાય. દુનિયાની માલ-સંપત્તિ અને વૈભવ-વિલાસથી નફરત અને બેઝારી જાહેર કરવામાં આવે. કારણ કે દુનિયાના સાઝો-સામાન અને વૈભવ-વિલાસ ઈન્સાનને ખુદાની યાદ તથા હકની હિમાયતથી ગાફિલ બનાવી દે છે.

[‘ફત્તુલબારી’]

હાફિઝ ઈબ્ને હજર (રહમતુલ્લાહિ અલયહ) કહે છે કે :-

હકીકત એ છે કે, સહાબા (રદિયલ્લાહુ અન્હુમ અજમઈન)માંથી મોટા ભાગના જ્યાં સુધી મક્કામાં રહ્યા, તંગદસ્ત હતા. મક્કાથી હિજરત કરીને મદીના મુનવ્વરા ચાલ્યા ગયા ત્યારે અનસારે ત્યાં દરેક રીતે તેમનો સાથ સહકાર આપ્યો. તેઓને પોતાના ઘરોમાં રાખ્યા. કારોબારમાં શરીક કર્યા. જિહાદની શરૂઆત થઈ. બીજા પ્રદેશો ફતેહ થયા. માલે ગનીમત આવવો શરૂ થયો ત્યારે લગભગ તમામ સહાબા ઘનની વિપુલતા અને ખુશહાલીથી આસૂદા થઈ ગયા, પરંતુ તે છતાં સહાબા (રદિયલ્લાહુ અન્હુમ અજમઈન) પોતાના માલ-દીલતને પોતાના અંગત આનંદ-પ્રમોદ માટે ખર્ચ કરતા ન હતા. એમની તમામ આવકો અને ઊપજો મુસલમાનોની ફલાહ, બેહબૂદી અને કલ્યાણ માટે ખર્ચ થતી હતી.

અબૂ ઉમામહ (રદિયલ્લાહુ અન્હુ) કહે છે કે,  
નબી અલયહિસ્સલામ ફરમાવ્યું કે,

‘મારા પરવરદિગારે મને કહ્યું કે, અય નબી ! જો તમે ચાહો તો તમારા માટે વાદીએ મકકાને સોનાની બનાવી દેવામાં આવે ! મેં અરજ કરી કે, નહીં પરવરદિગાર ! હું તો એ પસંદ કરું છું કે એક દિવસ ભૂખ્યો રહું અને એક દિવસે પેટ ભરીને ખાઉં ! જે દિવસે ભૂખ્યો રહું, તે દિવસે તારી સમક્ષ રુદન અને અશ્રુવહન કરું તેમજ તારી યાદમાં મશગૂલ રહું અને જે દિવસે પેટ ભરીને ખાવાનું ખાઉં તે દિવસે દિલના ઊંડાણમાંથી તારો શુક્ર અને તારી તારીફ કરું.’

['ફત્હુલબારી', 'મદારિખુલ્લુબુલ્લહ']

હુજૂર નબીયે કરીમ સલ્લલ્લાહુ અલયહિ વ સલ્લમે ફરમાવ્યું કે,

‘મારા કરતાં અગાઉ થઈ ગયેલા અંબિયા (અલૈહિમુસ્સલામ) પર પણ નિર્ધનતા અને ભૂખમરોની સખ્તીઓ વીતી છે અને મને પણ અલ્લાહ તઆલાની નવાઝિશોમાં આ નવાઝિશ સૌથી વધારે પસંદ છે.’

હજરત આયશા સિદ્દીકા (રદિયલ્લાહુ અન્હા) કહે છે કે,

નબી અલયહિસ્સલામ ક્યારેય પણ પેટ ભરીને ખાતા ન હતા અને આપ ક્યારેય કોઈથી ય આ વાતનો ઉલ્લેખ પણ નથી કર્યો, કારણ કે આપને નિર્ધનતા-ધનાઢ્યતા કરતાં અને ભૂખ્યા રહેવું પેટ ભરીને ખાવા કરતાં વધારે મહબૂબ અને પસંદપાત્ર હતું. આપ ઘણી વખતે ભૂખના કારણે તમામ રાત બેચેન રહેતા હતા, પરંતુ આપની આ ભૂખ આપને તે પછીના દિવસે રોઝહ રાખવાથી રોકી ન શકતી હતી. રાતના કંઈ ખાવા-પીવા વગર જ આપ સલ્લલ્લાહુ અલયહિ વ સલ્લમ રોઝહ રાખી લેતા હતા, જો કે આપ અગર ચાહતે તો રબ્બુલ ઈજતથી દુનિયાના તમામ ખજાનાઓ અને હરેક પ્રકારની નેઅમતો તેમજ સમૃદ્ધિ માંગી શકતા હતા, પરંતુ આપે નિર્ધનતા અને ભૂખ્યા રહેવાને એક આરામ પર હંમેશા અગ્રતા આપી હતી.

હું હુજૂરે અકદસ સલ્લલ્લાહુ અલયહિ વ સલ્લમની આ હાલત જોઈને રડવા માંડતી, પરંતુ મારી પોતાની પણ એ હાલત થતી હતી કે ભૂખથી હું વ્યાકુળ થઈ જતી અને પેટ પર હાથ ફેરવવા માંડતી તેમજ

હુઝૂર સલ્વલ્લાહુ અલયહિ વ સલ્લમથી કહેવા માંડતી કે,

‘કાશ ! આપણને માત્ર જીવનનિર્વાહ પૂરતો જ ખાવા-પીવાનો સામાન મળત ! સમૃદ્ધિ અને ઐશનો સામાન ભલે ન મળે, ઓછામાં ઓછું એટલું તો થાય કે, ઈત્મીનાનથી આપણો ગુઝારો અને જીવનનિર્વાહ થઈ શકે !’

મારી આ વાત સાંભળીને આપ સલ્વલ્લાહુ અલયહિ વ સલ્લમે ફરમાવ્યું કે,

‘અય આયશા ! આપણને દુનિયાની શી ગરજ ? મારાથી પહેલાં મારા ઘણાં ભાઈઓ, જેઓ જલીલુલ કદ્ર પૈગમ્બરો હતા, તેઓ આ દુનિયામાં આવ્યા અને તેઓએ મારા કરતાં વધારે દુઃખો બરદાશ્ત કર્યા, પરંતુ સબર કર્યો અને એ જ હાલતમાં પોતાના ખુદાથી જઈને મળ્યા. ત્યાં તેઓને બુલંદ મકામોથી નવાઝવામાં આવ્યા અને જાત જાતની નેઅમતો તેઓને આપવામાં આવી. હું ડરું છું કે મને આ દુનિયામાં સમૃદ્ધિ આપી દેવામાં આવે અને આખિરતની અમર અને અવિનાશી નેઅમતોમાં કમી થઈ જાય. મારી નાઝદીક એના કરતાં વધારે મહબૂબ અને પસંદપાત્ર કોઈ વાત નથી કે હું મારા દોસ્તો અને ભાઈઓથી એવી જ હાલતમાં જઈને મળું.’

હઝરત આયશા સિદ્દીકા (રદિયલ્લાહુ અન્હા) ફરમાવે છે કે, જ્યારે હુઝૂર સલ્વલ્લાહુ અલયહિ વ સલ્લમે આ વાત ફરમાવી ત્યાર પછી ભાગ્યે જ એક મહિનો આપ હમારી વચ્ચે રહ્યા. પછી આપ સલ્વલ્લાહુ અલયહિ વ સલ્લમનો ઈન્તેકાલ થઈ ગયો અને પોતાના માલિકે હકીકીની પાસે જઈને મુલાકાત કરી.

ઈન્ના લિલ્લાહિ વ ઈન્ના ઈલયહિ રાજિઈન.

સલ્વલ્લાહુ અલયહિ વ સલ્લ-મ તસ્લીમન કસીરન કસીરા.

[‘કિતાબુશિશ’, ‘મદારિજુન્નુબુલ્હ’, ‘શમાઈલુર્રસૂલ’]

## શારીરિક તકલીફોનું રહસ્ય

હુજૂર સલ્વલ્લાહુ અલયહિ વ સલ્લમને પણ બીજા માનવોની જેમ તકલીફો બરદાશત કરવી પડી છે કે જેથી આપનો સવાબ ઘણો વધારે થાય અને દરજજાઓ બુલંદ થાય.

- આપને રોગો પણ લાગુ પડ્યા અને દર્દ વગેરેની શિકાયત પણ થઈ.
- આપને ગરમી અને શરદીની અસર પણ થઈ.
- આપને ભૂખ અને તરસ પણ લાગી.
- આપને પણ સંજોગવસાત ગુસ્સો આવતો અને રુકાવતો પણ આવતી.
- આપને પણ કમજોરી અને વ્યાકુળતા થતી.
- આપને પણ અશક્તિ અને બીમારી થઈ.
- સવારી ઉપરથી પડી જવાના કારણે આપને ઉઝરડાં પણ થયાં.
- જંગે ઉહદમાં કાફિરોના હાથે આપના ચહેરા અને સર મુબારકમાં ઝખમ પણ થયાં.
- તાઈફના કાફિરોએ આપના પવિત્ર પગોને લોહી વહેતા પણ કર્યા.
- આપને ઝહેર પણ ખવડાવવામાં આવ્યું.
- આપના ઉપર જાદૂ પણ કરવામાં આવ્યો.
- આપે દવા પણ કરી, પછના❶ પણ લખાવડાવ્યા, ઝાળફૂંકનો પણ ઉપયોગ કર્યો.
- પોતાનો સમય પૂરો કરીને આવમે બાલા (પરલોક) સિધાવી ગયા અને આ કસોટીઓ તથા બલાઓના ઘર (દુનિયા)થી આઝાદ થઈ ગયા.

(જો આ શારીરિક તકલીફો ન થાત તો કદાચ કોઈને આપ સલ્વલ્લાહુ અલયહિ વ સલ્લમ વિશે અલ્લાહના અવતાર હોવાની શંકા થાત.)

❶ પછના : બદનમાંથી ખરાબ લોહી ખેંચી કાઢવા માટે ધારવાળા ઓજીરોથી ઝખમ (નસ્તર) કરવું.

આ ઉપરાંત આપના જીવનના તમામ હાલાત અને બનાવો બોધદાયક છે. એનાથી આપની ઉમ્મતને મુસીબતોમાં તસલ્લી (સાંત્વન) મળે છે કે જ્યારે અંબિયાઓના સરદાર સલ્વલ્લાહુ અલયહિ વ સલ્વમને પણ તકલીફો પહોંચી છે તો આપણે શું વિસાતમાં છીએ !



ઉપરોક્ત તકલીફો માત્ર આપના પવિત્ર ભૌતિક (માટીના) શરીર પર, એની સાથે નિસ્ખતના કારણે થઈ હતી. નહિતર આપનું મુબારક દિલ તો મખ્લૂક સાથેના સંબંધથી નિર્લેપ, મુકદ્દસ અને મુશાહદએ હકમાં મશગૂલ હતું, કારણ કે આપ સલ્વલ્લાહુ અલયહિ વ સલ્વમ હરેક પળે, હરેક ક્ષણે અલ્લાહ તઆલાની જ સાથે, અલ્લાહ તઆલાના જ વાસ્તે, અલ્લાહ તઆલામાં જ ડૂબેલા અને અલ્લાહ તઆલાના જ સંઆથમાં (રહેતા) હતા, બલકે આપનું ખાવું, પીવું, ચાલવું, થોભવું, બોલવું, ખામોશ રહેવું બધું જ અલ્લાહ તઆલાના જ વાસ્તે અને અલ્લાહ તઆલાના જ હુકમ પ્રમાણે હતું.

એટલા જ માટે અલ્લાહ તઆલાનો ઈરશાદ છે કે,

‘વમા ચન્તિકુ અનિલ્લવા ઈન હુવ ઈલ્લા વહયુંસ ચૂહા.’

(અને આપ નફસાની ખ્વાહિશથી કંઈ નથી બોલતા એ તો સર્વ વહી જ છે જે આપ સલ્વલ્લાહુ અલયહિ વ સલ્વમ પર નાજિલ કરવામાં આવે છે.)

[સૂરએ ‘નજમ’ : 3]

[‘નશ્રુલીબ’]

## પવિત્ર આચરણો અને આદતો

- રસૂલે અકરમ સલ્વલ્લાહુ અલયહિ વ સલ્વમ સવારની નમાઝ પઢીને ફારિઝ થતા ત્યારે લોકોના તરફ ધ્યાન કેન્દ્રિત કરીને પૂછપરછ કરતા કે,

‘શું કોઈ મરીઝ છે જેની બીમારપુસી કરું ?’

‘શું કોઈ જનાઝો છે કે જેની નમાઝ પઢું ?’

જો જરૂરત પડતી તો તશરીફ લઈ જતા.

- આપ સલ્લલ્લાહુ અલયહિ વ સલ્લમ જમીન પર બેસીને ખાવાનું ખાતા અને ઘણું કરીને જમીન પર જ આરામ ફરમાવતા.
- ગરીબ અને બેસહારા લોકોની ખબરઅંતર પૂછવા માટે તશરીફ લઈ જતા અને પોતે તેઓના કામકાજ કરતા. ક્યારેય કોઈને ય તુચ્છ સમજતા ન હતા. હંમેશા ગરીબોના જનાઝામાં શરીફ થતા. કમજોર, ફાકહમસ્ત અને મુફલિસ લોકોની પાસે પોતે જતા અને તેઓની મદદ કરતા. ગરીબમાં ગરીબ આદમીની પણ દાવત કબૂલ ફરમાવી લેતા. ગરીબો અને તંબદસ્તોની મદદ કરતા, તેઓનો બોજ ઉઠાવતા. મહેમાનોની સેવા સરભરા કરતા અને ભલાઈના કામોમાં સહાય કરતા.

સલ્લલ્લાહુ અલયહિ વ સલ્લમ તરવીખ કસીરબ કસીરા.

- પોતાના સાથીઓમાંથી કોઈને આપ ક્યાંકના હાકિમ વગેરે બનાવીને મોકલતા ત્યારે તેને એ જ નસીહત ફરમાવતા કે, 'લોકોને સારી વાતો બતાવજો ! તેઓના માટે આસાનીઓ પેદા કરજો ! દીનને એવી રીતે પેશ કરજો કે તેઓને એનું આકર્ષણ થાય. તેઓને અહકામથી મુસીબતમાં ન નાંખશો... વગેરે.'
- જે લોકો અહલે ઈલ્મ અને ફઝલ હોય અને સારા અખ્લાકવાળા હોય તેઓની આપ ઈઝઝત અને આદર ફરમાવતા.
- જેઓ ઈઝઝત અને મરતબાવાળા હોય તેઓના પર આપ અહેસાન ફરમાવતા.
- અઝીઝો અકારિબ, સગાં-સ્નેહીઓની ઈઝઝત કરતા અને તેઓની સાથે દયાળુ વર્તન કરતા. પોતાના સગાં-સ્નેહીઓમાં એ ન જોતા કે કોણ અફઝલ છે અને કોણ નથી ? જેને વધારે મુસ્તહિક સમજતા તેની વધારે મદદ ફરમાવતા.
- પોતાના સાથીઓથી મળતા ત્યારે પહેલાં પોતે સલામ કરતાં અને ખૂબ જ ઉમળકાની સાથે મુસાફર કરતા.

- આપ જ્યારે જિહાદનો હુકમ ફરમાવતા ત્યારે પોતે બધાંથી પહેલાં જિહાદના માટે તૈયાર થઈ જતા અને જ્યારે જંગનું મેદાન લડાઈથી ધમધમી ઉઠતું ત્યારે (પોતે) બધાંથી આગળ રહેતા અને દુશ્મનથી બધાં કરતાં વધારે નજીક થતા.

[‘રસાઈલુલ વુસૂલ અલા શમાઈલિર્સૂલ’ (સવ.)]

## સહનશીલતા અને ક્ષમાશીલતા

- હુઝૂર સલ્વલ્લાહુ અલયહિ વ સલ્લમને લોકો ઈજ્જ પહોંચાડતા ત્યારે આપ બધાંથી વધારે સખર, સહનશીલતા, ક્ષમાશીલતા દર્શાવતા. બૂરાઈ કરનારથી આપ દરગુઝર ફરમાવતા. બદસુલૂકી અને અસભ્ય વર્તન કરનાર સાથે આપ નેક સુલૂક અને સભ્ય વર્તન કરતા હતા.
- જે શખ્સ આપને ન આપતો તેને આપ આપતા.
- જે શખ્સ આપ પર જુલ્મ કરતો, આપ તેને દરગુઝર ફરમાવતા.
- કાર્યના બે પ્રકારોમાં જે આસાન હોય તેને અપનાવતા, પરંતુ એ શરતે કે તેમાં ગુનાહ થતો ન હોય. (એમાં પોતાના અનુયાયીઓના માટે આસાની થાય એની કાળજી છે. વળી અનુભવ છે કે આસાની પસંદ સ્વભાવ બીજાઓના માટે પણ આસાની તજવીજ કરે છે.)
- આપે પોતાની ઝાતના માટે કોઈનાથી બદલો નથી લીધો.
- આપે ક્યારેય કોઈ ચીજને (અર્થાત આદમી અને જાનવરને) પોતાના હાથ વડે માર્યો નથી. અલ્લાહની રાહમાં જે જિહાદ કર્યો તે એક અલગ બાબત છે.

[‘શમાઈલે તિરમિઝી’, ‘નશરુતીબ’]

હઝરત આયશા (રદિયલ્લાહુ અન્હા) ફરમાવે છે કે,  
‘હુઝૂરે અકદસ સલ્વલ્લાહુ અલયહિ વ સલ્લમે પોતાના પવિત્ર હાથ વડે અલ્લાહ તઆલાના માટે જિહાદના સિવાય ક્યારેય કોઈનેય



મારો નથી. કદિ ન કોઈ ખાદિમને કે ન કોઈ સ્ત્રીને (બીવી યા બાંદીને) મારી.'

હજરત આયશા (રદિયલ્લાહુ અન્હા) (આગળ) ફરમાવે છે કે,

‘મેં ક્યારેય જોયું નથી કે હુઝૂર સલ્વલ્લાહુ અલયહિ વ સલ્વમે પોતાની અંગત બાબતના માટે કદિ કોઈના જુલમનો બદલો લીધો હોય. અલબત્ત અલ્લાહની હરામ કરેલી બાબતોમાંથી કોઈનું અપમાન (આજ્ઞાભંગ) થતું હોય (દાખલા તરીકે કોઈ શખ્સ કોઈ હરામ કામ કરતો હોય) તો હુઝૂર સલ્વલ્લાહુ અલયહિ વ સલ્વમના કરતાં વધારે ગુસ્સાવાળું બીજું કોઈ હોતું નથી.’

[‘શમાઈલે તિરમિઝી’]

એક વખતે એક ગમાર આવ્યો અને હુઝૂરે અકદસ સલ્વલ્લાહુ અલયહિ વ સલ્વમની ચાદર પકડીને એટલા જોરથી ખેંચી કે પવિત્ર ગર્દન પર નિશાન (સોળ) પડી ગયાં.

પછી તે કહેવા લાગ્યો કે,

‘મારા પેલા ઊંટો પર અનાજ લડાવી આપો ! તમે પોતાના માલમાંથી કે પોતાના બાપના માલમાંથી આપતા નથી. (અર્થાત બયતુલ માલનો માલ અમારો જ છે, તમારો નથી.)’

હુઝૂર સલ્વલ્લાહુ અલયહિ વ સલ્વમે ઈરશાદ ફરમાવ્યો કે,

‘જ્યાં સુધી તું આ ચાદર ખેંચવાનો બદલો નહિ ચૂકવશે ત્યાં સુધી હું અનાજ નહિ આપીશ.’

પેલાએ કહ્યું કે,

‘ખુદાની કસમ ! હું બદલો નહિ આપીશ.’

હુઝૂર સલ્વલ્લાહુ અલયહિ વ સલ્વમે સ્મિત કરતાં કરતાં તેના ઊંટો પર અનાજ લડાવી દીધું.

[મસાઈલે બહવી’]

## વિનમ્રતા

હઝરત અનસ (રદિ.) કહે છે કે,

હુઝૂરે અકદસ સલ્વલ્લાહુ અલયહિ વ સલ્વમ

- બીમારોની બીમાર પુર્સી કરતા હતા,
- જનાઝાઓમાં શરીક થતા હતા,
- ગધેડા પર સવાર થઈ જતા હતા અને
- ગુલામોની દાવત કબૂલ ફરમાવી લેતા હતા.

[‘શમાઈલે તિરમિઝી’]

- પોતાની બકરીનું દૂધ પોતે દોહી લેતા હતા.
- પોતાના વસ્ત્રોમાં પોતે ચીંગડા લગાવી લેતા હતા.
- પોતાના પગરખાંને (જરૂરત પ્રમાણે) સીવી લેતા હતા.
- પોતાના અને પોતાના ઘરવાળાઓના કામો કરી લેતા હતા.

[‘ઈબ્ને સઅદ’]

- બિદમતગારની સાથે આપ ખાવાનું ખાતા.
- તેની સાથે મળીને આટો ગુંદતા.
- પોતાની વસ્તુઓ બજારથી પોતે લઈ આવતા.
- આપ સૌથી વધારે એહસાન કરનારા હતા.
- આપ સૌથી વધારે ન્યાયી હતા.
- આપ સૌથી વધારે ચારિત્ર્યવાન અને સાચું બોલનારા હતા.

[‘મદારિખુન્નુબુલ્લહ’]

## સહકાર અને સહિષ્ણુતા

આપ અત્યંત સહિષ્ણુ હતા. ન કોઈને અપશબ્દો કહેતા હતા, ન સખત શબ્દો કહેતા હતા, ન લા’નત કરતા હતા, ન બદદુઆ કરતા હતા.

આપ કાફિર અને દુશ્મનની સાથે પણ તેનું મન રાજી રાખવા માટે હસતા મુખે પેશ આવતા હતા અને જાહેરી બદતમીઝી તથા અવિવેકી વાત પર સબર ફરમાવતા હતા.

પોતાના ઘરમાં આવીને ઘરવાળાઓના કામોની વ્યવસ્થા ફરમાવતા હતા. અને ચાદર ઓઢવામાં ખૂબ કાળજી રાખતા હતા કે તેમાં હાથ અને પગ દેઆય નહિ. (ઘણું કરીને બેસવાની હાલતમાં આવું થતું હશે.)

આપ સલ્વલ્લાહુ અલયહિ વ સલ્લમનું પ્રસન્ન વદન અને ઈન્સાફ બધાંના માટે-સાર્વજનિક હતા તેમજ ગુસ્સો આપને બેતાબ-વ્યગ્ર કરી શકતો ન હતો.

પોતાના સાથીઓથી કોઈ વાત (જાહેરના ખિલાફ) દિલમાં રાખતા ન હતા. આંખોની અપ્રમાણિકતા (ચોરી-છુપે જોવાની વૃત્તિ) આપમાં ન હતી તો દિલની અપ્રમાણિકતાનો તો સંભવ જ ક્યાંથી હોય.

['નશુવીબ']

હુઝૂર નબીએ કરીમ સલ્વલ્લાહુ અલયહિ વ સલ્લમને (કોઈની) ખૂરી આદતોમાં જૂઠાણું ખૂબ જ અસહ્ય હતું.

['બયહકી', 'ઈબ્ને સઅદ']

## આખિરતની ફિકર અને ચિંતા

આપ સલ્વલ્લાહુ અલયહિ વ સલ્લમ પોતે પોતાને દુનિયામાં મુસાફિરની જેમ જ સમજતા હતા. દુન્યવી ઐશ અને આરામથી સંબંધ ન હતો, બલકે :

‘કુન ફીદદુન્યા કઅન્ન-ક અરીબુન અવ આખિરુ સલીલ’.

(દુનિયામાં પરદેશી મુસાફર યા વટેમાર્ગીની જેમ રહો.)

નો અમલી નમૂનો હતા.

['નશુવીબ']

## દાનશીલતા અને સખાવત

આં હજારત સલ્લલ્લાહુ અલયહિ વ સલ્લમની પવિત્ર ખિદમતમાં ક્યાંકથી કંઈ સદકહ વગેરેની રકમ આવતી ત્યારે જ્યાં સુધી આપ તેને ખરીબો અને સુયોગ્ય-મુસ્તાહિક લોકોમાં વહેંચી ન દેતા ત્યાં સુધી ઘરની અંદર તશરીફ લઈ જતા ન હતા.

[‘નશુલીખ’]

જ્યારે હુજૂર સલ્લલ્લાહુ અલયહિ વ સલ્લમ કોઈ જરૂરતમંદ મોહતાજને જોતા ત્યારે પોતાનું ખાવા-પીવાનું સુધ્ધાં ઊંચકીને આપી દેતા હતા, ભલેને તેની આપને પોતાને પણ જરૂરત હોય.

આપ સલ્લલ્લાહુ અલયહિ વ સલ્લમના દાન અને સખાવત અનેક પ્રકારે થતાં હતા :—

- કોઈને કોઈ વસ્તુ ભેટ આપી દેતા.
- કોઈને તેનો હક આપતા.
- કોઈને કોઈ તોહફો આપતા.
- ક્યારેક કપડું ખરીદતા અને તેની કીમત ચુકવીને તે કપડું વેચનારને તે જ કપડું બખ્શિશ આપી દેતા.
- ક્યારેક કરજ લેતા અને તેના કરતા વધારે આપી દેતા.
- ક્યારેક કપડું ખરીદીને તેની કીમતના કરતાં વધારે રકમ ચુકવતા.
- ક્યારેક ભેટ સ્વીકારતા અને તેના કરતાં અનેક ઘણી વધારે તેને ઈનામ આપી દેતા.

[‘મદારિયુન્નુબ્બહ’]

હજારત જાબિર (રદિ.) ફરમાવે છે કે,

હુજૂરે અકદસ સલ્લલ્લાહુ અલયહિ વ સલ્લમથી કોઈએ કોઈ ચીજ માંગી હોય તો આપે ક્યારેય (આપવાથી) ઈન્કાર ફરમાવ્યો નથી. (જો તે સમયે તે વસ્તુ હાજર હોય તો આપી દેતા નહિતર બીજા વખતનો વાયદો ફરમાવી દેતા યા તેના હકમાં દુઆ ફરમાવતા કે હક તઆલા

શાનુકુ તેને કોઈ બીજા તરીકાથી અતા કરમાવી દે.)

['શમાઈલે તિરમિઝી']

દરેક પ્રકારે જે રીતે પણ શક્ય હોય, આપ વિવિધ સ્વરૂપે ખેરાત અને દાન તથા ભેટ વહેંચતા રહેતા હતા, જે કે હુઝૂર સલ્વલ્લાહુ અલયહિ વ સલ્વમની ખુદ પોતાની જિંદગી નિર્ધનતામાં ગુઝરતી હતી. એક-એક, બબ્બે મહિનાઓ વીતી જતા હતા છતાં હુઝૂર સલ્વલ્લાહુ અલયહિ વ સલ્વમના ઘરમાં ચૂલો સળગતો ન હતો. ઘણી વખતે ભૂખની તીવ્રતાના કારણે પોતાના પવિત્ર પેટ પર પથ્થર બાંધી લેતા હતા.

હુઝૂરે અકરમ સલ્વલ્લાહુ અલયહિ વ સલ્વમની આ દરિદ્રતા અને તંગી, મજબૂરી કે વસ્તુ વિહીનતાના કારણે ન હતી, બલકે એનું કારણ રુહદ તથા દાનશીલતા અને સખાવત હતું. ક્યારેક પોતાની બીવીઓના માટે એક વરસની સામગ્રીની વ્યવસ્થા કરી દેતા હતા, પરંતુ પોતાના માટે કંઈ પણ બચાવીને રાખતા ન હતા.

['મદારિજુબ્બુબ્બહ']

## સ્વાભાવિક કાર્યો

સરવરે દો આલમ સલ્વલ્લાહુ અલયહિ વ સલ્વમ ઘણાં મોટા સખી હતા. કોઈ માંગનારાને 'નથી' એમ ક્યારેય કહ્યું નથી. હોય તો તરત જ આપી દેતા નહિતર નમ્રતાથી સમજાવી દેતા કે બીજી વખતે આવો ત્યારે લઈ જશ્વે.

['ઈબ્બે સઅદ']

વાતના આપ ખૂબ જ સાચા હતા. બધી બાબતોમાં આસાની અને સહુલત અપનાવતા. પોતાની સાથે ઊઠવા-બેસવાવાળાઓનો બધો ખ્યાલ રાખતા. તેમના હાલાતની પૂછપરછ કરતા રહેતા.

જ્યારે રાતના સમયે બહાર જવાનું થતું ત્યારે ધીમેથી ઊઠતા, ધીમેથી પગરખાં પહેરતા, ધીમેથી બારણું ખોલતા અને પછી ધીમેથી

બહાર ચાલ્યાં જતા. એ જ પ્રમાણે ઘરમાં તથરીફ લાવતા ત્યારે ધીમેથી આવતા અને ધીમેથી સલામ કરતા કે જેથી સૂતેલાંઓને તકલીફ ન થાય અને કોઈની ઊંઘ ખરાબ ન થાય.

[‘મુહમ્મદ’]

જ્યારે કોઈ આપની પાસે આવતું અને આપ તેને ખુશ અને આનંદિત જોતા ત્યારે તેનો હાથ પોતાના હાથમાં લઈ લેતા કે જેથી મુહબ્બત થઈ જાય.

[‘ઈબ્ને સઅદ’]

જ્યારે આપ સલ્વલ્લાહુ અલયહિ વ સલ્વમની પાસે કોઈ એવો શખ્સ આવતો કે જેનું નામ આપને પસંદ ન હોય તો તેનું નામ બદલી નાંખતા હતા.

[‘ઈબ્ને સઅદ’]

જ્યારે કોઈ (શખ્સ) હુજૂરે અકરમ સલ્વલ્લાહુ અલયહિ વ સલ્વમની પાસે ઝકાતનો માલ એ હેતુથી લાવતો કે એના હકદારોમાં વહેંચી દે ત્યારે આપ તે લાવનારાને દુઆ આપતા કે,

‘હે અલ્લાહ ! આ ફલાણાં શખ્સ પર રહમ ફરમાવ !’

[‘મુહમ્મદ અહમદ’]

હુજૂરે અકરમ સલ્વલ્લાહુ અલયહિ વ સલ્વમ જ્યારે કોઈના ઘરે તથરીફ લઈ જતા ત્યારે દરવાજાની સામે ઊભા ન રહેતા, બલકે ડાબી કે જમણી તરફ ઊભા રહેતા અને ઘરવાળાઓને (પોતાના આગમનની) જાણ કરવા માટે ફરમાવતા કે, ‘અસ્સલામુ અલયકુમ’.

[‘અબૂ દાવૂદ’, ‘મુહમ્મદ’]

રાતે કોઈના ઘરે તથરીફ લઈ જતા ત્યારે એવા (ધીમા) અવાજથી સલામ કરતા કે જાગતો હોય તે સાંભળી લે અને સૂતેલો હોય તે જાગે નહિ.

[‘મુહમ્મદ’]

ચાલતા ત્યારે જમીન તરફ નીચી નિગાહ રાખતા.  
 સમૂહની સાથે ચાલતા ત્યારે બધાંથી પાછળ રહેતા.  
 જો કોઈ સામે આવતું તો પહેલાં સલામ આપ જ કરતા.  
 વિનમ્ર પદ્ધતિથી બેસતા.  
 ગરીબો-મિસ્કીનોની જેમ બેસીને ખાવાનું ખાતા.  
 ખાસ મહેમાનોની મહેમાની પોતે પોતાની જાતે જ કરતા.

['ઝાદુલ્લાહ']

આપ મોટા ભાગનો સમય ખામોશ રહેતા. જરૂરત વગર બોલતા ન હતાં. જ્યારે બોલતા ત્યારે એટલું સ્પષ્ટ બોલતા કે સાંભળનારો સારી રીતે સમજી લે. ન એટલી લાંબી વાત કરતા કે સાંભળનાર કંટાળી જાય અને ન એટલી ટૂંકી વાત કરતા કે વાત અધૂરી રહી જાય.

કોઈ વાતમાં, કોઈ કામમાં સખતાઈ કરતા ન હતા. નરમીને પસંદ ફરમાવતા. પોતાની પાંસે આવનારાની અવગણના ન કરતા. ન કોઈની વાત કાપતા. જો શરીરતની ખિલાફ (વાત) હોય તો તેને રોકી દેતા, અથવા ત્યાંથી પોતે ઊઠીને ચાલ્યા જતા. અલ્લાહ તઆલાની દરેક નેઅમતની ઘણી કદર કરતા.

['નશુતીબ']

કોઈ વસ્તુના તૂટી જવાથી કે બગડી જવાથી દાખલા તરીકે કોઈ વસ્તુ કોઈએ તોડી નાંખી અથવા કોઈ કામ બગાડી નાખ્યું તો આપને ગુસ્સો ન આવતો. અલબત્ત જો કોઈ વાત દીનના ખિલાફ હોય તો આપને સખત ગુસ્સો આવતો.

['નશુતીબ']

ક્યારે પણ આપે અંગત બાબતમાં ગુસ્સો નથી કર્યો. પોતાની અંગત બાબતનો કોઈથી બદલો નથી લીધો. કોઈનાથી નારાજગી જાહેર ફરમાવતા ત્યારે (પોતાના) ચહેરાને તે તરફથી ફેરવી લેતા હતા, પરંતુ ઝબાનથી સખત કે કટુ વચનો કહેતા ન હતા. જ્યારે ખુશ થતા ત્યારે નીચી નિગાહ કરી લેતા. અત્યંત શર્માવા હતા. હુજૂર સલ્વલ્લાહુ અલયહિ

વ સલ્લમ પરદામાં રહેતી કુંવારી કન્યા કરતાંયે શરમ અને હયામાં કેટલાયે વધારે શર્માવા હતા. હયાની તીવ્રતાના કારણે કોઈ શખ્સના ચહેરા પર નજર જમાવીને જોતા ન હતા. ક્યારેય આંખોમાં આંખો નાખીને ન જોતા.

[‘ઈબ્ને સઅદ’]

કોઈ શખ્સને આકસ્મિક રીતે આપ સલ્લલ્લાહુ અલયહિ વ સલ્લમના હાથથી કોઈ તકલીફ પહોંચતી તો આપ તેને વિના સંકોચે બદલો લેવાનો હક આપતા અને ક્યારેક એના બદલામાં તેને કોઈ વસ્તુ આપતા હતા.

[‘ઝાદુલઆદ’]

જો કોઈ ગરીબ આવતો કે કોઈ બાંદી યા વૃધ્ધા આપથી વાત કરવા ચાહતી તો સડકના કિનારા પર સાંભળવાના માટે ઊભા રહી જતા અથવા બેસી જતા. (કોઈ) બીમાર થતું તો તેની બીમારપુર્સી કરતા. કોઈનો જનાઝો હોય તો તેમાં શરીક થઈ જતાં.

[‘ઈબ્ને સઅદ’]

આપ સલ્લલ્લાહુ અલયહિ વ સલ્લમના સ્વભાવમાં એટલી વિનમ્રતા હતી કે પોતાની ઉમ્મતને એની તાકીદ ફરમાવી છે કે, ‘લા ત-ત-ફની’ ‘મને મારા દરજ્જ કરતાં વધારે ન વધારો !’

[‘ઝાદુલઆદ’]

જ્યારે સહાબએ કિરામ મળતાં ત્યારે આપ તેઓની સાથે મુસાફર કરતા અને દુઆ ફરમાવતા હતા.

[‘નસાઈ’]

જ્યારે કોઈનું નામ જાણતા ન હોય અને તેને બોલાવવો હોય ત્યારે, ‘યા અબ્દુલ્લાહ !’ (અર્થાત હે અલ્લાહના બંદા ! ) કહીને બોલાવતા.

[‘ઈબ્નુસ્સિન્ની’]

જ્યારે આપ સલ્લલ્લાહુ અલયહિ વ સલ્લમ ચાલતા ત્યારે જમણી.



ડાબી બાજુ તરફ જોતા ન હતા.

['હાકિમ', 'ઈબ્ને સઅદ']

હુઝૂર નબીએ કરીમ સલ્લલ્લાહુ અલયહિ વ સલ્લમ બધાંનું દિલ રાજી રાખતા હતા. એવો વર્તાવ કરતા ન હતા જેનાથી કોઈ ગભરાઈ જાય. ઝાલિમો અને દુષ્ટ લોકોથી કુનેહપૂર્વક પોતાનો બચાવ પણ કરતા હતા છતાં બધાંની સાથે હસતા મુખે અને સંસ્કારિતાથી પેશ આવતા હતા. દરેક કામ વ્યવસ્થિત રીતે કરતા હતા. બેસતા-ઉઠતાં અલ્લાહ તઆલાની યાદ કરતા હતા. કોઈ મહેફિલમાં તશરીફ લઈ જતા તો જ્યાં પણ જગા મળતી બેસી જતા. જો વાત કરનારા અનેક માણસો હોય તો વારાફરતી દરેકની તરફ મુખ કરીને વાત કરતા હતા.

['અશુતીબ']

આપ ત્રણ દિવસથી પહેલાં કુર્આન શરીફ ખત્મ કરતા ન હતા.

['ઈબ્ને સઅદ']

આં હઝરત સલ્લલ્લાહુ અલયહિ વ સલ્લમ જઈઝ કામથી મનાઈ ફરમાવતા ન હતા. જો કોઈ આપથી કંઈ માંગતું તો જો આપને તેની માંગણીને પૂરી ફરમાવવાનો ઈરાદો હોય તો 'હા' કહેતા નહિતર ખામોશ થઈ જતા.

['ઈબ્ને સઅદ']

હઝરત આયશા સિદીકહ (રદિયલ્લાહુ અન્હા) કહે છે કે,

‘કોઈ શખ્સ પોતાના સંસ્કારમાં આં હઝરત સલ્લલ્લાહુ અલયહિ વ સલ્લમ જેવો ન હતો. ભલે કોઈ સહાબી બોલાવતા કે ઘરનો કોઈ શખ્સ, નબીએ કરીમ સલ્લલ્લાહુ અલયહિ વ સલ્લમ તેના જવાબમાં 'લૂભચક' (હાજર છું) ફરમાવ્યા કરતા હતા.’

['આદુભઆદ']

નફલ ઈબાદતો છુપાઈને અદા ફરમાવતા હતા કે જેથી ઉમ્મત પર

આટલા પ્રમાણમાં ઈલાદત કરવું બોજે ન બને.

['ઝાદુલ્લાહ']

હુઝૂર સલ્વલ્લાહુ અલયહિ વ સલ્લમનો ઈશદિ ઝિરામી છે કે,  
 'અલ્લાહ તઆલાની સાથે મેં કરાર કર્યો છે કે, જે શખ્સને  
 હું અપશબ્દો કહું યા લા'નત કરું તો તે અપશબ્દો તે શખ્સના  
 હકમાં ગુનાહોનો કફારો, રહમત, બક્ષિશ અને કુર્બ (સામીપ્ય)નો  
 ઝરીયો બનાવી દેવામાં આવે.'

['ઝાદુલ્લાહ']

જો કોઈ નેક કામ શરૂ કરતા હતા તો પછી તેને હંમેશાં કરતા  
 રહેતા હતા.

['અબૂ દાવૂદ']

જ્યારે આપ ઊભા હોય અને ગુસ્સો આવતો ત્યારે બેસી જતા  
 અને બેઠાં બેઠાં ગુસ્સો આવતો ત્યારે સૂઈ જતા હતા (કે જેથી ગુસ્સો  
 ઉતરી જાય.)

['ઝાદુલ્લાહ', 'ઈબ્ને અબીદુન્ના']

હઝરત આયશા (રદિયલ્લાહુ અન્હા) બયાન કરમાવે છે કે,  
 'રસૂલુલ્લાહ સલ્વલ્લાહુ અલયહિ વ સલ્લમ જમણા હાથનો  
 વુઝૂ કરવા માટે અને ખાવા-પીવાના માટે ઉપયોગ કરતા હતા  
 તથા ડાબા હાથનો ઈસ્તિન્જા અને એવાં (અન્ય)કામો કરવાના  
 માટે ઉપયોગ કરતા હતા.'

['ઝાદુલ્લાહ', 'અબૂ દાવૂદ']

આં હઝરત સલ્વલ્લાહુ અલયહિ વ સલ્લમની મુબારક આદત  
 હતી કે જ્યારે આપના સહાબા (રદિ.)માંથી કોઈ આપ સલ્વલ્લાહુ  
 અલયહિ વ સલ્લમથી મળતા અને તેઓ રોકાઈ જતા તો તેમની સાથે  
 આપ પણ રોકાઈ જતા અને જ્યાં સુધી તેઓ પોતે ન જતા આપ પણ  
 રોકાયેલા જ રહેતા.

અને જ્યારે કોઈ આપના હાથમાં હાથ આપવા ચાહતો ત્યારે આપ પોતાનો હાથ આપી દેતા અને જ્યાં સુધી તે પોતે હાથ ન છોડતો ત્યાં સુધી આપ હાથ છોડાવતા ન હતા.

['ઈબ્ને સઅદ']

એક રિવાયતમાં છે કે,

આપ કોઈથી પોતાનું મુખ ફેરવતા ન હતા જ્યાં સુધી તે પોતે ન ફેરવતો. અને જો કોઈ ખાનગીમાં વાત કહેવા ચાહતો તો આપ કાન તેની તરફ કરી દેતા હતા અને જ્યાં સુધી તે (વાત) પૂરી કરતો ન હતો ત્યાં સુધી કાન હટાવતા ન હતા.

['ઈબ્ને સઅદ']

હુઝૂર સલ્લલ્લાહુ અલયહિ વ સલ્લમ જ્યારે બાળકોની પાસેથી પસાર થતાં ત્યારે તેઓને સલામ કરતા હતા.

['ઝાદુલઆદ']

હઝરત અલી કર્મલ્લાહુ વજહહુએ ફરમાવ્યું કે,

‘રસૂલુલ્લાહ સલ્લલ્લાહુ અલયહિ વ સલ્લમની સામે જે કોઈ શખ્સ એક વખતે પસ આવી જતો તે પ્રભાવિત થઈ જતો અને જે પરિચિત શખ્સ આપથી હળતો-મળતો હતો તે આપથી મુહબ્બત કરતો હતો. મેં આપના જેવા સાહિબે જમાલ (સ્વરૂપવાન) અને સાહિબે કમાલ (ગુણવાન) ન આપથી પહેલાં કોઈને જોયા અને ન આપથી પછી કોઈને જોયા.’

['નશરુતીબ']

ખૂશીના વખતે આં હઝરત સલ્લલ્લાહુ અલયહિ વ સલ્લમ નઝર નીચી કરી લેતા હતા.

જ્યારે આપને કોઈના વિશે બૂરી વાતની જાણ થતી ત્યારે એમ ફરમાવતા ન હતા કે,

‘ફલાણા શખ્સને શું થયું છે કે તે આવા કૃત્યો કરે છે !’

બલકે એમ ફરમાવતા હતા કે,

‘લોકોને શું થઈ ગયું છે કે તેઓ આવા કૃત્યો કરે છે !’

[‘શમાઈલે નબવી’, ‘અબૂ દાવૂદ’]

ઝબાને મુબારકથી તે જ વાત ફરમાવતા જેમાં સવાબ મળે. કોઈ પરદેશી આવતો ત્યારે તેની ખબરગીરી કરતા. દરેક શખ્સની સાથે એવો વર્તાવ કરતા કે દરેક શખ્સને એવું જ લાગતું કે હુઝૂર સલ્વલ્લાહુ અલયહિ વ સલ્વમને મારી સાથે બધાં કરતાં વધારે મુહબ્બત છે.

જો કોઈ શખ્સ વાત કરવા બેસી જતો ત્યારે જ્યાં સુધી તે ન ઉઠતો હતો ત્યાં સુધી આપ પણ ઉઠતા ન હતા.

[‘નશ્ટુવીબ’]

હઝરત અબૂ હુરયરહ (રદિયલ્લાહુ અન્હુ) ફરમાવે છે કે,

‘નબીએ કરીમ સલ્વલ્લાહુ અલયહિ વ સલ્વમ જ્યારે ફિકરમંદ, ચિંતાતુર થતા હતા ત્યારે આસમાનની તરફ માથું ઊંચું કરીને ફરમાવતા હતા કે,

‘સુબહાનલ્લાહિલ્લાઝીમ’

અને જ્યારે રુદન, અશ્રુવહન અને દુઆની તીવ્રતા વધી જતી ત્યારે ફરમાવતા હતા કે,

‘યા હય્યૂ યા કય્યૂમ’

[‘તિરમિઝી’]

એક રિવાયતમાં છે કે,

‘ગમ, ચિંતાના સમયે અકસર આપ દાદી મુબારક પર હાથ લઈ જતા હતા, ક્યારેક આંગળીઓ વડે તેમાં (દાદીમાં) ખિલાવ ફરમાવતા હતા અને (ઝબાનથી) ફરમાવતા હતા કે,

‘હસબિયલ્લાહુ વ નિઅમલ વકીલ’

ભાવાર્થ :

મારા માટે અલ્લાહ રબ્બુલ ઈઝઝત કાફી છે અને તે જ બહેતરીન

કારસાઝ (કાર્યને પાર પાડનાર) છે.

['ઝાદુલ્લાહ']

### ભિસ્મિલ્લા હિરહમા નિર્હીમ

યા સાહિબલ જમાલિ વ યા સચ્ચિદલ બશર,  
મિવ વજહિકલ મુનીરિ લકદ નુવ્વિરલ કમર;  
લા ચુમ્કિનુસ્સનાઈ કમા કા-ન હકકદુ,  
બઅદ અઝ ખુદા બુમુર્મ તૂઈ કિસ્સા મુખતસર.

### ભાવાર્થ

હે રૂપ રૂપના અંબાર અને માનવોના સરદાર !  
આપના નૂરાની ચહેરાથી તો ચાંદને રોશની આપવામાં આવી છે !  
આપની તારીફનો જેવો હક છે તેવી તારીફ શક્ય નથી.  
ટૂંકમાં માત્ર એટલું જ કહેવું બસ છે કે :  
અલ્લાહ તઆલાના પછી સૌથી મહાનતમ આપ જ છો !

સલ્વલ્લાહુ અલયહિ વ બાર-ક વ સલ્વ-મ  
વસલીમન કચીરન કચીરન કચીરા.





## વિભાગ શ્રીજે

### જુવન પદ્ધતિની વિશિષ્ટતાઓ



### દુશ્મો હિદાયતની પાઠશાળા

દુગૂર નબીએ કરીમ સલ્વલ્લાહુ અલયહિ વ સલ્વમની  
ખચર અને બરકતવંતી મજલિસો

આપની મજલિસ હિલ્મ<sup>①</sup> અને ઈલ્મ, હયા અને સબર, તથા મતાનત અને સુકૂનની મજલિસ થયા કરતી હતી. તેમાં મોટા અવાજે કરવામાં આવતા ન હતા અને કોઈના ચારિત્ર્ય પર કોઈ ઘબ્બો લગાવવામાં આવતો ન હતો તેમજ કોઈની ભૂલોની ચર્ચા કરવામાં આવતી ન હતી.

આપના મજલિસવાળાઓ તકવાના કારણે એક બીજાની તરફ વિનમ્રતાપૂર્વક ધ્યાનિત થતા હતા. એમાં મોટાંઓનો આદર કરતા હતા અને નાનાંઓ પર મહેરબાની કરતા હતા. જરૂરતવાળાની મદદ કરતા

① હિલ્મ : મતાનત, ગંભીરતા, શાંતિ, ધીરતા, સહિષ્ણુતા.

હતા અને બેવતન પર રહમ કરતા હતા.

['નશુવીબ']

હઝરત ઝયદ બિન હારિસ (રદિ.) થી રિવાયત છે કે,

હું હુજૂરે અકરમ સલ્વલ્લાહુ અલયહિ વ સલ્વમનો પડોશી હતો. જ્યારે હુજૂર સલ્વલ્લાહુ અલયહિ વ સલ્વમ પર વહી નાઝિલ થતી ત્યારે આપ મને બોલાવતા. હું હાજર થઈને તેને લખી લેતો હતો.

(હુજૂરે અકરમ સલ્વલ્લાહુ અલયહિ વ સલ્વમ અમારી સાથે અપાર દિલદારી અને બેતકલ્લુફી ફરમાવતા હતા.) જે વિખ્યની ચર્ચા અમે કરતા હુજૂર સલ્વલ્લાહુ અલયહિ વ સલ્વમ પણ તે જ વિખ્યની ચર્ચા કરતા હતા (એમ નહિ કે બસ આબિરતની જ ચર્ચા કરતા હતા અને દુનિયાની વાત સાંભળવી પણ યોગ્ય ગણતા ન હતા.)

જ્યારે અમે આબિરતની ચર્ચા તરફ વળતાં ત્યારે હુજૂરે અકદસ સલ્વલ્લાહુ અલયહિ વ સલ્વમ પણ આબિરતની ચર્ચા કરતા હતા. અર્થાત જ્યારે આબિરતની કોઈ વાત શરૂ થઈ જતી ત્યારે તેના જ હાલાત અને વિગતો હુજૂરે અકદસ સલ્વલ્લાહુ અલયહિ વ સલ્વમ બયાન ફરમાવતા અને જ્યારે ખાવા-પીવાની કંઈ વાતો થતી ત્યારે હુજૂરે અકદસ સલ્વલ્લાહુ અલયહિ વ સલ્વમ પણ તેવી જ વાતો કરતા હતા. ખાવાના આદાબ અને ફાયદાઓ, સ્વાદિષ્ટ ભોજનની વાતો તેમજ નુકસાનકર્તા ખોરાક વગેરે વગેરે.

['બસાઈલે નબવી']

આપ મજલિસમાં પોતાના સહાબાની સાથે બેસતા હતા ત્યારે પોતાના પવિત્ર ઘૂંટણને સાથે બેસનારાઓના કરતાં આગળ વધવા દેતા ન હતા કે ક્યાંક અલગતા પેદા થઈ જાય.

['ઝાદુલ્આદ']

જો કોઈ શખ્સ ઊભો ઊભો કોઈ વાત અંગે પૂછતો ત્યારે આપ તેને નાપસંદ ફરમાવતા અને નવાઈથી તેની તરફ જોતા હતા.

જો કોઈ બાબતના બયાનમાં હુજૂરે અનવર સલ્વલ્લાહુ અલયહિ

વ સલ્લમ રોકાયેલા હોય અને આપની વાત પૂરી થવા પહેલાં જ કોઈ શખ્સ બીજો પ્રશ્ન પૂછી બેસતો ત્યારે આપ પોતાની વાતને ચાલુ જ રાખતા, જાણે આપે સાંભળ્યું જ નથી. જ્યારે પોતાની વાત પૂરી કરી લેતા ત્યારે પૂછનારને તેના સવાલ વિશે પૂછતા અને પછી તેનો જવાબ આપતા.

સહાબએ કિરામ (રદિયલ્લાહુ અન્હુમ)ના મજમામાં હોય ત્યારે વચમાં બેસતાં અને સહાબા (રદિ.) હુઝૂર સલ્લલ્લાહુ અલયહિ વ સલ્લમની ફરતે વર્તુળ બનાવીને બેસી જતા. વાતચીત કરતી વખતે આપ ક્યારેક આ તરફ રૂખ કરીને વાત કરતા તો ક્યારેક પેલી તરફ રૂખ કરીને વાત કરતા હતા, જેથી વર્તુળમાંથી દરેક શખ્સ વાતચીત વખતે આપના મુબારક ચહેરાને જોઈ શકતો હતો.

આપ જ્યારે મજલિસમાં બેસતા ત્યારે બંને પગો ઊભા રાખીને તેની ફરતે હાથો વડે વર્તુળ બનાવીને બેસતા. આમ પણ આપની બેસવાની રીત આ જ પ્રકારની હતી. આ સાદગી અને વિનમ્રતાની રીત છે. કેટલીક વેળા આપ ચાર ઝાનૂ (પલાંઠી વાળીને) પણ બેસતા હતા. કેટલીક વખતે બગલમાં હાથ રાખીને ઉકડૂ પણ બેસતા હતા.

[‘નશુવીબ’]

હુઝૂર નબીએ કરીમ સલ્લલ્લાહુ અલયહિ વ સલ્લમનું બેસવું અને ઊઠવું સર્વ અલ્લાહના ઝિક્કની સાથે થતું. પોતાના માટે બેસવાની કોઈ જગ્યા એવી ચોકકસ નક્કી કરમાવતા ન હતા કે વિના કારણે ત્યાં જ બેસે અને કોઈ બેસી જાય તો તેને ઉઠાવી દે. બીજાઓને પણ ચોકકસ જગ્યા નિર્ધારિત કરવાની મનાઈ કરમાવતા હતા.

જ્યારે કોઈ મજમામાં તશરીફ લઈ જતા ત્યારે મજલિસના છેડા ઉપર જ બેસી જતા અને બીજાઓને પણ એ જ હુકમ કરમાવતા. પોતાની મજલિસના હાજરજનોમાંથી દરેકને તેનો હિસ્સો પોતાની વાણી અને ધ્યાનથી આપતા. અર્થાત દરેકને અલગ અલગ લક્ષ આપીને સંબોધન કરતા એટલે સુધી કે આપની મજલિસનો દરેક શખ્સ એમ સમજતો કે આપ મારા કરતાં વધારે કોઈનો આદર કરતા નથી.



કોઈ શખ્સ કોઈ જરૂરતના માટે આપને લઈને બેસી જતો અથવા ઊભા રાખતો ત્યારે જ્યાં સુધી તે શખ્સ પોતે ઊઠી ન જાય આપ તેની સાથે બંધાયેલા રહેતા.

જો કોઈ શખ્સ આપથી કોઈ જરૂરતની માંગણી કરતો ત્યારે સિવાય એના કે તેની હાજત પૂરી ફરમાવતા અથવા નરમાશથી જવાબ આપતા, તેને પાછો ન કાઢતા.

આપનો આનંદિત થહે રો અને આનંદિત સ્વભાવ તમામ મુસલમાનોના માટે સાર્વજનિક હતા અને કેમ ન હોય જ્યારે કે આપ સલ્લલ્લાહુ અલયહિ વ સલ્લમ તેઓના રૂહાની પિતા હતા.

તમામ લોકો આપની નઝદીક હકમાં મૂળભૂત રીતે સમાન હતા. અલબત્ત તકવાના કારણે તફાવત હતો અર્થાત તકવાના વધારાના કારણે તો એકને બીજા ઉપર સરસાઈ આપતા હતા. બાકી બીજા કાર્યોમાં બધાં એક સમાન હતા અને હકમાં સર્વ આપની નઝદીક બરાબર હતા.

[‘સ્વાયત અઝ હસન ઈબ્ને અલી (રદિ.)’]

## મજલિસવાળાઓ સાથે વર્તાવ

રસૂલુલ્લાહ સલ્લલ્લાહુ અલયહિ વ સલ્લમ હંમેશા પ્રકુલ્લિત મુખે રહેતા. આપ વિનમ્ર અખ્લાકવાળા હતા. આસાનીથી મુવાફિક થઈ જતા હતા. ન સખત સ્વભાવના હતા કે ન કડવી વાણીવાળા હતા. ન બરાડા પાડીને બોલતા હતા કે ન અયોગ્ય વાતો કરતા હતા. જો કોઈ શખ્સની કોઈ બાબત (અર્થાત ખ્વાહિશ) આપના સ્વભાવની વિરુદ્ધ હોય તો તેને ધ્યાનમાં લેતા ન હતા (અર્થાત તેના માટે પકડ કરતા ન હતા અને સ્પષ્ટ રીતે) તેના વિશે પૂછપરછ પણ કરતા ન હતા, બલ્કે ખામોશ થઈ જતા.

આપે ત્રણ ચીજોથી પોતાને બચાવીને રાખ્યા હતા :-

- ૧ રિયા (દંભ અને દેખાડા)થી,
- ૨ વધારે બોલવાથી,
- ૩ નકામી વાતો કરવાથી.

અને ત્રણ ચીજોથી બીજા લોકોને બચાવી રાખ્યા હતા.

- ૧ કોઈનો તિરસ્કાર, બેઈઝતી કે નિંદા કરતા ન હતા.
- ૨ કોઈને લજિજત કરતા ન હતા.
- ૩ કોઈની ખામીઓ શોધતા ન હતા.

આપ તે જ શબ્દો ઉચ્ચારતા જેમાં સવાબની ઉમ્મીદ હોય. જ્યારે આપ બોલતા ત્યારે આપના તમામ મજલિસવાળાઓ એવી રીતે માથું ઝુકાવીને બેસી જતા કે જાણે તેઓના માથાંઓ પર પક્ષીઓ આવીને બેસી ગયાં હોય. જ્યારે આપ ચૂપ થઈ જતા ત્યારે તેઓ બોલતા. આપની સામે કોઈ બાબત વિશે ઝઘડો કરતા ન હતા.

આપની સમક્ષ કોઈ શખ્સ બોલતો ત્યારે તેની વાત પૂરી થાય ત્યાં સુધી બધાં ખામોશ રહેતા. (અર્થાત વાતની વચમાં કોઈ ન બોલતું.)

મજલિસવાળાઓ પૈકી પહેલાથી છેલ્લા સુધી દરેક શખ્સની વાત એક સરખી રગબતની સાથે સાંભળતા હતા (અર્થાત કોઈની વાતની બેકદરી કરવામાં આવતી ન હતી) જે વાતથી બધાં હસતા, આપ પણ હસતા, જેનાથી બધાં નવાઈ દર્શાવતા આપ પણ નવાઈ દર્શાવતા. (અર્થાત જાઈઝ હદ સુધી પોતાના મજલિસવાળાઓની સાથે શરીર રહેતા.)

પરદેશી આદમીની અવિવેકી વાતચીત સહન કરી લેતા અને ફરમાવ્યા કરતા હતા કે જ્યારે કોઈ હાજતવાળાને-જરૂરતમંદને જુઓ ત્યારે તેની સહાય કરો.

જ્યારે કોઈ આપના વખાણ કરતો ત્યારે આપ તેને જાઈઝ ન રાખતા. અલબત્ત જો કોઈ એહસાન દર્શાવવાના તૌર પર (વખાણ) કરતો ત્યારે ખૈર (શરીઅત પ્રમાણે) હોવાના કારણે તે વખાણને, મર્યાદા વટાવે નહિ ત્યાં સુધી ગવારા ફરમાવી લેતા. કોઈની વાતને કાપતા નહિ ત્યાં સુધી કે તે હદના કરતાં વધવા માંડે, ત્યારે તેને પૂરી કરાવી દેતા અથવા ઊભા થઈ જઈને વાતને અટકાવી દેતા.

## અલ્લાહે કરીમાનહ

હુઝૂર નબીએ કરીમ સલ્લલ્લાહુ અલયહિ વ સલ્લમ પોતાની જબાનને નિરર્થક અને વ્યર્થ વાતોથી સુરક્ષિત રાખતા હતા.

લોકોના દિલ રાજી રાખતા હતા અને તેઓમાં કુસંપ થવા દેતા ન હતા. હરેક કોમના આબરુદાર આદમીની ઈજજત કરતા હતા અને એવા આદમીને તે કોમના સરદાર નિયુક્ત કરતા હતા.

લોકોને નુકસાનકર્તા વાતોથી બચવાની તાકીદ ફરમાવતા રહેતા હતા અને તેની બૂરાઈથી પોતાનો પણ બચાવ કરતા હતા, પરંતુ કોઈ શખ્સથી આનંદિત ચહેરા અને આનંદિત સ્વભાવમાં કમી ફરમાવતા ન હતા. પોતાને મળનારાઓ વિશે પૂછપરછ કરતા હતા. લોકોમાં જે બનાવો બનતા હતા, આપ તેના વિશે પૂછતા રહેતા હતા (જેથી મઝલૂમની, પીડિતની) મદદ અને ફસાદીઓની રોકથામ થઈ શકે.

સારી વાતની તારીફ અને વખાણ તથા બૂરી વાતની ધૂણા અને અણગમો દર્શાવતા હતા.

['નશ્તુવીબ']

## સલામમાં અગ્રતા

હુઝૂરે અકરમ સલ્લલ્લાહુ અલયહિ વ સલ્લમની વિનમ્રતામાં એક એ પણ છે કે જે કોઈ આપના પાસે આવતો, આપ સલામ કરવામાં અગ્રતા અને પહેલ ફરમાવતા હતા તેમજ આવનારાની સલામનો જવાબ પણ આપતા હતા.

અહીં હુઝૂરે અનવર સલ્લલ્લાહુ અલયહિ વ સલ્લમની કબરે અનવરની ઝિયારત કરનારાઓના માટે ખૂશખબર છે કે આપ સલ્લલ્લાહુ અલયહિ વ સલ્લમ જ્યારે પોતાની જાહેરી જિંદગીમાં આ ખૂબીઓ

ધરાવતા હતા તો અત્યારે પણ દરેક ઝિયારત કરનારો આપની સલામથી મુશરફ થતો હશે. એટલે જ કેટલાક મુકર્રબીન, નિકટના માણસો એવા થયાં છે કે જેઓ કરામત રૂપે પોતાના કાનોથી હુજૂર સલ્વલ્લાહુ અલયહિ વ સલ્વમની સલામ સાંભળવાથી મુશરફ થયા છે ! બેશક હુજૂર સલ્વલ્લાહુ અલયહિ વ સલ્વમ ઉમ્મતના માટે આ દુનિયાની જિંદગીમાં પણ રહમત છે અને વફાત બાદ પણ રહમત.

સલ્વલ્લાહુ અલયહિ વ સલ્વમ તસ્લીમન કસીરન કસીરા.

[‘મદારિજુન્નુબુવ્વહ’]

## વાતચીતની શૈલી

(હમરત હસન ઈબ્ને અલી રદિયલ્લાહુ અન્હુની રિવાયતો)

રસૂલુલ્લાહ સલ્વલ્લાહુ અલયહિ વ સલ્વમ દરેક પળે આખિરતના ગમમાં અને હંમેશા આખિરતના કાર્યોના વિચારમાં મગ્ન રહેતા હતા. ક્યારેય આપને જંપ થતો ન હતો અને જરૂરત વગર વાતચીત કરતા ન હતા. આપની ખામોશી લાંબી રહેતી હતી.

વાતની શરૂઆત અને અંત મુખ ભરીને ફરમાવતા. અર્થાત વાતચીત શરૂઆતથી અંત સુધી અત્યંત સાફ કરતા હતા. વાત જામેઅ (અર્થસભર) કરતા હતા. જેના શબ્દો ઓછાં, પરંતુ અર્થપૂર્ણ હોય. આપની વાત હક અને બાતિલ, સત્ય અને અસત્યમાં ફેંસલો કરનારી હતી, પ્રમાણ કરતાં ન વધારે હોય ન ઓછી હોય.

આપ નરમ મિઝાજના હતા. મિઝાજમાં સખ્તી ન હતી. સાંભળનારનું અપમાન કરતા ન હતા. નેઅમત ઓછી હોય તો પણ તેનો આદર કરતા હતા. કોઈ નેઅમતની નિંદા કરતા ન હતા. ખાવાની ચીઝની નિંદા કે વખાણ બંને ફરમાવતા ન હતા (નિંદા તો એટલા માટે કરતા ન હતા કે તે નેઅમત છે અને વધારે વખાણ એટલા માટે કરતા ન હતા કે અકસર એનો સબબ લાલચ અને વિજજતની તલબ હોય છે.)

જ્યારે અલ્લાહના હુકમની કોઈ શબ્દ જરાક પણ મુખાલફત કરતો ત્યારે આપના ગુસ્સાની કોઈ તાબ લાવી શકતો ન હતો જ્યાં સુધી એ સત્યને ગાલિબ ન કરી લે. પોતાની વ્યક્તિગત બાબત માટે ગુસ્સે થતા ન હતા અને પોતાની વ્યક્તિગત બાબતનો બદલો લેતા ન હતા. વાતચીત કરતી વખતે જ્યારે આપ ઈશારો કરતા ત્યારે પૂરા હાથ વડે ઈશારો કરતા. જ્યારે કોઈ બાબત પર તા'જજૂબ ફરમાવતા ત્યારે હાથને પાછો ફેરવતા. આપ જ્યારે વાત કરતા ત્યારે પોતાના જમણા હાથના અંગૂઠાને ડાબી હથેળી સાથે મેળવતા અર્થાત તેના પર મારતા અને જ્યારે આપને ગુસ્સો આવતો ત્યારે આપ તે બાજુથી મુખ ફેરવી લેતા અને કરવટ બદલી લેતા અને જ્યારે ખુશ થતા ત્યારે નઝર નીચી કરી લેતા. (આ બંને કાર્યો હયા, લજજના કારણે છે.) અકસ્મ આપનું હસવું સ્મિત હોતું અને તેમાં મુબારક દાંત જો દેખાતા તો એવા લાગતા કે જાણે વરસાદના ઓલાં (કરાં).

['નશરુવીબ', 'શમાઈલે તિરમિઝી']

હુઝૂર સલ્લલ્લાહુ અલયહિ વ સલ્લમ અરબની બધી ભાષાઓ (બોલીઓ) જાણતા હતા.

ઉમ્મે સઈદ (રદિ.) કહે છે કે,

‘આપ મધુરભાષી અને સ્પષ્ટ વક્તા હતા. ન ખૂબ ઓછાબોલા હતા કે જરૂરી વાતમાં પણ ચૂપ રહે અને ન વધુ બોલકણાં હતા કે બિનજરૂરી વાતોમાં મશગૂલ થાય. આપની વાતચીત એવી હતી કે જાણે મોતીના દાણાંઓ પરોવી દીધાં હોય.’

['નશરુવીબ']

હઝરત જાબિર બિન અબ્દુલ્લાહ (રદિ.)થી રિવાયત છે કે,

‘આપ સલ્લલ્લાહુ અલયહિ વ સલ્લમની વાણીમાં ખૂબ જ સ્પષ્ટતા હતી.’

હઝરત આયશા (રદિયલ્લાહુ અન્હા)થી રિવાયત છે કે,

‘આપ એવી રીતે વાત કરતા હતા કે જો કોઈ શબ્દોને ગણનારો શબ્દો ગણવા ચાહે તો ગણી શકે.’

['નશરુવીબ']

હઝરત આયશા (રદિયલ્લાહુ અન્હા) ફરમાવે છે કે,  
 ‘હુઝૂર સલ્વલ્લાહુ અલયહિ વ સલ્વમની વાતચીત તમારી  
 જેમ લગાતાર જલદી જલદી ન હતી, બલકે સાફ સાફ દરેક વિષય  
 બીજા વિષયથી અલગ પડતો હતો. પાસે બેઠેલાં સારી રીતે સમજી  
 લેતાં હતા.’

[‘શમાઈલે તિરમિઝી’]

હઝરત અનસ (રદિયલ્લાહુ અન્હુ) ફરમાવે છે કે,  
 ‘હુઝૂરે અકદસ સલ્વલ્લાહુ અલયહિ વ સલ્વમ (કેટલીક  
 વખતે વાતને (જરૂરત પ્રમાણે ત્રણ-ત્રણ વખત દોહરાવતા  
 (પુનરાવર્તન કરતા) હતા, જેથી આપના શબ્દોને (સાંભળનાર)  
 સારી રીતે સમજી લે.’

[‘શમાઈલે તિરમિઝી’]

જે વાતને વિખતે કહેવું સંસ્કારિતાની વિરુદ્ધ હોય તે વાતને હુઝૂરે  
 અકરમ સલ્વલ્લાહુ અલયહિ વ સલ્વમ ઈશારાથી બયાન ફરમાવતા  
 હતા.

વાત કરતી વખતે આં હઝરત સલ્વલ્લાહુ અલયહિ વ સલ્વમ  
 મુસ્કુરાતા અને ખૂબ જ હસતા ચહેરે વાતચીત કરતા હતા.

[‘નશુવીબ’]

## વાચઝ ફરમાવવાની રીત

આં હઝરત સલ્વલ્લાહુ અલયહિ વ સલ્વમ મસ્જિદમાં વઅઝ  
 ફરમાવતા ત્યારે અસાએ મુબારક પર ટેકો લગાવીને ઊભા રહેતા અને  
 જ્યારે જિહાદના મેદાનમાં નસીહત ફરમાવતા ત્યારે કમાન ઉપર ટેકો  
 લગાવીને ઊભા રહેતા.

વઅઝ અને નસીહતની ખુસૂસી અને મુખ્તસર બેઠકો તો લગભગ

દરેક નમાઝ બાદ અને ખાસ કરીને સવારની નમાઝ બાદ તો થતી જ રહેતી હતી, પરંતુ સાર્વજનિક ફાયદાના માટે પણ એક સભા ક્યારેક ક્યારેક બોલાવ્યા કરતા હતા.

વઅઝ દરમિયાન જે વાત ઉપર ખૂબ વધારે ભાર આપવો હોય તેના પર આ શબ્દોથી કસમ ખાતા હતા :

**‘વલ્લઝી નફ્સી ખિયદિદી’**

**અર્થાત :**

‘કસમ છે તે જાતની જેના શક્તિશાળી હાથમાં મારો જીવન છે.’

## ખામોશીની રીત

આપની ખામોશીમાં ચાર બાબતો સમાયેલી હતી :-

- (૧) હિલ્મ (અંભીરતા, ધીરતા, શાંતિ, સહિષ્ણુતા, સહનશીલતા)
- (૨) બેદાર મગઝી (માનસિક જાગૃતિ, સજાગતા, સભાનતા)
- (૩) અંદાઝની રિઆયત
- (૪) ચિંતન-મનન

અંદાઝની રિઆયત તો એ કે હાજરજનોની તરફ નજર કરવામાં અને તેઓની અરજ અને વિનંતીઓને સાંભળવામાં બરાબરી ફરમાવતા.

બાકી અને ફાનીમાં ચિંતન-મનન કરતા હતા અર્થાત દુનિયાની ફના તેમજ આખિરતની બકાનું ચિંતન કરતા.

હિલ્મને આપે સબર યાને ઝબ્તની સાથે સંલગ્ન કરી લીધાં હતા, એટલે આપને કોઈ ચીઝ એટલી ગુસ્સે કરતી ન હતી કે આપ સંયમ ગુમાવી દે.

આપની બેદાર મગઝીમાં ચાર ચીઝો ભેગી (સંયુક્ત) હતી :-

- (૧) નેક વાત અપનાવવી કે બીજા લોકો આપનું અનુસરણ કરે.

- (૨) બૂરી વાત છોડવી કે જેથી બીજા લોકો પણ એનાથી દૂર રહે.
- (૩) તર્ક અને અનુમાનને તે બાબતોમાં વાપરવું જેમાં આપની ઉમ્મતના માટે મસ્લિહત હોય.
- (૪) ઉમ્મતના માટે તે બાબતોમાં કાબજી રાખવી જેમાં તેમની દુનિયા અને આખિરત બંનેના કામોની દુરુસ્તી હોય.

[‘નશુલીબ’]

## કાર્ય વ્યવસ્થા

આપના દરેક મા’મૂલમાં સમતોલન હતું. તેમાં અવ્યવસ્થા થતી ન હતી (ક્યારેક કોઈ રીતે કરી લીધું, ક્યારેક બીજી રીતે કરી લીધું.)

લોકોની તા’લીમમાં મસ્લિહતને નજર સમક્ષ રાખતા હતા. તેમાં અફલત કરતા ન હતા. એવા સંભવથી કે જો તેઓને તેઓની હાલત પર છોડી દેવામાં આવે તો કેટલાંક તો ખૂદ દીનથી ગાફિલ થઈ જશે, દીનના કેટલાક કામોમાં સમતોલન કરતાં વધારે મશગૂલ થઈને દીનથી કંટાળી જશે.

દરેક હાલતની આપને ત્યાં એક ખાસ વ્યવસ્થા હતી. હકથી ક્યારેય કોતાહી કરતા ન હતા અને ક્યારેય મર્યાદા ઓળંગીને નાહકની તરફ જતા ન હતા.

બધામાં અફઝલ આપની નજદીક તે શખ્સ હતો જે સામાન્ય રીતે સૌનો મુલેચ્છેક હોય અને સૌથી મોટો રુખો તે શખ્સનો હતો જે લોકોની સહાનુભૂતિ અને સહાય સારી રીતે કરતો હોય.

[‘નશુલીબ’]

## ઘરેલું સમયપત્રક

સમયની ફાળવણી

હઝરત હસન (રદિ.) પોતાના વાલિદે માજિદ હઝરત અલી



(રદિયલ્લાહુ અન્હુ)થી રિવાયત કરે છે કે,

આપ સલ્લલ્લાહુ અલયહિ વ સલ્લમનું પોતાની અંગત જરૂરતો (ભોજન અને શયન) માટે તશરીફ લઈ જવું જાહેર છે અને આપ એ વાતના માટે અલ્લાહના તરફથી આજ્ઞાંકિત હતા. આપ પોતાના ઘરમાં તશરીફ લાવતા ત્યારે ઘરની અંદર રહેવાના સમયને ત્રણ ભાગમાં ફાળવતા હતા :

- (૧) એક ભાગ અલ્લાહ તઆલાની ઈબાદતના માટે.
- (૨) એક ભાગ પોતાના ઘરવાળાઓના કૌટુંબિક હકો અદા કરવાના માટે (જેમાં તેઓની સાથે હસવું-બોલવું સામેલ હતું.)
- (૩) એક ભાગ પોતાના નફસની રાહતના માટે.

તે પછી પોતાના ભાગને પોતાના બીજા લોકોની વચ્ચે ફાળવી દેતા (અર્થાત એમાંથી પણ ઘણો સમય ઉમ્મતના કામમાં વાપરતા) અને સમયના એ ભાગને ખાસ લોકોની મારફતે આમ લોકોના કામોમાં લગાવી દેતા. (અર્થાત એ ભાગમાં આમ લોકો તો આવી શકતા ન હતા, પરંતુ ખાસ લોકો હાજર રહેતા અને દીનની વાતો સાંભળીને આમ લોકોને પહોંચાડતા. આ રીતે આમ લોકો પણ એ ફાયદામાં શરીક થઈ જતા)

લોકોથી કોઈ ચીજ છુપાવતા ન હતા, ન તો દીનના અહકામને અને ન જ દુનિયાની સાધન-સામગ્રીને, બલકે હરેક પ્રકારનો નફો વિના વિલંબે પહોંચાડતા હતા. સમયના આ ભાગમાં આપની રીત એ હતી કે અહલે ફઝલ (અર્થાત અહલે ઈલ્મ અને અમલ)ને આ બાબતમાં બીજાઓ પર અજ્ઞતા આપતા કે તેઓને હાજર થવાની પરવાનગી આપતા અને તે વખતને તે લોકો પર તેઓની દીની ફઝીલતના પ્રમાણે ફાળવતા. તેઓમાંથી કોઈને એક જરૂરત હતી, કોઈને બે જરૂરતો હતી, કોઈને વધારે જરૂરતો હતી તો તેઓની હાજતમાં મશગૂલ થતા અને તેઓને એવા કામોમાં લગાવતા જેમાં તેઓની અને બાકીની ઉમ્મતની ઈસ્લાહ (સુધારણા) હોય.

તે કામો એ હતા કે :

લોકો આપથી પૂછતાં અને આપ તેનો યોગ્ય જવાબ આપતા તેમજ

આપ એ ફરમાવ્યા કરતા કે, જેઓ તમારામાંથી હાજર છે તેઓ ગેરહાજર લોકોને પણ જણાવી દે અને એ પણ ફરમાવતા કે, જે શખ્સ પોતાની હાજત મારા સુધી કોઈ કારણે જેવાં કે પરદો, કમજોરી, દૂરત્વ વગેરેના સબબે પહોંચાડી ન શકે તો તમે લોકો તેની હાજત મારા સુધી પહોંચાડ્યા કરો, કારણ કે જે શખ્સ એવા શખ્સની હાજત કોઈ અધિકારી વ્યક્તિની સમક્ષ પહોંચાડી દે તો અલ્લાહ તઆલા ક્રિયામતના દિવસે તેને પુલ સિરાત પર સાબિતકદમ રાખશે.

હુઝૂર સલ્લલ્લાહુ અલયહિ વ સલ્લમની ખિદમતમાં એ જ વાતોનો ઝિક્ર (ઉલ્લેખ) થતો હતો અને એનાથી ખિલાફ બીજી વાતને કબૂલ ફરમાવતા ન હતા (મતલબ એ છે કે, લોકોની હાજતો અને ફાયદાઓ સિવાય બીજી નકામી અને વ્યર્થ વાતોને સાંભળતા પણ ન હતા.)

લોકો આપની પાસે તાલિબ થઈને આવતા અને કંઈને કંઈ ખાયને વાપસ જતાં (અર્થાત આપ ઈલમી નફો આપવા ઉપરાંત કંઈને કંઈ ખવરાવતા હતા) અને હાદી યાને ફકીહ થઈને આપની પાસેથી બહાર નીકળતા.

[‘નશ્રુતીબ’]

## ખાનગી સમય

૧

નબીએ કરીમ સલ્લલ્લાહુ અલયહિ વ સલ્લમ અચાનક ઘરમાં ક્યારેય તશરીફ લાવતા ન હતા કે ઘરવાળાઓને પરેશાન કરી દે, બલકે એવી રીતે તશરીફ લાવતા કે ઘરવાળાઓને પહેલાંથી આપના આવવાની ખબર હોય. તે પછી આપ સલામ કરતા. જ્યારે આપ અંદર તશરીફ લાવતા ત્યારે કંઈને કંઈ પૂછપરછ કરતા હતા. ઘણી વખત પૂછતાં કે, ‘શું કંઈ ખાવાનું છે?’ અને ઘણી વખત ખામોશ રહેતા અહીં સુધી કે જે કંઈ હાજર હોય તે પેશ કરી દેવામાં આવતું.

નકલ થયેલું છે કે આપ ઘરમાં તશરીફ લાવતા ત્યારે આ દુઆ પઢતા :-

‘અલ્હમદુલિલ્લાહિલ્લાહી કફાની વ આવાની વલ્હમદુલિલ્લાહિલ્લાહી  
અત્લામની વ સકાની વલ્હમદુલિલ્લાહિલ્લાહી મળ્લ અલચ્ચ  
અસ્અલુ-ક અન તુશુરની મિનન્નાર.’

તમામ તા’રીફો અલ્લાહ તઆલાના માટે છે જેણે મારી (તમામ જરૂરતોની) કિફાયત ફરમાવી અને મને ઠેકાણું આપ્યું અને તમામ તા’રીફો અલ્લાહ તઆલાના માટે છે જેણે મને ખવરાવ્યું અને પીવરાવ્યું અને તમામ તારીફો અલ્લાહ તઆલાના માટે છે જેણે મારા પર અહેસાન ફરમાવ્યો. (હે અલ્લાહ !) હું આપથી દરખાસ્ત કરું છું કે આપ મને દોઝખના (અઝાબ)થી બચાવી લો.

ઉપરાંત સાબિત છે કે આપે હઝરત અનસ (રદિ.) થી ફરમાવ્યું, ‘જ્યારે તમે ઘરવાળાઓની પાસે જાઓ ત્યારે તેઓને સલામ કરો, એ તમારા અને તમારા ઘરવાળાઓના માટે બરકતનું કારણ બનશે’.

['ઝાદુલ્મઆદ', 'શમાઈલે તિરમિઝી']

૨

હઝરત અસ્વદ (રદિયલ્લાહુ અન્હુ) થી રિવાયત છે કે,

મેં હઝરત આયશા (રદિયલ્લાહુ અન્હા) થી પૂછ્યું કે,

‘રસૂલુલ્લાહ સલ્લલ્લાહુ અલયહિ વ સલ્લમ પોતાના ઘરવાળાઓ વચ્ચે આવીને શું શું કરતા હતા ?’

તેમણે ફરમાવ્યું કે,

‘પોતાના ઘરવાળાઓની ખિદમત અર્થાત ઘરેલું જીવનમાં ભાગ લેતા હતા. શેઠ અને વિશિષ્ટ વ્યક્તિ બનીને રહેતા ન હતા, બલકે ઘરના કામો પસ કરી લેતા હતા, જેવાં કે બકરીનું દૂધ દોહી લેવું, પોતાના મુબારક પગરખાં સીવી લેવા. (એમાં બીજા આમાલ અને અન્ય મા’મૂલાત

તથા મશાગિલ (પ્રવૃત્તિઓ)નો ઈનકાર નથી.)

['મુસ્નદે અહમદ']

૩

હુજૂર સલ્વલ્લાહુ અલયહિ વ સલ્વમ પોતાના ઘરવાળાઓ અને ખાદિમોની સાથે ઘણાં જ ખૂશ અખ્લાકીનો વર્તાવ કરતા હતા અને કદી કોઈને શિક્ષા કે સખ્તીથી પેશ આવતા ન હતા.

હુજૂર સલ્વલ્લાહુ અલયહિ વ સલ્વમ ઘરવાળાઓના માટે એની ઘણી કાળજી રાખતા હતા કે કોઈને પણ કોઈ પણ પ્રકારનું મનદુઃખ ન થાય.

૪

જ્યારે હુજૂર સલ્વલ્લાહુ અલયહિ વ સલ્વમ પુનિત પત્નીઓની પાસે હોતા ત્યારે ઘણી નરમી અને આદર-સત્કાર કરતા. તેમજ ખૂબ જ સારી રીતે હસતા-બોલતા.

['ઈબ્ને અસાકિર']

૫

આં હઝરત સલ્વલ્લાહુ અલયહિ વ સલ્વમ જ્યારે ઘરમાં હોય ત્યારે જાનગી કામોમાં વ્યસ્ત રહેતા. ખાલી અને બેકાર કદાપિ બેસતા નહી. મામૂલી મામૂલી કામો પણ પોતે કરી લેતા હતા જેવાં કે : ઘરની સફાઈ, પશુઓને ચારો આપવો, ઊંટ અને બકરીની વ્યવસ્થા કરવી અને બકરીનું દૂધ પણ પોતે જ કાઢી લેતા હતા.

ખાદિમની સાથે મળીને કામ કર્યા કરતા. આટો ગુંદાવી લેતા. બજારમાં પોતે સામાન ખરીદવા જતા અને કપડામાં બાંધીને લાવતા. પોતાના જોડા પોતે જ સીવી લેતા. પોતાના કપડામાં પોતે થીંગડાં લગાવી લેતા વગેરે વગેરે.

['મદુલ્લાહ', 'મદારિજુબુબ્બહ']

## સૂવા અને જાગવાની પદ્ધતિ

આપ રાતની શરૂઆતમાં સૂઈ જતા અને અડધી રાતની શરૂઆતમાં જાગી જતા. ઊઠીને મિસ્વાક કરતા અને વુઝૂ કરીને અલ્લાહ તઆલાએ મુકદ્દર કરેલ નમાઝ પઢતા. જાણે બદનના તમામ અંગો અને તમામ શક્તિઓને ઊંઘ અને આરામમાંથી હિસ્સો મળી જતો.

આપ જરૂરત કરતાં વધારે સૂતા ન હતા અને જરૂરત કરતાં વધારે જાગતા પણ ન હતા. જ્યારે જરૂરત જણાતી ત્યારે આપ જમણી તરફ અલ્લાહનો ઝિક્ર કરતાં કરતાં આરામ ફરમાવતા અહીં સુધી કે આપની આંખો ઊંઘથી ઘેરાઈ જતી. ત્યારે આપનું પેટ અર્ધભૂખ્યું રહેતું. ન આપ જમીનની સપાટી પર સૂઈ જતા અને ન જમીનથી બિછાનું ઊંચું હોતું, બલકે આપનો બિસ્તરો ચામડાનો હતો. જેમાં ખજૂરની છાલ ભરેલી હતી. આપ તકિયા પર ટેકો લગાવતા અને ક્યારેક ગાલની નીચે હાથ રાખી લેતા અને સૌથી બેહતર નીંદ (ઊંઘ) જમણી બાજુની છે.

['ખાદુલ્લાહ']

હુઝૂરે અકરમ સલ્લલ્લાહુ અલયહિ વ સલ્લમની ઊંઘ સમતોલ હતી. જરૂરતના કરતાં વધારે આપ ઊંઘતા ન હતા અને જરૂરતના કરતાં વધારે જાગતા ન હતા અર્થાત હુઝૂરે અકરમ સલ્લલ્લાહુ અલયહિ વ સલ્લમ ઊંઘતા પણ હતા અને કિયામ પણ ફરમાવતા હતા જેમકે નવાફિલ અને ઈબાદતોમાં હુઝૂર સલ્લલ્લાહુ અલયહિ વ સલ્લમની આદતે કરીમા હતી. ક્યારેક રાતે સૂઈ જતા પછી ઊઠીને નમાઝ પઢતા અને ફરી પાછાં સૂઈ જતા. એ પ્રમાણે કેટલીક વખત સૂતા અને ઊઠતા હતા. આ પ્રકારે એ વાત દુરુસ્ત છે કે જે ઊંઘમાં જોવા ચાહતો તે પણ જોઈ લેતો અને જે જાગતાં જોવા ચાહતો તે પણ જોઈ લેતો.

['ખાદુલ્લાહ', 'મદારિજુન્નુબુલ્લહ']

## આરામનો બિસ્તરો

હઝરત ઈમામ બાકિર (રહમતુલ્લાહિ અલયહ) ફરમાવે છે કે,  
હઝરત આયશા (રદિયલ્લાહુ અન્હા)થી કોઈએ પૂછ્યું કે,  
‘આપને ત્યાં હુજૂર સલ્વલ્લાહુ અલયહિ વ સલ્વમનો  
બિસ્તરો કેવો હતો ?’

તેમણે ફરમાવ્યું કે,  
‘ચામડાનો હતો, જેમાં ખજૂરના ઝાડની છાલ ભરેલી હતી.’

હઝરત હફસા (રદિયલ્લાહુ અન્હા)થી કોઈએ પૂછ્યું કે,  
‘આપના ઘરમાં આપ (સલ.)નો બિસ્તરો કેવો હતો ?’

તેમણે ફરમાવ્યું કે,  
‘એક ટાટ (કંતાન) હતું જેને બેવડ કરીને અમે હુજૂર  
સલ્વલ્લાહુ અલયહિ વ સલ્વમના નીચે પાથરી દેતા હતા. એક  
દિવસે મને વિચાર આવ્યો કે જો એને ચાર ગડી વાળીને પાથરવામાં  
આવે તો વધારે નરમ થઈ જશે. મેં એ જ પ્રમાણે પાથરી દીધું.  
હુજૂર સલ્વલ્લાહુ અલયહિ વ સલ્વમે સવારે પૂછ્યું કે, ‘મારા  
નીચે રાતે શી વસ્તુ પાથરી હતી ?’

મેં અરજ કરી કે,  
‘તે જ દરરોજનો બિસ્તરો હતો. રાતે તેને ચાર ગડી વાળી  
દીધી હતી કે જેથી વધારે નરમ થઈ જાય.’

હુજૂરે અકરમ સલ્વલ્લાહુ અલયહિ વ સલ્વમે ફરમાવ્યું કે,  
‘એને અગાઉની સ્થિતિમાં જ રહેવા દો. એની નરમાશ  
મને તહજજુદમાં અડચણ બની.’

['શમાઈલે તિરમિઝી']

અકસર હદીસોમાં વારિદ છે કે,  
બિસ્તરો ક્યારેક ટાટ (કંતાન)નો હતો, કદિ માત્ર ચટાઈ હતી.

પુષ્કળ હદીસોમાં આ મઝમૂન છે કે સહાબએ કિરામ (રદિ.) જ્યારે નરમ બિસ્તરો બનાવવાની દરખાસ્ત કરતા ત્યારે હુજૂરે અકદસ સલ્વલ્લાહુ અલયહિ વ સલ્વમ આ ઈશાદિ ફરમાવ્યા કરતા હતા કે,

‘મને દુન્યવી રાહત અને આરામથી શું કામ? મારી મિસાલ તો તે રાહદારીના જેવી છે જે ચાલતા ચાલતા રસ્તામાં થોડો આરામ કરવાના માટે કોઈ ઝાડની છાયામાં બેસી ગયો હોય અને થોડો સમય બેસીને આગળ ચાલી નીકળ્યો હોય.’

[‘ખસાઈલે નબવી’]

હઝરત આયશા (રદિયલ્લાહુ અન્હા)થી રિવાયત છે કે,

એક વખતે એક અનસારી ઓરતે હુજૂર સલ્વલ્લાહુ અલયહિ વ સલ્વમનો બિસ્તરો જોયો કે અબા (લાંબુ પહેરણ) પાથરી રાખ્યું છે. તે ઓરતે એક બિસ્તરો જેમાં ઊંચ ભરેલું હતું, તૈયાર કરીને હુજૂર સલ્વલ્લાહુ અલયહિ વ સલ્વમના માટે મારી પાસે મોકલી આપ્યો. હુજૂરે અકરમ સલ્વલ્લાહુ અલયહિ વ સલ્વમ તશરીફ લાવ્યા ત્યારે બિસ્તરો મૂકેલો જોઈને પૂછ્યું કે, આ શું છે ?

મેં અરજ કરી કે,

‘ફલાણી અનસારી ઓરતે હુજૂર સલ્વલ્લાહુ અલયહિ વ સલ્વમના માટે બનાવીને મોકલ્યો છે.’

હુજૂર સલ્વલ્લાહુ અલયહિ વ સલ્વમે ઈશાદિ ફરમાવ્યો કે,

‘એને પરત કરી દો.’

મને એ (બિસ્તરો) સારો લાગતો હતો એટલે દિલ ચાહતું ન હતું કે પરત કરી દઉં, પરંતુ હુજૂર સલ્વલ્લાહુ અલયહિ વ સલ્વમે આગ્રહ કર્યો અને ઈશાદિ ફરમાવ્યો કે,

‘જો હું ચાહું તો હક તઆલા શાનુહૂ મારા માટે સોના અને ચાદીના પહાડ ચાલતા કરી દે.’

આ ઈશાદિ પછી મેં તે બિસ્તરો વાપસ કરી દીધો.

હઝરત અબ્દુલ્લાહ બિન મસ્જિદ (રદિ.) ફરમાવે છે કે,

‘હું એક વખતે હુઝૂર સલ્વલ્લાહુ અલયહિ વ સલ્વમની ખિદમતમાં હાજર થયો. આપ એક ચટાઈ પર આરામ ફરમાવી રહ્યા હતા જેની નિશાનીઓ હુઝૂરે અકદસ સલ્વલ્લાહુ અલયહિ વ સલ્વમના મુબારક બદન પર સ્પષ્ટ દેખાતી હતી. હું આ જોઈને રડવા લાગ્યો.’

હુઝૂર સલ્વલ્લાહુ અલયહિ વ સલ્વમે ફરમાવ્યું કે,  
‘શી બાબત છે ? કેમ રડો છો ?’

મેં અરજ કરી કે,

‘યા રસૂલલ્લાહ સલ્વલ્લાહુ અલયહિ વ સલ્વમ !

આ કયસર અને કિસ્સા (રૂમ અને ઈરાનના બાદશાહો) તો રેશમ અને મખમલના ગાદલાં ઉપર સૂએ અને આપ આ ચટાઈ પર !

હુઝૂર સલ્વલ્લાહુ અલયહિ વ સલ્વમે ફરમાવ્યું કે,

‘રડવાની વાત નથી. તેમના માટે દુનિયા અને આપણા માટે આખિરત છે.’

[‘ખસાઈલે નબવી’]

હઝરત આયશા (રદિયલ્લાહુ અન્હા)થી રિવાયત છે કે,

‘રસૂલુલ્લાહ સલ્વલ્લાહુ અલયહિ વ સલ્વમ એક નાની સરખી ચટાઈના ઉપર નમાઝ પઢયા કરતા હતા.’

[‘ઈબ્ને સઅદ’]

## આરામની રીત

હઝરત બરાઅ (રદિયલ્લાહુ અન્હુ) ફરમાવે છે કે,

‘હુઝૂરે અકદસ સલ્વલ્લાહુ અલયહિ વ સલ્વમ જ્યારે આરામ ફરમાવતા ત્યારે પોતાનો જમણો હાથ ગાલની નીચે રાખતા અને આ દુઆ પઢતા :—

‘રહિમ કિની અઝાબ-ક યવ-મ તબઅસુ ઈબાદ-ક’



**ભાવાર્થ :**

હે પરવરદિગાર ! તું મને પોતાના અઝાબથી બચાવજો, જે દિવસે તું પોતાના બંદાઓને ઉઠાવે.

[‘શમાઈલે તિરમિઝી’]

હઝરત હુઝયફહ (રદિયલ્લાહુ અન્હુ) ફરમાવે છે કે,  
‘રસૂલુલ્લાહ સલ્લલ્લાહુ અલયહિ વ સલ્લમ જ્યારે  
બિસ્તરા પર તશરીફ લઈ જતા ત્યારે આ દુઆ પઢતા :-

‘અલ્લાહુમ્મ બિઈસ્મિ-ક અમૂતુ વ અહ્લા.’

**ભાવાર્થ :**

હે અલ્લાહ ! હું તારું નામ લઈને મરું છું અને જીવું છું.

[‘શમાઈલે તિરમિઝી’]

અને જ્યારે જાગતા ત્યારે આ દુઆ પઢતા :-

‘અલ્હમ્દુલિલ્લાહિલ્લઝી અહ્લાના બઅદમા અમા-ત-ના વ ઈલયહિન્નુશૂર’

**ભાવાર્થ :**

બધી તા’રીફ અલ્લાહના જ માટે છે જેણે અમને મરવા પછી જિંદગી આપી અને અમારે તેના જ તરફ ઉઠીને જવાનું છે.

[‘ખસાઈલે નબવી’]

હઝરત આયશા સિદ્દીકા (રદિયલ્લાહુ અન્હા) ફરમાવે છે કે,  
‘હુઝૂરે અકદસ સલ્લલ્લાહુ અલયહિ વ સલ્લમ દરેક રાતે  
જ્યારે બિસ્તરા પર સૂતા ત્યારે બંને હાથોને દુઆ માંગવાની  
જેમ ભેગા કરીને સૂરએ ઈબ્લાસ❶ તથા મુઅવ્વઝતૈન❷ પઢીને  
તેના પર દમ ફરમાવતા અને તે પછી તમામ બદન પર માથાથી  
પગ સુધી જ્યાં જ્યાં હાથ જતો ત્યાં ફેરવી લેતા હતા. ત્રણ વખત

❶ ‘ફલ્હુવલ્લાહ’ની સૂરત

❷ ‘ફલ આઝિઝુ બિરબ્બિલ ફલક’ અને ‘ફલ અઝિઝુ બિરબ્બિન્નાસ’ની સૂરતો

એ જ પ્રમાણે કરતા હતા. માથાથી શરૂઆત કરતા અને પછી મુખ અને બદનના આગલા હિસ્સા પર અને તે પછી બાકી બદન પર (હાથ ફેરવતા).’

['શમાઈલે તિરમિગી']

નબીએ કરીમ સલ્વલ્લાહુ અલયહિ વ સલ્વમથી સૂતી વખતે વિવિધ હુઆઓ પઢવી પણ સાબિત છે અને કલામુલ્લાહની વિવિધ સૂરતો પઢવી પણ સાબિત છે.

એક હદીસમાં હુજૂર સલ્વલ્લાહુ અલયહિ વ સલ્વમનો આ ઈશાદ પણ નકલ થયેલો છે કે,

‘જે શખ્સ કુઆન શરીફની કોઈ સૂરહ સૂતી વખતે પઢે, અલ્લાહની તરફથી એક ફરિશ્તો તેની રક્ષા માટે મુકર્રર થઈ જાય છે જે જાગવા સુધી તેની રક્ષા કરે છે.’

ઉપર વર્ણવેલી ત્રણ સૂરતોનું પઢવું ખુદ હુજૂર સલ્વલ્લાહુ અલયહિ વ સલ્વમથી સાબિત છે.

ઉપરાંત ‘મુસબ્બિહાત’ અર્થાત તે સૂરતોનું પઢવું જેમાં : ‘સબ્બિહ’, ‘યુસબ્બિહ’, ‘સુબ્હાન’ થી શરૂઆત થાય છે (તેનું પઢવું પણ) વારિદ થયેલું છે.

ઉપરાંત ‘અલિફ લામ મીમ સિજદહ’ અને ‘તબારકલ્લી’નું હમેશાં પઢવું વારિદ છે.

ઉપરાંત ‘આયતુલ કુર્સી’ અને ‘સૂરએ બકરહ’ની છેવટની બે આયતોને પઢવું પણ વારિદ (થયેલું) છે.

['ફત્હુલબારી', 'ખસાઈલે નબવી']

હઝરત અનસ (રદિયલ્લાહુ અન્હુ) ફરમાવે છે કે,

‘હુજૂરે અકદસ સલ્વલ્લાહુ અલયહિ વ સલ્વમ જ્યારે પોતાના બિસ્તરા પર તશરીફ લઈ જતા ત્યારે આ હુઆ પઢતા :—

‘અલ્હમ્દુલિલાહિલ્લાહી અત્તમના વ સકાના વ કફાના વ  
આવના ફકમ મિમ્મલ લા કાફિ-ય લહૂ વ લા મૂ’વિ-ય.’

[‘શમાઈલે તિરમિઝી’]

ભાવાર્થ :

તમામ તા’રીફો અલ્લાહના માટે છે જેણે અમને ખવરાવ્યું અને  
અમારી (તમામ જરૂરતોને) પૂરી કરી અને અમને રહેઠાણ આપ્યું.  
કેટલાયે એવા લોકો છે જેમનો ન કોઈ કફાલત (સહાય) કરનારો છે  
અને ન કોઈ તેમને રહેઠાણ આપનારો છે.

## બીજા મઅમૂલાત

આં હઝરત સલ્વલ્લાહુ અલયહિ વ સલ્લમ ખજૂરની છાલ ભરેલા  
ચામડાંના ગાદલાં પર, ચટાઈ પર, ગુણપાટ પર, ક્યારેક વાનની વણેલી  
ચારપાઈ (ખાટલા) પર કે ચામડાં પર, જમીન પર આરામ ફરમાવ્યા  
કરતા હતા. ઘરમાં ક્યારેક આરામના માટે તકિયો લગાવીને બેસી જતા.

[‘ઝાહુલખાદ’]

જે ટાટ ઉપર હુજૂર સલ્વલ્લાહુ અલયહિ વ સલ્લમ આરામ  
ફરમાવતા તેને માત્ર બેવડ કરીને બીછાવવાનો હુકમ આપતા. સૂતી  
વખતે આં હઝરત સલ્વલ્લાહુ અલયહિ વ સલ્લમના શ્વાસનો અવાજ  
સંભળાતો હતો.

આપ ક્યારેક ચતા સૂતા હતા અને પગ ઉપર પગ મૂકીને આરામ  
ફરમાવતા, પરંતુ એવી રીતે કે સતર ખૂલતું નહિ. જો સતર ખૂલવાનો  
સંભવ લાગે તો એવી રીતે સૂવાની હુજૂરે અકદસ સલ્વલ્લાહુ અલયહિ વ  
સલ્લમે મનાઈ ફરમાવી છે.

[‘ઝાહુલખાદ’]

ઈશાથી પહેલાં આં હઝરત સલ્વલ્લાહુ અલયહિ વ સલ્લમ કદી  
સૂતા ન હતા.

આપ રાત્રે એવા ઘરમાં આરામ ફરમાવતા ન હતા કે જેમાં દીવો સળગાવવામાં આવ્યો ન હોય.

['ઝાદુલ્લાહ']

જો હુઝૂરે અકદસ સલ્વલ્લાહુ અલયહિ વ સલ્વમ જનાબતની હાલતમાં આરામ ફરમાવવાનો ઈરાદો કરતા તો પ્રથમ નાપાક જગાને ધોઈ લેતા અને પછી વુઝૂ કરીને સૂઈ જતા.

['ઝાદુલ્લાહ']

આં હઝરત સલ્વલ્લાહુ અલયહિ વ સલ્વમની સામાન્ય રીતે પ્રથમ વુઝૂ કરીને પછી સૂવાની આદત હતી.

જો રાતના કોઈ હિસ્સામાં જાગી જતાં તો હાજતથી પરવારીને માત્ર ચહેરો અને હાથ ધોઈને સૂઈ જતા.

['ઝાદુલ્લાહ']

સુવાશી પહેલાં બીજા કપડાંની તેહબંદ (લૂંચી) બાંધતા અને કુતો ઉતારીને ટાંગી દેતા અને પછી આરામ ફરમાવવા પહેલા બિસ્તરાને કપડાથી ઝાટકતા હતા.

['ઝાદુલ્લાહ']

રાતે હુઝૂરે અકરમ સલ્વલ્લાહુ અલયહિ વ સલ્વમ આરામ ફરમાવતા તો ચારપાઈ (ખાટલા)ની નીચે એક લાકડાની હાજતી રાખી મૂકતા.....' (અંત સુધી)

આપના માથા આગળ એક સુરમાદાની મૂકેલી રહેતી. દરેક રાતે સૂતી વખતે સુરમો લગાવતા.

આં હઝરત સલ્વલ્લાહુ અલયહિ વ સલ્વમ કાળા રંગની સુરમાદાની રાખતા હતા.

આં હઝરત સલ્વલ્લાહુ અલયહિ વ સલ્વમ સુરમો લગાવતા ત્યારે દરેક આંખમાં ત્રણ-ત્રણ વખત સળી લગાવતા અને ક્યારેક દરેક આંખમાં બે-બે વખત અને છેલ્લી એક સળી બંને આંખોમાં લગાવી લેતા.

['ઈબને સઅદ']

આં હઝરત સલ્લલ્લાહુ અલયહિ વ સલ્લમ સૂતી વખતે પોતાના ઘરવાળાઓથી કંઈક અહીં-તહીંની વાતો કર્યા કરતા. ક્યારેક ઘરના વિષે અને ક્યારેક આમ મુસલમાનોના મુઆમલાતના વિષે.

['નશુતીબ']

## સરસામાન

આપની પાસે બખ્તર, કમાનો, તીર, ભાલા, ઢાલ પણ હતા. આપની પાસે ત્રણ જુબ્બહ (ઝબ્બા) હતા જેનો જિહાદના મોકા પર ઉપયોગ કરતા હતા.

આપની પાસે એક અસા (ટેકણ લાકડી) હતી. તેને લઈને આપ ચાલતા હતા. તેના ટેકાથી સવારી ઉપર બેસતા હતા અને તેને પોતાના બ્રિટ પર લટકાવી દેતા હતા.

આપની પાસે એક લાકડાનો પ્યાલો હતો જેમાં કુંદા લાગેલા હતા અને એક કાચનો પ્યાલો પણ હતો.

એક એવો પ્યાલો પણ હતો જે રાત્રે આપના ખાટલાની નીચે મૂકી રાખવામાં આવતો હતો.....' (અંત સુધી)

આપની પાસે એક (પાણી ભરવાની નાની) મશક હતી અને એક પથ્થરનું વાસણ હતું જેનાથી આપ વુઝૂ કરતા હતા. ઉપરાંત, કપડાં ધોવાનું વાસણ અને હાથ ધોવાનું એક મોટું વાસણ પણ હતું. તેલની એક શીશી હતી. એક ઘેલી હતી જેમાં આયનો અને કાંસકી રાખી મૂકવામાં આવતા હતા. આપની કાંસકી સાગૂનના લાકડામાંથી બનેલી હતી. એક સુરમાદાની હતી. રાતે સૂતી વખતે દરેક આંખમાં 'અસ્મદ' નામના સુરમાની ત્રણ સળી આંજતા હતા. ('અસ્મદ' ઉચ્ચ કલાનો સુરમો છે અને આપ સલ્લલ્લાહુ અલયહિ વ સલ્લમે તેની ઘણી તા'રીફ કરેલી છે તથા તે આંજવાની તાકીદ ફરમાવેલી છે.)

આપની પાસે એક આયનો પણ હતો. ઉપરાંત આપની ચેલીમાં બે કાતરો અને મિસ્વાક રહેતાં હતાં. એના ઉપરાંત આપની પાસે એક ઘણો મોટો પ્યાલો હતો જેના ચાર કુંદા હતા અને ચાર આદમી તેને ઉઠાવતા હતા અને મદ હતો. આપના ખાટલાના પાયા સાગૂનના લાકડાના બનેલાં હતા. આપની પાસે એક કંડો (કંઠોરો) પણ હતો.

આપનો બિસ્તરો ચામડાનો હતો. તેમાં ખજૂરની છાલ ભરેલી હતી.

આ કુલ સામાન રિસાલત મઆબ સલ્વલ્લાહુ અલયહિ વ સલ્વમનો હતો. જે જુદી જુદી હદીસોમાં રિવાયત થયેલો છે.

[‘ઝાદુલઆદ’]

## વારસો

ઉમ્મુલ મુઅમિનીન હઝરત આયશા સિદીકહ (રદિ.) ફરમાવે છે કે,  
‘રસૂલુલ્લાહ સલ્વલ્લાહુ અલયહિ વ સલ્વમના વારસામાં ન દીનાર હતા ન દિર્હમ, ન બકરી હતી ન ઊંટ.’

ઉમર બિન હારિસ (રદિયલ્લાહુ અન્હુ)ની હદીસમાં છે કે,  
‘આપ (સલ્વલ્લાહુ અલયહિ વ સલ્વમે) પોતાના વારસામાં હથિયારો, એક ખચ્ચર અને થોડીક જમીન સિવાય કંઈ છોડ્યું ન હતું. તે પણ સદકો કરી દેવામાં આવ્યું.’

[‘કિતાબુશિફા’]

હઝરત અનસ (રદિયલ્લાહુ અન્હુ)થી રિવાયત છે કે,  
‘રસૂલુલ્લાહ સલ્વલ્લાહુ અલયહિ વ સલ્વમે એક જૂના કજ્રવહ (ઊંટના કાઠડા) પર હજ કરી, તેના ઉપર જે બિનની ચાદર હતી તે ચાર દિર્હમ કરતાં વધારે (કિંમત)ની ન હતી.’

એ હાલતમાં આપે આ દુઆ માંગી :-

‘હે અલ્લાહ ! એને ખાલિસ (વિશુદ્ધ) હજ બનાવ, જેમાં દંભ અને દેખાડો ન હોય !’

જો કે આપે એ હજ ત્યારે કરી હતી જ્યારે આપના માટે ઘરતીના ખજાનાઓ ખોલી દેવામાં આવ્યા હતા અને એ હજમાં ૧૦૦ (એક સો) ઊંટ હદી (કુર્બાની)ના માટે સાથે લઈ ગયા હતા.

[‘કિતાબુશિફા’]

## પુનિત પત્નીઓ સાથે સદ્વર્તન

હુઝૂર નબીએ કરીમ સલ્વલ્લાહુ અલયહિ વ સલ્લમના જાહેર જીવન અને ખાનગી જીવનને પરિપૂર્ણ કરવા માટે અલ્લાહ જલ્લ શાનુહુએ ખાસ ખાસ માધ્યમો અને સબબો પેદા કર્યા હતા. આપની સામે એવી બે જમાઅતો હાજર હતી જેમણે આ જરૂરી ફરજને એવી સુંદરતા અને કાળજીપૂર્વક પરિપૂર્ણ કરી કે સમસ્ત વિશ્વની સામે હુઝૂર નબીએ કરીમ સલ્વલ્લાહુ અલયહિ વ સલ્લમના જાહેરી અને ખાનગી જીવનની એક સંપૂર્ણ તસવીર રુશ્દો હિદાયતના માટે, બોધ અને પ્રબોધના કાજે હાજર છે.

પહેલી જમાઅત સહાબએ કિરામ (રદિ.)ની હતી અને બીજી જમાઅત ઉમ્મહાતુલ મુઅમિનીન (રદિ.)ની હતી. તેમણે આદિથી અંત સુધી હુઝૂર સલ્વલ્લાહુ અલયહિ વ સલ્લમના ખાનગી જીવનના તમામ હાવાત, મઅમૂલાત અને મુઆમલાત બિલા તકલ્લુફ, બનાવટ કે સંકોચ વગર ઉમ્મતની સામે રજૂ કરી દીધાં છે કે જેથી હુઝૂર સલ્વલ્લાહુ અલયહિ વ સલ્લમની મુબારક જિંદગીનો આ રોશન વિભાગ પણ માનવીય સંસ્કારિતા પ્રાપ્ત કરવા માટે જાહેર થઈ જાય.

## પતિ-પત્નીના સંબંધો અને મઅમૂલાત

આપ સલ્વલ્લાહુ અલયહિ વ સલ્લમ પુનિત પત્નીઓના અધિકારોમાં સંપૂર્ણ સમાનતા અને ન્યાયની કાળજી રાખતા હતા, તેમાં

કોઈ પ્રકારનો ભેદભાવ કરતા ન હતા. મુહબ્બત વિશે આપ સલ્વલ્લાહુ અલયહિ વ સલ્વમ ફરમાવ્યા કરતા હતા કે,

‘હે અલ્લાહ ! જેના પર મારો કાબૂ છે તેની વહેંચણી તો મેં સરખા પ્રમાણમાં કરી દીધી, પરંતુ જે વાત મારા બસની નથી તેના પર મારી મલામત કરીશ નહિ.’

(ઈજ્તિયારી ચીઝથી મુરાદ મુઆમલાત અને કૌટુંબિક જીવન છે તથા ગૈર ઈજ્તિયારી વાતથી મુરાદ મુહબ્બત અને પ્રાકૃતિક આકર્ષણ છે.)

નબીએ કરીમ સલ્વલ્લાહુ અલયહિ વ સલ્વમે તલાક પણ આપી, પરંતુ ફરીથી રુજૂઅ ફરમાવી દીધું.

એક મહિના સુધી પુનિત પત્નીથી ઈલા પણ કર્યો હતો. (ઈલાનો અર્થ એ છે કે કેટલીક મુદત સુધી તલાક આપ્યા વગર અલગ રહેવું.)

પુનિત પત્નીઓ સાથેના આપ સલ્વલ્લાહુ અલયહિ વ સલ્વમના સંબંધો અને સદ્વર્તનો સંસ્કારિકતાના ઉચ્ચતમ નમૂનાઓ હતા.

હઝરત આયશા (રદિ.)ના ઝાનૂ (ઘૂંટણ)થી ટેકો પણ લગાવી લેતા અને એ જ હાલતમાં કુર્આનની તિલાવત પણ કરતા.

ક્યારેક એવું પણ બનતું કે તેઓના (માસિકના) દિવસો (હૈઝમાં) હોય છતાં આપ તેમની તરફ ઈસ્તિફાત ફરમાવતા, પ્રેમદ્રષ્ટિ કરતા અને એવું પણ બનતું કે રોઝહની હાલતમાં તકબીલ (ચુંબન) કરતા.

આ સર્વ આપનો પોતાની પુનિત પત્નીઓ સાથેના સદ્વર્તન અને લુત્ફો કરમનો, પ્રેમભાવનો નતીજો હતો.

જ્યારે આપ સફરનો ઈરાદો કરતા ત્યારે પુનિત પત્નીઓના નામની ચિઠીઓ (કુર્ફ) નાખતા. જેના નામની ચિઠી નીકળતી તે (પત્ની આપ) સાથે (સફરમાં) જતી. એ પછી કોઈના માટે કોઈ (ફરિયાદનું) કારણ ન રહેતું. જમ્હૂરનો પણ આ જ મસ્લક છે.

નબીએ કરીમ સલ્વલ્લાહુ અલયહિ વ સલ્વમ ફરમાવ્યા કરતા કે, ‘તમારામાં સૌથી બેહતર તે છે જે પોતાના ઘરવાળાઓની સાથે સૌથી બેહતર વર્તન કરતો હોય અને હું મારા ઘરવાળાઓની સાથે તમારા



બધાંના કરતાં બેહતર વર્તન કરું છું.’

અસરની નમાઝ બાદ તમામ પુનિત પત્નીઓના ઘરોમાં દર રોજ તશરીફ લઈ જતા. તેઓની પાસે બેસતા, તેઓના હાલાત પૂછતા, રાતે જ્યાં વારી હોય ત્યાં તશરીફ લઈ જતા. રાત ત્યાં જ વિતાવતા.

હઝરત આયશા (રદિયલ્લાહુ અન્હા) ફરમાવે છે કે,

‘આપ વારીની એટલી પાબંદી ફરમાવતા કે ક્યારેય અમારામાંથી કોઈને ય કોઈના ઉપર અઞ્જતા આપતા ન હતા. અને એવું ભાગ્યે જ બનતું કે આપ દર રોજ બધી પુનિત પત્નીઓને ત્યાં તશરીફ લઈ ગયા ન હોય.’

એક વખતે હઝરત સફિય્યહ (રદિયલ્લાહુ અન્હા)એ હઝરત આયશા (રદિયલ્લાહુ અન્હા)થી કહ્યું કે,

‘જો તમે નબીએ કરીમ સલ્લલ્લાહુ અલયહિ વ સલ્લમને મારાથી રાજી કરી દો તો મારી વારી તમને આપી દઈશ.’

હઝરત આયશા (રદિ.)એ કહ્યું કે, ‘સારી વાત છે.’

હઝરત સફિય્યહ (રદિ.)ની વારીના દિવસે હઝરત આયશા (રદિ.) આપ સલ્લલ્લાહુ અલયહિ વ સલ્લમની પાસે હાજર થયાં.

આપે ફરમાવ્યું કે,

‘આયશા ! તમે કેવી રીતે આવી ગયાં ? પાછાં જાવ ! આજે તો સફિય્યહની વારી છે.’

તેમણે જવાબ આપ્યો કે,

‘અલ્લાહ તઆલાનો ફઝલ છે, જેને ચાહે છે તેને આપે છે.’

અને આખી વાત આપથી કહી દીધી. નબીએ કરીમ સલ્લલ્લાહુ અલયહિ વ સલ્લમ હઝરત સફિય્યહ (રદિ.)થી ખુશ થઈ ગયા.

નબીએ કરીમ સલ્લલ્લાહુ અલયહિ વ સલ્લમ રાતના પહેલા અને આખરી હિસ્સામાં પુનિત પત્નીઓની પાસે જતા હતા.

આપ ક્યારેક ગુસલ કરીને સૂતા અને ક્યારેક વુઝૂ કરીને સૂઈ જતા.

નબીએ કરીમ સલ્લલ્લાહુ અલયહિ વ સલ્લમ અનસારની

છોકરીઓને હઝરત આયશા (રદિ.)ની પાસે રમવા માટે બોલાવ્યા કરતા હતા અને જઈજ કામોમાં આપ પણ તેમની સાથે થઈ જતા.

જ્યારે હઝરત આયશા (રદિયલ્લાહુ અન્હા) પાણી પીતાં ત્યારે આપ તેમના હાથમાંથી પ્યાલો લઈને ત્યાં જ પોતાના પવિત્ર હોઠોને લગાવતા જ્યાંથી તેમણે પાણી પીધું હતું.

અને જ્યારે હઝરત આયશા (રદિયલ્લાહુ અન્હા) હાડકાં ઉપરથી ગોશ્ત ખાતાં ત્યારે આપ સલ્લલ્લાહુ અલયહિ વ સલ્લમ તે હાડકું જેના ઉપર ગોશ્ત હોય તે લઈને ત્યાં મોઢું લગાવતા જ્યાંથી હઝરત આયશા (રદિયલ્લાહુ અન્હા)એ ખાધું હતું.

એક વખતની વાત છે. હુઝૂર સલ્લલ્લાહુ અલયહિ વ સલ્લમે હઝરત આયશા (રદિયલ્લાહુ અન્હા) સાથે દોડવાની હરિકાઈ કરી. બંને એક-બીજા સાથે દોડવા લાગ્યાં. હઝરત આયશા (રદિયલ્લાહુ અન્હા) દોડવામાં આગળ નીકળી ગયાં.

તે પછી કેટલોક સમય વીત્યા બાદ બીજી વખત (બંને વચ્ચે) દોડવાની હરિકાઈ થઈ તો હઝરત આયશા (રદિયલ્લાહુ અન્હા)ના કરતાં હુઝૂર સલ્લલ્લાહુ અલયહિ વ સલ્લમ આગળ નીકળી ગયાં.

એનું કારણ એ હતું કે પહેલી વખતે હઝરત આયશા (રદિયલ્લાહુ અન્હા)ના શરીરનો બાંધો સામાન્ય હતો. બીજી વખતની હરિકાઈ વખતે શરીર ભારે ગઈ ગયું હતું.

હુઝૂર સલ્લલ્લાહુ અલયહિ વ સલ્લમે ફરમાવ્યું કે,

‘પહેલી વખતે તમે મારા કરતાં આગળ નીકળી ગયાં હતા તેનો બદલો આજે ચૂકતે થઈ ગયો.’

[‘મદારિજુબુબ્બહ’]

કેટલીક વખતે પુનિત પત્નીઓ અહીં તહીની કહાનીઓ કહેતી અથવા ભૂતકાળના બનાવો બયાન કરતી ત્યારે આપ બરાબર સાંભળતા રહેતા અને પોતે પણ ક્યારેક પોતાના ભૂતકાળના બનાવો સંભળાવતા.

સખ્યદહ હઝરત આયશા (રદિયલ્લાહુ અન્હા) ફરમાવે છે કે,

‘આપ સલ્લલ્લાહુ અલયહિ વ સલ્લમ અમારી સાથે એવી રીતે હંસતા, બોલતા અને બેસતા હતા કે માલૂમ જ પડતું ન હતું કે કોઈ મહાન નબી છે, પરંતુ જ્યારે કોઈ દીની વાત થતી કે નમાઝનો સમય આવી જતો ત્યારે એવું માલૂમ પડતું કે જાણે આપ તે આદમી જ નથી !’

ખાવા-પીવામાં પુનિત પત્નીઓને કોઈ રોક-ટોક ન હતી. જે ચાહે તે ખાતી, જે ચાહે તે પહેરતી. જો કે તંગીના કારણે સારું ખાવાનું મળતું ન હતું. અહલે બૈત (ઘરવાળાઓ)ના માટે સોના-ચાંદીના ઘરેણા પસંદ કરતા ન હતા. તે જમાનામાં હાથીદાંતના ઘરેણાનો રિવાજ હતો. આપ આ પ્રકારના ઘરેણા પહેરવાનો હુકમ આપતા.

બીવીઓનું પાક-સાફ રહેવું પસંદ કરમાવતા. બીવીઓને મહેણાં-ટોણાં મારતા ન હતા કે તેમની સાથે સખ્ત અને કડક લહેજમાં વાત-ચીત કરતા ન હતા. જો કોઈ વાત દિલને ન ગમતી તો ઈસ્તિફાત (કૃપાદષ્ટિ)માં કમી કરી દેતા.

હઝરત આયશા (રદિયલ્લાહુ અન્હા) કરમાવે છે કે,

‘જ્યારે હુઝૂર સલ્લલ્લાહુ અલયહિ વ સલ્લમ ઘરમાં તશરીફ લાવતા ત્યારે અત્યંત આનંદિત વદને મુસ્કુરાતા દાખલ થતા.’

[‘ઉત્પત્તે હસનહ’]

## કેટલાક બનાવો

બની સવાઅના એક શખ્સ રિવાયત કરે છે કે,

મેં હઝરત આયશા સિદ્દીકા (રદિયલ્લાહુ અન્હા)થી રસૂલે અકરમ સલ્લલ્લાહુ અલયહિ વ સલ્લમના અખ્લાક વિષે પૂછપરછ કરી.

તેમણે કરમાવ્યું કે,

‘કુર્આનમાં પઠતા નથી :’

‘ઈબ્ન-ક હાલા ખુલુકિન અઝીમ’

(અર્થાત કુર્આન સાક્ષી છે કે આપના અખ્લાક આ’લા દરજ્જાના હતા. આપના અખ્લાકનો આ જ નકશો કાઢી છે.)

રિવાયત કરનાર શખ્સ કહે છે કે,

‘એના વિષે મને કંઈક બયાન કરો.’

(અર્થાત કોઈ ખાસ બનાવ જેનાથી આ આયતની કંઈક તફસીર નમૂના રૂપે થઈ જાય.)

હઝરત આયશા (રદિયલ્લાહુ અન્હા) એ ફરમાવ્યું કે,

મેં એક વખતે આપ સલ્વલ્લાહુ અલયહિ વ સલ્વમના માટે કંઈક ખાવાનું તૈયાર કર્યું અને કંઈ ખાવાનું આપના માટે હઝરત હફસા (રદિયલ્લાહુ અન્હા) એ તૈયાર કર્યું. મેં મારી લોડીને કહ્યું કે, ‘જા ! (જેતી રહે) જો હઝરત હફસા ખાવાનું લાવે અને મારા ખાણાંથી પહેલાં દસ્તખ્વાન પર મૂકી દે તો ખાવાનું પાડી (ઢોળી) નાંખજો !’

જ્યારે તેણી (હઝરત હફસા રદિયલ્લાહુ અન્હા) ખાવાનું લાવ્યા ત્યારે લોડીએ તેને પાડી નાંખ્યું. રકાબી પણ પડી ગઈ અને તૂટી ગઈ, પરંતુ ભોજન ચામડાના દસ્તખ્વાન ઉપર પડ્યું એટલે બચ્યું નહિ.

રસૂલુલ્લાહ સલ્વલ્લાહુ અલયહિ વ સલ્વમે તે ભોજન ભેગું કર્યું. અને હઝરત હફસા (રદિયલ્લાહુ અન્હા)થી ફરમાવ્યું કે,

‘તમે (હઝરત આયશા રદિયલ્લાહુ અન્હા થી) બદલો લો ! અર્થાત પોતાના વાસણના બદલામાં વાસણ લો !’

[‘મુસ્નદે અહમદ’]

નોંધ :

બદલો અપાવવો હઝરત હફસા (રદિ.)ના મનને રાજી કરવા માટે હતો કે તેણી એમ ન સમજે કે હુઝૂર (સલ્વલ્લાહુ અલયહિ વ સલ્વમે) પણ હઝરત આયશા (રદિ.)ના કાર્યને સ્વીકારી લીધું. આવી મામૂલી

નાની બાબતોમાં આવી સૂક્ષ્મ કાબજી રાખવી એ ઉચ્ચ કક્ષાની કૃપા, બુલંદ નજર અને વિનમ્રતાની દલીલ છે.

હજરત આયશા (રદિયલ્લાહુ અન્હા) ફરમાવે છે કે,

‘હું નબીએ કરીમ સલ્લલ્લાહુ અલયહિ વ સલ્લમની પાસે હરીરહ❶ લાવી. એ હરીરહ મેં આપના માટે તૈયાર કર્યો હતો. હજરત સવદહ (રદિયલ્લાહુ અન્હા) ત્યાં હાજર હતા. મેં તેમને કહ્યું કે, તમે પણ ખાઓ. તેમણે કોઈ કારણે ઈન્કાર કર્યો.’

મેં કહ્યું કે,

‘ક્યાં તો ખાવો, નહીં તો તમારું મોઢું હું હરીરહ થી ખરડી નાંખીશ’.

તે છતાં તેમણે ઈન્કાર કર્યો. મેં હાથમાં હરીરહ ભરીને તેમનું મોઢું ખરડી નાંખ્યું.

નબીએ કરીમ સલ્લલ્લાહુ અલયહિ વ સલ્લમ આ જોઈને હસ્યા. આપ સલ્લલ્લાહુ અલયહિ વ સલ્લમે મને પકડીને દબાવી રાખી (જેથી સામનો કરી ના શકું.) અને હજરત સવદહ (રદિયલ્લાહુ અન્હા)ને ફરમાવ્યું કે, તમે એનું મોઢું ખરડી નાંખો. તેમણે મારું મોઢું ખરડી નાંખ્યું. આપ ફરી પાછાં હસ્યા.

[‘જઈલ ફવાઈદ અલિલ મૂસલી’]

નોંધ :

આપ સલ્લલ્લાહુ અલયહિ વ સલ્લમનું સદ્વર્તન તેમજ પુનિત પત્નીઓમાં આપસમાં બેતકલ્લુફી તથા મુહબ્બત જાણીતા છે.

હજરત આયશા (રદિયલ્લાહુ અન્હા)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમ એક રાત્રે તેમની (હજરત આયશા રદિ.)ની પાસેથી બહાર તશરીફ લઈ ગયા.

❶ લોટ, ખાંડ, મેવો અને ઘી વડે બનાવવામાં આવતી એક સ્વાદિષ્ટ પ્રવાહી વાનગી, રાબ અથવા રાબડી.

હઝરત આયશા (રદિયલ્લાહુ અન્હા) ફરમાવે છે કે,

‘મને આપ સલ્વલ્લાહુ અલયહિ વ સલ્લમ પર શક થયો.’

હઝરત આયશા (રદિયલ્લાહુ અન્હા)એ એવું અનુમાન કર્યું કે કદાચ આપ સલ્વલ્લાહુ અલયહિ વ સલ્લમ કોઈ બીજી બીબી-પત્નીની પાસે તશરિફ લઈ ગયા હશે. જો કે આ અનુમાન સાચું ન હતું. વળી આપના ચુસ્ત નિયમ પ્રમાણે એ અનુમાન સાચું હોઈ શકતું ન હતું. ન્યાયી રીતે પણ આપના માટે એવું અનુમાન કરવું વાજબી ન હતું તેમજ અકકલના આધારે પણ હઝરત આયશા (રદિયલ્લાહુ અન્હા) એવું અનુમાન કરી શકતા ન હતા છતાં (સ્ત્રી સહજ) સ્વાભાવના કારણે મઅઝૂર હતા. એટલા જ માટે એને ગયરતથી દર્શાવ્યું છે જે સ્વાભાવિક કાર્ય છે.

['નશુતીબ']

(કેટલોક સમય વીત્યા પછી) આપ સલ્વલ્લાહુ અલયહિ વ સલ્લમ પાછા તશરીફ લાવ્યા. હું વ્યાકુળતામાં જે વર્તન કરી રહી હતી તેને જોઈને આપ સલ્વલ્લાહુ અલયહિ વ સલ્લમે ફરમાવ્યું કે,

‘હે આયશા ! તમને શું થયું છે ?! શું તમને શક થયો છે ?’

મેં અરજ કરી કે,

‘મારા જેવી (મુહિબ્બ-પ્રિયતમાં) આપ જેવા મેહબૂબ (પ્રિયતમ) પર શા માટે શક ન કરે ?’

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું કે,

‘તને મારા શયતાને પકડી લીધી.’

મેં અરજ કરી કે,

‘યા રસૂલલ્લાહ સલ્વલ્લાહુ અલયહિ વ સલ્લમ ! શું મારી સાથે કોઈ શયતાન છે ?’

આપે ફરમાવ્યું કે,

‘હાં, દરેક આદમીની સાથે એક શયતાન છે.’

મેં કહ્યું કે,

‘યા રસૂલલ્લાહ સલ્વલ્લાહુ અલયહિ વ સલ્લમ ! શું આપની સાથે પણ (શયતાન છે) ?!’

આપે ફરમાવ્યું કે,

‘હાં, પરંતુ મારા પરવરદિગારે તેના મુકાબલામાં મારી મદદ ફરમાવી, અહીં સુધી કે હું તેનાથી (સુરક્ષિત) રહું છું.’

(એક રિવાયત પ્રમાણે આપ સલ્લલ્લાહુ અલયહિ વ સલ્લમે) ફરમાવ્યું કે,

‘તે ઈસ્લામ લઈ આવ્યો.’

હઝરત આયશા સિદીકા (રદિયલ્લાહુ અન્હા) ફરમાવે છે કે,

‘રસૂલુલ્લાહ સલ્લલ્લાહુ અલયહિ વ સલ્લમે જ્યારે હઝરત ખદિજા (રદિયલ્લાહુ અન્હા)ની વાત કરતા ત્યારે તેમના વખાણ કરતા અને ખૂબ વધારે પ્રસંશા કરતા, એટલે એક દિવસે મને (ઘણો) રશક થયો અને મેં કહ્યું કે,

‘આપ સલ્લલ્લાહુ અલયહિ વ સલ્લમે એવી ઓરતની વાત (વખાણ) શું વારંવાર કરો છો જેની બાંછો લાલલાલ હતી (અર્થાત દાંત તૂટી જવાના કારણે ચામડી લાલ દેખાતી હતી.) અલ્લાહ તઆલાએ તેની જગાએ તેના કરતાં સારી (પત્ની) આપી દીધી. (અર્થાત હઝરત આયશા રદિયલ્લાહુ અન્હા)!’

આપે ફરમાવ્યું કે,

‘તેના કરતાં સારી અલ્લાહ તઆલાએ મને આપી નથી. (અર્થાત તમે તેના કરતા સારા નથી, કારણ કે) તે મારા પર એવા વખતે ઈમાન લાવ્યાં જ્યારે બીજા લોકોએ મારો ઈન્કાર કર્યો. તેમણે એવા વખતે મારી તસ્દીક કરી (મારી વાતને સાચી માની લીધી) જ્યારે બીજા લોકોએ મારી તકઝીબ કરી (મારી વાતને જૂઠી ગણીને તેનો અસ્વીકાર કર્યો.) તેમણે મને માલી મદદ કરી જ્યારે બીજા લોકોએ મને મહરૂમ (વંચિત) રાખ્યો. (અર્થાત કોઈએ મારી સાથે હમદદી-સહાનુભૂતિ ન કરી, કારણ કે નુબુવ્વતની દાવત પછી સામાન્ય રીતે લોકોને બુઝ-દુશ્મની થઈ ગઈ હતી.) અને અલ્લાહ તઆલાએ મને તેમનાથી ઔલાદ પણ આપી, જ્યારે બીજા બીબીઓથી મને ઔલાદ નથી આપી.’

[‘મુસ્નદે અહમદ’]

[આ બનાવથી સાફ જાહેર થાય છે કે આપ સલ્વલ્લાહુ અલયહિ વ સલ્વમનો સંબંધ હઝરત ખદિજા (રદિયલ્લાહુ અન્હા)ની સાથે હઝરત આયશા (રદિયલ્લાહુ અન્હા)ના કરતાં વધારે પ્રબળ હતો. જો કે પ્રાકૃતિક આકર્ષણના અરબાબ હઝરત આયશા (રદિયલ્લાહુ અન્હા)માં વધારે હતા.]

## પોતાના હકોને સમર્પિત કરવા

હઝરત આયશા (રદિયલ્લાહુ અન્હા) ફરમાવે છે કે,

‘જ્યારે રસૂલુલ્લાહ સલ્વલ્લાહુ અલયહિ વ સલ્વમ હઝરત મયમૂનહ (રદિયલ્લાહુ અન્હા)ના ઘરમાં બીમાર થઈ ગયા ત્યારે આપ સલ્વલ્લાહુ અલયહિ વ સલ્વમે પોતાની બીબીઓથી એની મંજૂરી માંગી કે મારા (હઝરત આયશા રદિયલ્લાહુ અન્હાના) ઘરમાં તીમારદારી-બીમારીનો ઉપચાર કરવામાં આવે તો બધી બીબીઓએ મંજૂરી આપી દીધી.’

નોંધ :

આમાંથી ત્રણ બાબતો જણવા મળે છે :-

- ૧ હુજૂરે અકદસ સલ્વલ્લાહુ અલયહિ વ સલ્વમ બીબીઓની પાસે રહેવામાં ન્યાય ફરમાવતા હતા જો કે એક કોલમાં આપના ઉપર અદલ (ન્યાય) (અર્થાત બીબીઓની વારી બાંધવી) વાજબ ન હતી.
- ૨ જો પતિ એકની વારીમાં બીજી પત્નીનાં ઘરમાં રહેવા ચાહે તો જેની વારી હોય તેની પાસે મંજૂરી મેળવે.
- ૩ બીબીના માટે પણ મુનાસિબ છે કે આવા કામોમાં પતિની રાહતની કાળજી રાખે.

## રફિકે આ'લા

હઝરત આયશા (રદિયલ્લાહુ અન્હા) ફરમાવે છે કે,



‘હુઝૂર નબીએ કરીમ સલ્લલ્લાહુ અલયહિ વ સલ્લમની ઉઝ બીમારીની હાલતમાં (મારા ભાઈ) અબ્દુર્રહમાન ઈબ્ને અબૂબક સિદીક (રદિ.) આવ્યા. તેમણી પાસે તાજું મિસ્વાક હતું. હુઝૂર સલ્લલ્લાહુ અલયહિ વ સલ્લમે તેમની તરફ જોયું. મેં ખ્યાલ કર્યો કે, આપને એની (મિસ્વાકની) ખ્વાહિશ છે. મેં અબ્દુર્રહમાન (રદિ.) પાસેથી (મિસ્વાક) લઈને (તેના છેડાને) ચાવ્યો અને પછી સાફ કરીને આપ સલ્લલ્લાહુ અલયહિ વ સલ્લમને આપ્યો.’

‘આપ સલ્લલ્લાહુ અલયહિ વ સલ્લમે ખૂબ સારી રીતે મિસ્વાક કર્યું (જેવી મિસ્વાક કરવાની આદત હતી). તે પછી મિસ્વાક આપવા મારી તરફ હાથ લંબાવ્યો. મિસ્વાક આપના હાથમાંથી પડી ગયું.’

(એ જ હદીસમાં એમ પણ છે કે :—)

‘તે પછી આપે આસમાનની તરફ નઝર ઉઠાવી અને દુઆ કરી :—

“હે અલ્લાહ ! રફિકે આ’લામાં મેળવી દો !”

અને તે પછી આપ પોતાના માલિકે હકીકીને જઈ મળ્યા.’

[‘મિશકાત’]

હઝરત આયશા (રદિયલ્લાહુ અન્હા)થી રિવાયત છે કે,

‘મેં રસૂલુલ્લાહ સલ્લલ્લાહુ અલયહિ વ સલ્લમને આપની વફાત પહેલા પોતાના સીનાથી સહારો લગાવીને બેસાડેલા હતા. એ જ હાલતમાં મેં આપ સલ્લલ્લાહુ અલયહિ વ સલ્લમને આ પ્રમાણે કહેતા. સાંભળ્યા :—

“હે અલ્લાહ ! મારી મગફિરત ફરમાવ અને મારા પર રહમ ફરમાવ અને મને રફિકે આ’લામાં શામિલ ફરમાવ !”

(અર્થાત અવાહે તઘ્થિબહ તેમજ ફરિશ્તાઓની જમાઅતમાં)

નોંધ :

કેટલાક અતિશયોકિત કરનારાઓ કુર્બે હક (અલ્લાહની નિકટતા મેળવવા માટે) પત્નીઓ અને બાળકોથી દૂર રહેવાને શરત (જરૂરી)

સમજે છે. આ (બનાવમાં) એ વાતનો રદિયો છે. જુઓ ! કુર્બે' હકનો એના કરતા (વફાતના કરતા) વધારે કયો સમય હશે, છતાં એમાં બીબીથી એટલી નિકટતા છે કે તેમના સહારે, તેમને અડીને બેઠા છે !

અતિશયોક્તિ કરનારાઓ કુર્બની-નિકટતાની હકીકત જ સમજવા નથી. એની હકીકત ઝીક અને ઈતાઅત છે. જો પત્ની એમાં મદદરૂપ બને તો એ સંબંધ પેલા કુર્બને (કુર્બે' ઈલાહીને) વધારનારો છે.

(કિતાબ : 'કસરતુલ અઝવાજ લિ સાદિખિલ મિઅરાજ.')

લેખક : હઝરત હકિમુલ ઉમ્મત મુજદ્દિદે મિલ્લત મૌલાના શાહ મુહમ્મદ અશરફઅલી સાહબ યાનવી ફુદિસ સિરુફુલ અઝીઝ)

## ખાવા-પીવાની રીતભાત

હુઝૂરે અકરમ સલ્લલ્લાહુ અલયહિ વ સલ્લમ ટેકો લગાવીને ખાવાનું ખાતા ન હતા.

આપ ફરમાવતા હતા કે,

‘હું બંદો છું અને બંદાઓની જેમ બેસું છું તથા તેવી જ રીતે ખાઉં છું જેવી રીતે બંદાઓ ખાય છે.’

(હુઝૂરની બેસવાની રીત એવી હતી કે જાણે હમણાં ઘુંટણોના સહારે ઊભા થઈ જશે. અર્થાત ઊકડું બેસીને.)

['ઝાદુલ મઆદ']

ટેકો લગાવવાનો ભાવાર્થ એ છે કે ઠરીને બેસવું. ખાતી વખતે ચોકડી (પલાંઠી) મારીને નિતંબ પર બેસવું તે બેસવા જેવું જ છે જેમાં કોઈ વસ્તુને પોતાની નીચે રાખીને ટેકો લગાડીને બેસે.

['કાઝી અસાઝ']

‘મવાહિબ ના લેખક કહે છે કે,

ખાવા માટે એવી રીતે બેસવું મુસ્તહબ છે કે, બંને સાથળ (જંઘ)ને

ઊભી કરે અને બંને કદમો (પંજાઓ)ની પાછળ બેસે અથવા એવી રીતે કે જમણા પગને (સાથળને) ઊભો કરે અને ડાબા પગ ઉપર બેસે.

ઈબ્ને કથિમે બયાન કર્યું છે કે,

હુઝૂર સલ્લલ્લાહુ અલયહિ વ સલ્લમ નમ્રતા અને અદબના માટે ડાબા પંજાની અંદરની બાજુને જમણા પંજાની પીઠ ઉપર મૂકતા હતા.

['મદારિજુબ્બુબ્બહ']

હુઝૂરે અકરમ સલ્લલ્લાહુ અલયહિ વ સલ્લમની વિનમ્રતામાંથી એક એ પણ છે કે, આપ સલ્લલ્લાહુ અલયહિ વ સલ્લમ ખાવામાં કદી ઐબ બતાવતા ન હતા. જો (મન) ચાહે તો ખાય લીધું નહિતર છોડી દીધું. કદી એમ ફરમાવ્યું નહિ કે આ ખાવાનું ખરાબ છે, કડવું છે, નમક વધારે છે કે ઓછું છે, સોરબો (રસો) જાડો છે કે પાતળો છે.

['મદારિજુબ્બુબ્બહ']

નોંધ :

અહીં એ જણવા મળે છે કે ખાવામાં ઐબ કાઢવું ગલતી અને ઈતિબાએ સુન્નતના ખિલાફ છે.

કેટલાક ઉલમા ફરમાવે છે કે, ખાવામાં કોઈ બૂરાઈનો ઉલ્લેખ કરવામાં આવે અને કહે છે કે ખાવાનું સારું પાક્યું નથી અને ખોટો ખર્ચ કર્યો છે તો એ જાઈઝ છે, પરંતુ એમાં પણ પકાવનારના મનમાં ખોટું લાગશે. જો એવું ન કરે તો બેહતર છે.

['મદારિજુબ્બુબ્બહ']

હુઝૂર સલ્લલ્લાહુ અલયહિ વ સલ્લમ ખાવાની શરૂઆતમાં 'બિસ્મિલ્લાહ' પઢતા અને અંતમાં 'હમ્દ' કરતા :—

'અલ્હમ્દુલિલ્લાહિ હમ્દન કશીરન તઝિયમ મુબારકન ફીહી.'

આપ (સલ્લલ્લાહુ અલયહિ વ સલ્લમ) ખાવાથી પહેલાં હાથ ધોતા અને જમણા હાથ વડે ખાવાનું શરૂ કરતા.

['ઝાહુલ મઝાદ']

ખાવાનું જો વાસણની ટોચ સુધી હોય તો આપ ટોચ પરથી ખાવાનું શરૂ કરતા ન હતા, બલકે પોતાની સામે નીચે તરફથી શરૂ કરતા અને ફરમાવતા કે, ખાવામાં બરકત ટોચમાં જ થાય છે.

['ખસાઈલે નબવી', 'નશરુલી', 'તિરમિઝી', 'ઈબ્ને માજહ', 'મિસ્કાત']

આપ સલ્વલ્લાહુ અલયહિ વ સલ્વમ જ્યારે કોઈ ખાવામાં હાથ નાખતા ત્યારે આંગળીઓને તેના મૂળ સુધી ખાવામાં ભરતા ન હતા.

['નશરુલી']

કઅબ બિન માલિક (રદિયલ્લાહુ અન્હુ) ફરમાવે છે કે,  
'હુઝૂરે અકરમ સલ્વલ્લાહુ અલયહિ વ સલ્વમની પવિત્ર આદત ત્રણ આંગળીઓ વડે ખાવાની હતી અને તેને ચાટી પણ લેતા હતા.'

['શમાઈલે તિરમિઝી', 'મુસ્લિમ']

કેટલીક રિવાયતોમાં છે કે,

પ્રથમ વચમાંની આંગળી ચાટતા હતા, તે પછી શહાદતની આંગળી અને તે પછી અંગૂઠો.

['ખસાઈલે નબવી']

જો કોઈ ચીઝ પાતળી હોય તો કોઈ વખતે વચમાંની આંગળીની પાસેની આંગળીનો પણ ઉપયોગ કરતા હતા.

['તબરાની', 'ખસાઈલે નબવી']

ખાવા કે પીવાની ચીઝમાં હુઝૂર સલ્વલ્લાહુ અલયહિ વ સલ્વમ ફૂંક મારતા નહિ અને તેને (ફૂંક મારવાને) બૂરું સમજતા.

['ઈબ્ને સઅદ']

આપ સલ્વલ્લાહુ અલયહિ વ સલ્વમ ખાવાને કદિ સુંઘતા ન હતા અને તેને (સુંઘવાને) બૂરું સમજતા હતા.

['નશરુલી']

જો ખાવાનું એક પ્રકારનું હોય તો આપ માત્ર પોતાની સામેથી જ

ખાતા અને જો વિવિધ પ્રકારનું ખાવાનું હોય તો ભલે વાસણ એક જ હોય તો પણ સંકોચ વિના બીજી તરફ પણ હાથ લંબાવતા.

[‘ઝાદુલ મઆદ’]

જ્યારે ખાવાનું પાસે આવતું ત્યારે ફરમાવતા,

‘અલ્લાહુમ્મા બારિક લના ફીમા રાઝક-ત-ના વ કિના  
અઝાબન્નારિ બિસ્મિલ્લાહિ.’

ભાવાર્થ :

હે અલ્લાહ ! આપે અમને જે રોજી આપી તેમાં અમને બરકત આપ અને અમને દોઝખના અઝાબથી બચાવ ! અલ્લાહના નામથી શરૂ કરું છું.

જ્યારે આપ સલ્વલ્લાહુ અલયહિ વ સલ્વમ ખાવામાંથી પ્રથમ લુકમો લેતા ત્યારે ફરમાવતા :—

‘યા વાસિઅલ મઝિફરતિ’

(હે પુષ્કળ માફી આપનાર !)

જ્યારે આપ ખાવાનું પૂરું કરતા, ત્યારે ફરમાવતા :—

‘અલ્હમ્દુલિલ્લાહિલ્લગી અત-અ-મ-ના વ  
સકાના વ-જ-અ-લ-ના મિનલ મુસ્લિમીન.’

(તમામ તા’રીફો અલ્લાહના માટે છે જેણે અમને ખવડાવ્યું,  
પીવડાવ્યું અને મુસલમાન બનાવ્યા.)

જ્યારે દસ્તરખ્વાન ઉઠાવવામાં આવતું ત્યારે આપ ઈશાદ ફરમાવતા :—

‘અલ્હમ્દુલિલ્લાહિ હમ્દન કસીરન તથિબમ મુબારકન ફીહિ અય-ર  
મકફિલ્લિન વલા મુવદ્દલન વલા મુસ્તગ્નન અન્હુ રઘબના.’

ભાવાર્થ :

તમામ તા’રીફો અલ્લાહના માટે યોગ્ય છે જે ખૂબ જ ઉમદા ખૂબ

જ બાબરકત અંદાઝમાં હોય. અમે આ દસ્તરખ્વાનને એ સમજીને નથી ઉઠાવી રહ્યા કે આ ખાવાનું અમારા માટે પૂરતું નથી અને એ કે અમે એનાથી મુસ્તગની (નિર્લેપ) થઈ ગયા છીએ.

['બુખારી', 'ઝાદુલ મઆદ', 'શમાઈલે તિરમિઝી']

જ્યારે હુઝૂરે અકરમ સલ્લલ્લાહુ અલયહિ વ સલ્લમની કોઈને ત્યાં દાવત હોય ત્યારે દાવત આપનારના હકમાં આ શબ્દોમાં જરૂર દુઆ ફરમાવતા :-

‘અલ્લાહુમ્મા બારિક લહુમ ફી મા રઝકતહુમ વઝિર લહુમ વહમ્હુમ.’

ભાવાર્થ :

હે અલ્લાહ ! એમના રિઝકમાં બરકત આપ અને એમને બક્ષી દે અને એમના પર રહમ ફરમાવ !

['ઝાદુલ મઆદ', 'મદારિયુન્નુબુલ્લહ']

ખાધા પછી હાથ ધોતા અને હાથો ઉપર જે તરી (ભીનાશ) હોય તેને હાથો, ચહેરા અને શિર મુબારક પર લૂછીને સૂકવી દેતા.

એક રિવાયતમાં વુઝૂના અંગો પર હાથ લૂછવાનો પણ ઉલ્લેખ થયો છે.

['ઈબ્ને માજહ']

## ખાવા માટે વુઝૂ

હઝરત ઈબ્ને અબ્બાસ (રદિયલ્લાહુ અન્હુ) ફરમાવે છે કે,

એક વખતે હુઝૂરે અકદસ સલ્લલ્લાહુ અલયહિ વ સલ્લમ જ્યારે કુદરતી હાજતથી ફારિગ થઈને બહાર તશરીફ લાવ્યા ત્યારે આપની ખિદમતમાં ખાવાનું હાજર કરવામાં આવ્યું અને વુઝૂનું પાણી લાવવા માટે પૂછવામાં આવ્યું તો આપે ફરમાવ્યું કે,

‘મને વુજૂનો તે જ વખતે હુકમ છે જ્યારે નમાઝનો ઈરાદો કરું.’

[‘શમાઈલે તિરમિઝી’]

હઝરત સલમાન ફારસી (રદિયલ્લાહુ અન્હુ) ફરમાવે છે કે,  
હુજૂર સલ્વલ્લાહુ અલયહિ વ સલ્વમે ઈશાદિ ફરમાવ્યો કે,  
‘ખાવા પહેલા અને ખાવા પછી વુજૂ (હાથ-મોં ધોવું)  
બરકતનો સબબ છે.’

[‘શમાઈલે તિરમિઝી’]

## ખાવા પહેલા બિસ્મિલ્લાહ

અમ્ર ઈબ્ને અબી સલ્મા (રદિયલ્લાહુ અન્હુ) હુજૂરે અકદસ સલ્વલ્લાહુ અલયહિ વ સલ્વમની બિદમતમાં હાજર થયા. હુજૂર સલ્વલ્લાહુ અલયહિ વ સલ્વમની પાસે ખાવાનું મૂકેલું હતું.

આપે ફરમાવ્યું કે,

“બેટા ! નજીક આવો ! અને ‘બિસ્મિલ્લાહ’ કહીને જમણા હાથ વડે પોતાની સામેથી ખાવાનું શરૂ કરો !”

[‘શમાઈલે તિરમિઝી’]

‘બિસ્મિલ્લાહ’ કહેવું સર્વાનુમતે સુન્નત છે અને જમણા હાથ વડે ખાવું જમ્હૂર (બહુમતિ) નજદીક સુન્નત છે અને કેટલાકની નજદીક વાજિબ છે.

હુજૂર સલ્વલ્લાહુ અલયહિ વ સલ્વમનો હુકમ છે કે,

‘જમણા હાથ વડે ખાઓ અને જમણાં હાથ વડે પીઓ,  
કારણ કે હાથા હાથ વડે શયતાન ખાય છે અને પીએ છે.’

[‘અસાઈલે નબવી (સવ.)’]

હઝરત અનસ (રદિયલ્લાહુ અન્હુ)એ હુજૂરે અકદસ સલ્વલ્લાહુ અલયહિ વ સલ્વમથી રિવાયત કરી છે કે,

‘હક તઆલા જલ્લ જલાલુલ્લૂ વ શાનુલ્લૂ બંદાની આ વાત પર ખૂબ જ રઝામંદી જાહેર ફરમાવે છે કે, જ્યારે એક લુકમો (કોળિયો) ખાવાનું ખાય લે અથવા એક ઘૂંટ પાણી પીએ તો હક તઆલા શાનુલ્લૂનો એના માટે શુક્ર અદા કરે :—’

‘અલ્લાહુમ્મ લકલ્હમ્દુ વ લકશ્શુકરુ લા ઉદસી સનાઅન અલય-ક.’

[‘શમાઈલે તિરમિઝી’]

જો કોઈ શખ્સ ‘ઝિસ્મિલ્લાહ’ પઢવા વગર ખાવાનું શરૂ કરી દેતો તો આપ સલ્વલ્લાહુ અલયહિ વ સલ્વમ તેનો હાથ પકડી લેતા હતા અને તેને ‘ઝિસ્મિલ્લાહ’ પઢવા માટે તાકીદ ફરમાવતા.

[‘ઝાદુલ મઝાદ’]

આલિમોએ લખ્યું છે કે,

‘ઝિસ્મિલ્લાહ’ ને અવાજથી પઢવું અવલા (ઘણું બેહતર) છે, કે જેથી બીજા સાથીને જો ખ્યાલ ન રહે તો યાદ આવી જાય.

[‘ખસાઈલે નઝાવી’]

જે નેઅમતની શરૂઆતમાં ‘ઝિસ્મિલ્લાહ’ અને અંતમાં ‘અલ્હમ્દુલિલ્લાહ’ હોય તે નેઅમત વિશે કયામતમાં સવાલ પૂછવામાં ન આવશે.

[‘ઈબ્ને હિબ્બાન’]

હઝરત આયશા (રદિયલ્લાહુ અન્હા) ફરમાવે છે કે,

હુજૂર સલ્વલ્લાહુ અલયહિ વ સલ્વમે ફરમાવ્યું કે,

જ્યારે કોઈ ખાવાની શરૂઆતમાં ‘ઝિસ્મિલ્લાહ’ પઢવાનું ભૂલી જાય ત્યારે દરમિયાનમાં અથવા બાદમાં યાદ આવે ત્યારે આ પ્રમાણે પઢે :—

‘ઝિસ્મિલ્લાહિ અલ્લ-લ-લૂ વ આબિ-ર-લૂ’

[‘ઝાદુલ મઝાદ’, ‘શમાઈલે તિરમિઝી’]



## ખોરાક

હઝરત આયશા (રદિયલ્લાહુ અન્હા) ફરમાવે છે કે,

‘હુઝૂર સલ્લલ્લાહુ અલયહિ વ સલ્લમની વફાત સુધી આપના ઘરવાળાંઓએ સતત બે દિવસ કદી જવની રોટીથી પેટ ભરીને ખાવાનું નથી ખાધું.’

[‘શમાઈલે તિરમિઝી’]

(અર્થાત ખજૂરોથી જો કે ભૂખ ભાંગી હશે, પરંતુ રોટીથી કદી એ નોખત નથી આવી કે સતત બે દિવસ (ખાવા) મળી હોય.)

‘કોઈ કોઈ વખત ઘઉંની રોટી પણ ખાધી છે.’

[‘ખસાઈલે નખવી’]

સુહૈલ બિન સઅદ (રદિયલ્લાહુ અન્હુ)થી કોઈએ પૂછ્યું કે,

‘હુઝૂર સલ્લલ્લાહુ અલયહિ વ સલ્લમે ક્યારેક સફેદ મેંદાની રોટી પણ ખાધી છે ?’

તેમણે જવાબ આપ્યો કે,

‘આપની સામે જિંદગીના અંત સુધી મેંદો આવ્યો પણ ન હશે !’

[‘બુખારી’, ‘શમાઈલે તિરમિઝી’]

હઝરત અનસ (રદિયલ્લાહુ અન્હુ)થી રિવાયત છે કે,

‘હુઝૂરે અકદસ સલ્લલ્લાહુ અલયહિ વ સલ્લમે કદિ ટેબલ ઉપર ખાવાનું ખાધું નથી. નાની રકાબીઓ (પ્લેટો)માં પણ ખાધું નથી અને આપના માટે કદી ચપાટી પણ પકાવવામાં આવી નથી.’

‘આપ ખાવાનું ચામડાના દસ્તરખ્વાન ઉપર ખાતા હતા.’

[‘શમાઈલે તિરમિઝી’]

## પ્રિય વાનગીઓ

હઝરત આયશા (રદિયલ્લાહુ અન્હા) ફરમાવે છે કે,  
હુજૂરે અકરમ સલ્વલ્લાહુ અલયહિ વ સલ્વમે એક વખતે  
ફરમાવ્યું કે,

‘સરકો પણ કેવું સરસ સાલન (શાક) છે !’

[‘શમાઈલે તિરમિઝી’]

એક હદીસમાં છે કે,  
આપે સરકામાં બરકતની દુઆ ફરમાવી છે અને ઈશ્દિ ફરમાવ્યો  
છે કે,

‘અગાઉના અંબિયા (અલૈહિ મુસ્સલામ)નું પણ એજ સાલન  
(શાક) રહ્યું છે.’

એક હદીસમાં છે કે,

‘જે ઘરમાં સરકો હોય તે મોહતાજ નથી’

અર્થાત સાલન (ભોજન અથવા શાક)ની જરૂરત બાકી નથી રહેતી.

[‘ઈબ્ને માજહ’]

અબૂ ઉસૈદ (રદિયલ્લાહુ અન્હુ) કહે છે કે,

હુજૂર સલ્વલ્લાહુ અલયહિ વ સલ્વમે ઈશ્દિ ફરમાવ્યો છે કે,

‘ઝયતૂનનું તેલ ખાવામાં પણ વાપરો અને માલિશમાં પણ  
ઉપયોગ કરો કારણકે આ એક બરકતવંતા ઝાડનું તેલ છે.’

[‘શમાઈલે તિરમિઝી’]

હુજૂરે અકરમ સલ્વલ્લાહુ અલયહિ વ સલ્વમને બૂંગ①નું ગોશ્ત  
પસંદ હતું. આપે તેને દાંતો વડે કાપીને (કરડીને) ખાધું. (અર્થાત છરી

① બૂંગ : દસ્ત અર્થાત ચોપાયા (પ્રાણી)ની આગલી બે ટાંગો.

વગેરેથી કાપ્યું નહિ.)

દાંતો વડે કાપીને [કરડીને ખાવાની તરગીબ (પ્રોત્સાહન)] પણ હુઝૂર સલ્લલ્લાહુ અલયહિ વ સલ્લમે ફરમાવી છે.

હદીસમાં આવ્યું છે કે,

ગોશ્તને દાંતો વડે કાપીને (કરડીને) ખાતા રહો, કારણકે એનાથી પાચન પણ સારું થાય છે અને શરીરને અનુકૂળ વધારે થાય છે.

['ખસાઈલે નબવી' સલ.]

એક હદીસ શરીફમાં છે કે,

આપ સલ્લલ્લાહુ અલયહિ વ સલ્લમે ફરમાવ્યું,

‘પૂંઠનું ગોશ્ત બેહતરીન ગોશ્ત છે.’

['શમાઈલે તિરમિઝી']

હઝરત અનસ (રદિયલ્લાહુ અન્હુ) ફરમાવે છે કે,

‘હુઝૂર સલ્લલ્લાહુ અલયહિ વ સલ્લમને ભૂનેલું ગોશ્ત અને સાલન (શાક)માં દૂધી ઘણી પસંદ હતી.’

['ઈબ્ને સઅદ', 'શમાઈલે તિરમિઝી']

હઝરત આયશા (રદિયલ્લાહુ અન્હા)થી રિવાયત છે કે,

‘હુઝૂરે અકરમ સલ્લલ્લાહુ અલયહિ વ સલ્લમ સરકાને તથા ઝયતૂનના તેલને તેમજ મીઠી ચીઝને અને મધને પસંદ ફરમાવતા હતા.’

['ઝાદુલ્મઆદ']

આપ સલ્લલ્લાહુ અલયહિ વ સલ્લમે

○ મુર્ગનું① સુખાબનું② બકરીનું, ઊંટનું અને ગાયનું ગોશ્ત ખાધું હતું.

① મુર્ગ : પક્ષી અર્થાત મરઘી.

② સુખાબ : એક જલ પક્ષી, ચકવો, જેના માટે એવું પ્રસિધ્ધ છે કે, તેઓનું જોડું આખો દિવસ સાથે રહે છે અને રાત્રે જુદા થઈ જાય છે !

- સરીદની (અર્થાત શોરબામાં ટુકડા કરીને ચુરેલી રોટીને) પસંદ કરમાવતા હતા.
- આપ સલ્લલ્લાહુ અલયહિ વ સલ્લમ ફળ-ફૂલ અને મસાલા પણ ખાતા હતા.
- આપ સલ્લલ્લાહુ અલયહિ વ સલ્લમે તાજી, અર્ધ પાકેલી ખજૂરો તેમજ સૂકી ખજૂરો અને ચુકન્દર તથા રહીસ (અર્થાત ખજૂર, ઘી અને પનીરનો મલીદો) ખાધો છે.

હઝરત અનસ (રદિયલ્લાહુ અન્હુ) ફરમાવે છે કે,

‘હુજૂર સલ્લલ્લાહુ અલયહિ વ સલ્લમને હાંડી અને પ્યાલાનું બચેલું ભોજન ભાવતું હતું’.

આપ સલ્લલ્લાહુ અલયહિ વ સલ્લમ કાકડીને ખજૂર સાથે ખાતા હતા.

અબ્દુલ્લાહ ઈબ્ને જઅફર (રદિયલ્લાહુ અન્હુ)થી રિવાયત છે કે,

હઝરત આયશા (રદિયલ્લાહુ અન્હા)એ રિવાયત કરી છે કે,

‘આપ સલ્લલ્લાહુ અલયહિ વ સલ્લમ તડબૂચને ખજૂરની સાથે ખાતા હતા અને ફરમાવતા કે,

“આની ગરમીનું તેની શરદીથી સમતોલન થઈ જાય છે.”

આપને મીઠું અને ઠંડૂ પાણી પસંદ હતું.

આપ ખજૂરને તર કરીને (પાણીમાં પલાળીને) તેનું ઝુલાલ (અર્ક) અને દૂધ તેમજ પાણી સર્વ એક જ પ્યાલામાં પીતા હતા. એ પ્યાલો લાકડાનો જાડો બનેલો હતો અને તેમાં લોઢાનું પતરું ચઢાવેલું હતું.

[‘ઈબ્ને સઅદ’]

આપ સલ્લલ્લાહુ અલયહિ વ સલ્લમે એ પણ ફરમાવ્યું છે કે,

‘દૂધ સિવાય બીજી કોઈ એવી વસ્તુ નથી જે ખાવામાં અને પીવામાં બંને કામમાં આવી શકે.’

[‘નશ્રુલીબ’]

## મહેમાનની સરભરા

હુજૂર સલ્વલ્લાહુ અલયહિ વ સલ્લમ પોતાના મહેમાનોને ખાવા માટે આમ્રહ કરતા અને વારંવાર કહેતા.

એક વખતે એક શખ્સને દૂધ પીવાડ્યા પછી તેનાથી વારંવાર ફરમાવ્યું કે,

‘અશરિબ ! અશરિબ !’ .

(‘હજૂ પીઓ ! હજૂ પીઓ !’)

અહીં સુધી કે પેલા શખ્સે કસમ ખાયને અરજ કરી,

‘કસમ છે તે ખુદાએ બરતરની જેણે આપને હકની સાથે મોકલ્યા છે, હવે વધારે ગુંજાઈશ નથી.’

[‘બુખારી’, ‘મદારિજુબુબુવ્વહ’]

કેટલાક લોકો સાથે સમૂહમાં ખાવાનો સંજોગ આવતો ત્યારે બધાં કરતાં છેલ્લા આપ જ ઊઠતા, કારણકે કેટલાક લોકો ને મોડે સુધી ખાતા રહેવાની આદત હોય છે અને એવા લોકો જ્યારે બીજાને ખાયને ઊઠતાં જુએ છે ત્યારે શરમના કારણે પોતે પણ ઊઠી જાય છે. એટલે એવા લોકોને ખ્યાલમાં રાખીને હુજૂર સલ્વલ્લાહુ અલયહિ વ સલ્લમ પણ બેતકલ્લુફ થોડું થોડું ખાતા જ રહેતા.

[‘ઝાદુલ્લાહ’, ‘ઈબ્ને માજહ’, ‘બયહકી’, ‘મિસ્કાત’]

જો કોઈ મજલિસમાં બેઠેલા હોય અને સાથે બેઠેલાઓમાંથી કોઈને ખાવા-પીવાની કોઈ ચીજ આપતા ત્યારે (પોતાની) જમણી તરફ બેઠેલાને એના વધારે હકદાર સમજતા અને તેને આપતા. જો ડાબી તરફ બેઠેલાને આપવા ચાહતા તો જમણી તરફ બેઠેલા પાસે ઈજાઝત લઈ લેતા.

આ ક્રમ અને આ અમલની હંમેશા કાળજી રાખતા, ભલેને ડાબી તરફનો આદમી કેટલીયે ઊંચી કક્ષાનો હોય.

[‘બુખારી’, ‘મુસ્લિમ’, ‘ઝાદુલ્લાહ’]

આં હઝરત સલ્લલ્લાહુ અલયહિ વ સલ્લમની જ્યારે કોઈ જગાએ જમવાની દાવત હોય અને કોઈ શખ્સ વગર બોલાવે સાથે થઈ જતો ત્યારે આપ તેને સાથે લઈ લેતા, પરંતુ જ્યારે દાવત આપનારના ઘરે પહોંચતા ત્યારે તેની પાસે (પેલા અણઆમંત્રીત શખ્સ માટે) ઈજાઝત મેળવ્યા બાદ પોતાની સાથે રાખતા.

[‘મદારિજુન્નુબ્બહ’]

## ખાવા વિશે કેટલીક પવિત્ર સુન્નતો

હઝરત અસ્મા (રદિયલ્લાહુ અન્હા)થી રિવાયત છે કે,

જ્યારે હુઝૂર નબીએ અકરમ સલ્લલ્લાહુ અલયહિ વ સલ્લમની પાસે ગરમ ભોજન લાવવામાં આવતું તો આપ તેને ત્યાં સુધી ઢાંકીને રાખતા જ્યાં સુધી તેનો જોશ ખતમ ન થઈ જાય.

અને ફરમાવ્યું કે,

મેં હુઝૂર સલ્લલ્લાહુ અલયહિ વ સલ્લમથી સાંભળ્યું છે કે,  
‘ઠંડું ખાવામાં મહાન બરકત છે.’

[‘દારમી’, ‘મદારિજુન્નુબ્બહ’]

હઝરત અનસ (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું છે કે,

‘જ્યારે ખાવાનું સામે મૂકી દેવામાં આવે ત્યારે જોડાં કાઢી નાખો કારણકે જોડા કાઢી નાંખવાથી પગોને ઘણો આરામ મળે છે.’

[‘ઈબ્ને માજહ’, ‘મિસ્કાત’]

હુઝૂરે અકરમ સલ્લલ્લાહુ અલયહિ વ સલ્લમ ખાવા પછી પાણી પીતા ન હતા, કારણકે પાચનક્રિયા માટે નુકસાનકર્તા છે. જ્યાં સુધી ખાધેલું પચી જવા ન આવે ત્યાં સુધી પાણી પીવું ન જાઈએ.

[‘મદારિજુન્નુબ્બહ’]

આપ રાતે પણ ખાવાનું ખાતા હતા, ભલેને ખજૂરની થોડી પેશીઓ જ કેમ ન હોય.

ફરમાવ્યા કરતા હતા કે,

‘ઈશાનું ભોજન છોડી દેવું બુઢાપાને લાવે છે.’

[‘જમિઅ તિરમિઝી’, ‘સુન્ને ક્ષબ્બે માજહ’, ‘ઝાદુલઆદ’]

ખજૂર અથવા રોટીનો કોઈ ટુકડો કોઈ પાક જમાએ પહેલો હોય તો તેને સાફ કરીને ખાઈ લેતા.

[‘મુસ્લિમ’]

ખાઈને તરત જ સૂઈ જવાની આપ મનાઈ ફરમાવતા હતા.

(એ દિલમાં ભોજ પેદા કરે છે.)

[‘ઝાદુલઆદ’]

બપોરનું ભોજન કર્યા પછી થોડો સમય સૂઈ જવું પણ મસનૂન છે.

[‘ઝાદુલઆદ’]

જેટલું ખાવાનું મળે તેના પર સંતોષ માનવો અર્થાત જેવું અને જેટલું ખાવાનું મળી જાય તેના પર રાજી રહેવું અને તેને અલ્લાહ તઆલાનો ફઝલ સમજીને ખાવું જોઈએ.

[‘માલિક’]

અને એ નિયત રાખવી કે અલ્લાહ તઆલાના હુકમના પાલન માટે તેની ઈબાદત માટે શક્તિ મેળવવા માટે ખાઈ છું.

[‘અવરગીબ વવરહીબ’]

હુઝૂરે અકદસ સલ્વલ્લાહુ અલયહિ વ સલ્લમ ઓછું ખાવા માટે પ્રોત્સાહન આપતા રહેતા હતા અને ફરમાવતા હતા કે,

‘જઠરનો ત્રીજો ભાગ ખાવાના માટે, ત્રીજો ભાગ પાણીના માટે અને ત્રીજો ભાગ ખુદ જઠરના માટે છોડી દેવો જોઈએ.’

[‘ઝાદુલઆદ’]

ફળો અને શાક-ભાજીઓનો ઉપયોગ તેના નુકસાનથી બચાવનારી ચીજોના સાથે કરતા હતા.

['ઝાહુલ્મઆદ']

કોઈ બીજાને ખાવાનું આપવું હોય કે તેના પાસેથી લેવું હોય ત્યારે જમણા હાથનો ઉપયોગ કરવો જોઈએ.

['ઈબ્ને માજહ']

(એકલા ખાવા કરતાં) કેટલાંક માણસોની જોડે ભેગાં ખાવું બરકતનું કારણ બને છે.

['અબૂ દાવૂદ']

ખાવામાં જેટલાં હાથ ભેગાં થશે તેટલી જ બરકત વધારે હશે.

['મિસ્કાત']

ખાતી વખતે જે ચીજ દસ્તરખ્વાન કે પ્યાલામાંથી પડી જાય તેને ઉઠાવીને ખાઈ લેવું પણ સવાબ છે.

કેટલીક રિવાયતોમાં આવ્યું છે કે,

એમાં મોહતાજી, સફેદ દાગ અને કોઢથી હિફાજત છે. અને જે ખાય છે તેની ઔલાદ મુર્ખતાથી મહફૂજ (સુરક્ષિત) રહે છે અને તેઓને આફિયત (સુખ-શાંતિ) આપવામાં આવે છે.

['મદારિયુન્નુબુવ્વહ']

હઝરત અબ્બાસ (રદિ.)થી રિવાયત કરવામાં આવે છે કે, ફરમાવ્યું કે,

જે કોઈ દસ્તરખ્વાન પર પડેલી ચીજ ઉઠાવીને ખાય છે તેની ઔલાદ હસીન અને જમીલ (રૂપાળી અને સૌંદર્યવાન) પેદા થાય છે અને તેનાથી મોહતાજી દૂર કરવામાં આવે છે.

['મદારિયુન્નુબુવ્વહ']

હઝરત અલી (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્લલ્લાહુ અલયહિ વ સલ્લમે કાયું લસણ ખાવાની



મનાઈ ફરમાવી છે, પરંતુ જ્યારે તેને પકાવી લેવામાં આવે તો તેને ખાવું દુરુસ્ત છે.

['તિરમિઝી', 'અબૂ દાવૂદ', 'મિસ્કાત']

ખાવાની મજલિસમાં જે શખ્સ બુરુજ અને મોટો હોય તેનાથી ખાવાનું પ્રથમ શરૂ કરાવવું જોઈએ.

['મુસ્લિમ']

ખાવાનું ખાતાં ખાતાં ખાવાની વસ્તુ કે લુકમો નીચે પડી જાય તો તેને ઉઠાવીને, સાફ કરીને ખાય લેવો જોઈએ. શયતાનના માટે ન છોડે.

['ઈબ્ને માજહ', 'મુસ્લિમ']

ખાતી વખતે કોઈ શખ્સ આવી જાય તો તેને ખાવા માટે પૂછી લેવું જોઈએ.

['ઈબ્ને માજહ']

દસ્તરખ્વાન પ્રથમ ઉઠાવી લેવામાં આવે તે પછી ખાનારાઓ ઊઠે.

['ઈબ્ને માજહ']

## નવા ફળનો ઉપયોગ

જ્યારે આપની ખિદમતમાં મોસમનું ફળ રજૂ થતું ત્યારે આપ તેને આંખો પર અને હોઠો પર મુક્તા તથા આ શબ્દોમાં દુઆ ફરમાવતા,

‘અલ્લાહુમ્મ કમા અ-રય-તના અવ્વ-લહૂ અરિના આબિ-રહૂ’

ભાવાર્થ :

‘હે અલ્લાહ ! જેવી રીતે આપે અમને આ ફળનો આરંભ દેખાડ્યો (એજ રીતે) એનો અંત પણ અમને દેખાડ !’

તે પછી આપની ખિદમતમાં જે સૌથી ઓછી ઉંમરનું બાળક હોય તેને (તે ફળ) આપતા.

['માદુલ્મઆદ']

## પીણાંઓ વિશે પવિત્ર આદતો

હઝરત અનસ (રદિયલ્લાહુ અન્હુ) ફરમાવે છે કે,

હુજૂરે અકદસ સલ્લલ્લાહુ અલયહિ વ સલ્લમ પાણી પીવામાં ત્રણ વખત શ્વાસ લેતા હતા અને ફરમાવતા હતા કે,

‘આ પ્રમાણે પીવું વધારે ખૂશગવાર (આહવાદક) તથા ખૂબ તૃપ્ત કરનારું છે. તેમજ શિફા મેળવવા માટે સારું છે.’

['શમાઈલે તિરમિઝી']

બીજી હદીસમાં સ્પષ્ટ રીતે ફરમાવેલું છે કે,

‘જ્યારે તમારામાંથી કોઈ પાણી પીએ તો પ્યાલામાં શ્વાસ ન લે, બલકે પ્યાલામાંથી મોઢું હટાવી લે.’

['ઝાદુલ્આદ', 'શમાઈલે તિરમિઝી']

હુજૂર સલ્લલ્લાહુ અલયહિ વ સલ્લમને ઠંડુ અને મીઠું પાણી વધારે પસંદ હતું.

['ઝાદુલ્આદ']

ખાધા પછી પાણી પીવું હુજૂર સલ્લલ્લાહુ અલયહિ વ સલ્લમની સુન્નત નથી. ખાસ કરીને પાણી જો ગરમ હોય કે વધારે ઠંડુ હોય (ત્યારે), કારણકે બંને પરિસ્થિતિમાં ઘણું વધારે નુકસાનકર્તા હોય છે.

['ઝાદુલ્આદ']

- કસરત કરીને થાક્યા પછી,
- ખોરાક કે ફળ ખાધા પછી,
- સંભોગ કે ગુસલ કર્યા પછી

પાણી પીવાને આપ સલ્લલ્લાહુ અલયહિ વ સલ્લમ સારું સમજતા ન હતા.

['ઝાદુલ્આદ']

હદીસોમાં છે કે,

હુઝૂરે અકરમ સલ્લલ્લાહુ અલયહિ વ સલ્લમે ફરમાવ્યું છે કે,  
'પાણી ચૂસી ચૂસીને પીઓ, ખટખટ કરતા ન પીઓ.'

['મદારિજુબુબુવ્વહ']

હુઝૂર સલ્લલ્લાહુ અલયહિ વ સલ્લમ જ્યારે કોઈ મજલિસમાં પીવાની ચીજ વહેંચાવતા ત્યારે હુકમ આપતા કે, ઉંમરમાં મોટા લોકોથી દૌર શરૂ કરવામાં આવે !

આપની પવિત્ર આદત હતી કે, જો કોઈ મજલિસમાં પીવાની ચીજનો દૌર ચાલુ હોય અને વારંવાર પ્યાલો આવતો હોય તો બીજો પ્યાલો આવવા પર તેને તેજ જગાથી શરૂ કરાવતા જ્યાં પહેલો દૌર પૂરો થયો હતો.

જ્યારે હુઝૂર સલ્લલ્લાહુ અલયહિ વ સલ્લમ પોતાના અહબાબ (મિત્રો)ને કોઈ ચીજ પીવાડતા ત્યારે પોતે સૌથી છેલ્લે પીતા હતા અને ફરમાવતા કે,

'સાકી (પીવાડનાર) સૌથી છેલ્લે પીએ છે.'

હુઝૂર સલ્લલ્લાહુ અલયહિ વ સલ્લમની મુબારક આદત બેસીને પાણી પીવાની હતી.

સહીહ રિવાયતોમાં નકલ થયેલું છે કે,

આપ સલ્લલ્લાહુ અલયહિ વ સલ્લમે બિન્ના રહીને પીવાની મનાઈ ફરમાવી છે, વળી એક હાથથી પણ પીવાની મનાઈ ફરમાવી છે.

['ઝાદુલમાદ']

હઝરત ઈબ્ને અબ્બાસ (રદિયલ્લાહુ અન્હુ) ફરમાવે છે કે,

હુઝૂર સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

'જ્યારે કોઈ શખ્સને હક તમાલા શાનુહુ કોઈ ચીજ ખવડાવે તો આ દુઆ પઢવી જોઈએ.'

'અલ્લાહુમ્મા બારિક લના ફીહિ વ અલ્લમ્મા ખયરમ મિન્હુ'

**ભાવાર્થ :**

હે અલ્લાહ ! તું અમને એમાં બરકત આપ અને અમને એના કરતા બેહતર નસીબ ફરમાવ.

અને જ્યારે (હક તઆલા શાનુહુ) દૂધ અતા ફરમાવે ત્યારે આ દુઆ પઢવી જોઈએ.

**‘અલ્લાહુમ્મ બારિક લના ફીહિ વ ઈદના મિન્હૂ’**

**ભાવાર્થ :**

હે અલ્લાહ ! તું અમને એમાં બરકત આપ અને અમને એના કરતા સારી ચીજ નસીબ ફરમાવ.

**[‘શમાઈલે તિરમિઝી’]**

હુઝૂર સલ્વલ્લાહુ અલયહિ વ સલ્વમ નિ:શંક, મીઠું અને ઠંડું પાણી પસંદ ફરમાવતા હતા. આપના માટે દૂરથી એવું પાણી લાવવામાં આવતું હતું.

**[‘અસાઈલે નબવી (સલ.)’, ‘મદારિયુન્નુબુવ્વહ’]**

હુઝૂર સલ્વલ્લાહુ અલયહિ વ સલ્વમ દૂધને પસંદ ફરમાવતા હતા.

આપ સલ્વલ્લાહુ અલયહિ વ સલ્વમે ફરમાવ્યું કે,

‘દૂધ સિવાય બીજી કોઈ એવી ચીજ નથી કે જે ખાવા અને પીવા બંનેમાં કામ આવે.’

ખાધા પછી દુઆ ફરમાવતા :—

**‘અલ્લાહુમ્મ ઈદના ખયરમ મિન્હૂ’**

**ભાવાર્થ :**

હે અલ્લાહ ! તું અમને એમાં વધારો આપ અને અમને એના કરતા સારી ચીજ આપ.

**[‘શમાઈલે તિરમિઝી’]**

આપ ક્યારેક શુધ્ધ દૂધ પીતાં હતા અને ક્યારેક ઈંડા પાણી સાથે મેળવીને પીતાં હતા. અર્થાત લસી.

['મદારિજુન્નુબુવ્વહ']

હઝરત ઈબ્ને અબ્બાસ (રદિયલ્લાહુ અન્હુ)થી રિવાયત છે કે,  
'હું હુજૂર સલ્લલ્લાહુ અલયહિ વ સલ્લમની ખિદમતમાં આભે ઝમઝમનું (પાણી ભરેલી) ડોલ લાવ્યો તો હુજૂર સલ્લલ્લાહુ અલયહિ વ સલ્લમએ તે (પાણી)ને ઊભા થઈને પીધું.'  
(તે વખતે ત્યાં બેસવાનો મોકો ન હતો.)

['શમાઈલે તિરમિઝી']

કેટલાકનું કહેવું છે કે ઊભા થઈને પાણી પીવું એ વુજૂના પાણી અને ઝમઝમના પાણી માટે ખાસ છે.

['મદારિજુન્નુબુવ્વહ']

## લિબાસ અને શણગાર

હુજૂરે અકરમ સલ્લલ્લાહુ અલયહિ વ સલ્લમની આદતે કરીમહ લિબાસ શરીફમાં મર્યાદાવાળી અને દંભ વગરની હતી. મતલબ એ છે કે જે કંઈ મળતું તે પહેરી લેતા. પસંદગીમાં કોઈ સંકુચિતતા રાખતા ન હતા અને કોઈ ખાસ પ્રકારનો આગ્રહ રાખતા ન હતા અને કોઈ સંજોગમાં ઉમદા-ઉત્તમની ખ્વાહિશ ધરાવતા ન હતા કે ન અદના અને તુચ્છનો તકલ્લુફ ફરમાવતા હતા. જે કંઈ હાજર અને પ્રાપ્ય હોય તે પહેરી લેતા. જે લિબાસ જરૂરતને પૂરી કરે તેના પરજ સંતોષ માનતા.

મોટા ભાગે આપનો લિબાસ ચાદર અને ઈઝાર (અર્થાત તેહબંદ-લુંગી) હતો. તે સખ્ત અને જાડા કાપડનો હતો. ક્યારેક ઊન (નો) લિબાસ પણ પહેર્યો છે.

રિવાયત છે કે, આપની પવિત્ર ચાદરમાં અનેક થીંગડાંઓ લાગેલા

હતા અને તેને આપ ઓઢયાં કરતા હતા.

આપ ફરમાવતા કે,

‘હું બંદો જ છું અને બંદાઓના જ જેવો લિબાસ પહેરું છું.’

[‘બુખારી’, ‘મુસ્લિમ’]

હજરત ઈબ્ને ઉમર (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું,

‘અલ્લાહ તઆલાની નજદીક મોમિનની તમામ ખૂબીઓમાં લિબાસને સુઘડ રાખવું અને ઓછાં પર રાજી થવું પસંદ છે.’

હુજૂર સલ્વલ્લાહુ અલયહિ વ સલ્લમ મેલા અને ગંદાં વસ્ત્રોને મકરૂહ અને નાપસંદ કરતા હતા.

[‘મદારિશુબ્હુબુવ્વહ’]

હુજૂરે અકરમ સલ્વલ્લાહુ અલયહિ વ સલ્લમ પોતાની તહબંદ (લુંગી)ને આગળની તરફ લટકાવતા હતા અને પાછળ ઊંચી રાખતા હતા.

[‘મદારિશુબ્હુબુવ્વહ’]

જ્યારે હુજૂર સલ્વલ્લાહુ અલયહિ વ સલ્લમ તકબ્બુર અને ગુરૂરની બૂરાઈઓ વર્ણવતા ત્યારે સહાબા (રદિ.) અરજ કરતા કે,

‘યા રસૂલલ્લાહ સલ્વલ્લાહુ અલયહિ વ સલ્લમ ! માફસ પસંદ કરે છે કે તેના વસ્ત્રો સુંદર હોય અને તેના જોડા ઉમદા હોય.’

‘એના અનુસંધાનમાં હુજૂર સલ્વલ્લાહુ અલયહિ વ સલ્લમે ફરમાવ્યું કે,

‘ઈન્નલ્લા-હ જમીલુન સુહિબુલ જમાલ’

ભાવાર્થ :

બેશક, અલ્લાહ તઆલા સુંદર છે અને સુંદરતાને પસંદ કરે છે.

એક બીજી હદીસ શરીફમાં છે કે,

### ‘ઈબ્નલ્લાહ-હ લતીફુજ યુહિયુબ લતાફત’

ભાવાર્થ :

બેશક, અલ્લાહ તઆલા લતીફ<sup>①</sup> છે અને લતાફતને પસંદ કરે છે.

જ્યારે પ્રતિનીધિ મંડળો આવતા ત્યારે ખુદ હુજૂર સલ્વલ્લાહુ અલયહિ વ સલ્વમ પણ શણગાર કરતા હતા અને જુમ્આ તેમજ બંને ઈદોના માટે પણ શણગાર કરતા તથા ખાસ અલગ લિબાસ સાચવી રાખતા હતા.

[‘મદારિજુન્નુબુલ્લહ’]

હઝરત ઉમ્મે સલ્મહ (રદિ.)થી નકલ થયેલું છે કે, હુજૂર સલ્વલ્લાહુ અલયહિ વ સલ્વમનો મેહબૂબતરીન (પ્રિયતમ) લિબાસ કમીસ (કુર્તા) હતો. જો કે તહબંદ (લુંગી) અને ચાદર શરીફ પણ ઘણી વખતે પહેરતા હતા, પરંતુ કમીસ (કુર્તા) પહેરવું વધારે ગમતું હતું.

[‘શમાઈલે તિરમિઝી’]

હઝરત અનસ (રદિયલ્લાહુ અન્હુ)થી રિવાયત છે કે,

હુજૂર સલ્વલ્લાહુ અલયહિ વ સલ્વમનું પવિત્ર પહેરણ (વસ્ત્ર) સુતરાઉ, તંજ દામન અને બાંયવાળું હતું. આપના પવિત્ર કમીસ (કુર્તા)માં બટન લાગેલા હતા અને પવિત્ર કમીસ (કુર્તા)માં મુબારક સીનાના મુકામ પર ગરીબાન<sup>②</sup> હતું અને એજ કમીસ (કુર્તા)ની સુન્નત છે.

[‘મદારિજુન્નુબુલ્લહ’]

એક સહાબી (રદિયલ્લાહુ અન્હુ) ફરમાવે છે કે,

‘હુજૂર સલ્વલ્લાહુ અલયહિ વ સલ્વમે મને એવી હાલતમાં જોયો કે, મારા શરીર પર કમ કિંમતના કપડાં હતા.’

આપે ફરમાવ્યું કે,

‘મું તારી પાસે વિવિધ પ્રકારનો માલ છે ?’

① લતીફ : લલિત, મનોહર, સુંદર, ગમે એવું.

② ગરીબાન : બટન માટેનો કાપ.

મેં અરજ કરી કે,

‘હાં, અલ્લાહ તઆલાએ મને દરેક પ્રકારના માલ અને દૌલતથી નવાજેલો છે.’

આપે ફરમાવ્યું કે,

‘અલ્લાહની નેઅમત અને તેની બક્ષિશ તમારા જિસ્મથી જાહેર થવી જોઈએ.’

મતલબ એ છે કે, તવંગરીની હાલતના પ્રમાણે કપડાં પહેરો અને અલ્લાહની નેઅમતનો શુક્ર અદા કરો.

એક ગુંચળીયાળા વાળવાળા પરેશાન હાલથી આપ સલ્વલ્લાહુ અલયહિ વ સલ્વમે ફરમાવ્યું કે,

‘શું આ શખ્સ કોઈ એવી વસ્તુ મેળવી શકતો નથી કે જેના વડે પોતાના માથાને તસ્કીન (રાહત) આપી શકે ?!’

(અર્થાત કાંસકા વડે વાળોને ઓળે).

આપ સલ્વલ્લાહુ અલયહિ વ સલ્વમે એક એવા શખ્સને જોયો જેના શરીર પર મેલા અને ગંદા કપડાં હતા.

આપે ફરમાવ્યું કે,

‘શું આ શખ્સને કોઈ એવી વસ્તુ મળતી નથી જેના વડે પોતાના કપડાને ધૂએ !’ (અર્થાત સાબૂ વગેરે.)

[‘મદારિયુન્નુબુવ્વહ’]

હુઝૂર સલ્વલ્લાહુ અલયહિ વ સલ્વમે સફેદ લિલાસ પહેરવાનું પસંદ ફરમાવતા હતા.

આપ ફરમાવતા કે,

‘સૌથી સુંદર લિલાસ સફેદ કાપડનો છે. તમારામાંથી જીવંત લોકોએ પણ પહેરવો જોઈએ અને મુદાઓને પણ સફેદ કફન આપવું જોઈએ.’

[‘મદારિયુન્નુબુવ્વહ’, ‘શમાઈલે તિરમિઝી’]



હુજૂર સલ્વલ્લાહુ અલયહિ વ સલ્વમ કાલી કમલી ઓઢતા હતા.

હઝરત આયશા (રદિયલ્લાહુ અન્હા) ફરમાવે છે કે,

‘હુજૂર સલ્વલ્લાહુ અલયહિ વ સલ્વમ એક વેળા સવારે બહાર તશરીફ લઈ ગયા ત્યારે આપના બદન પર એક કાળા વાળો (ઝિન)ની ચાદર હતી.’

[‘શમાઈલે તિરમિઝી’]

જ્યારે હુજૂર સલ્વલ્લાહુ અલયહિ વ સલ્વમ મકકાના વિજયના દિવસે દાખલ થયા ત્યારે આપના મુબારક માથાં પર કાળો અમ્મામહ હતો.

[‘મદારિજુન્નુબુવ્વહ’]

હુજૂર સલ્વલ્લાહુ અલયહિ વ સલ્વમે ઝિની કપડાં પણ પહેર્યા છે. હુજૂરે અકરમ સલ્વલ્લાહુ અલયહિ વ સલ્વમ અકસર ચાદર લપેટતા હતા.

[‘મદારિજુન્નુબુવ્વહ’]

હુજૂર સલ્વલ્લાહુ અલયહિ વ સલ્વમ તમામ લોકોમાં તય્યિબ અને અલ્તફ હતા, એટલા માટે એની નિશાનીઓ આપના બદને મુબારકથી પણ જાહેર થતી હતી.

- આપના પવિત્ર શરીરને સ્પર્શવાના કારણે,
- આપના કપડાં મેલાં થતાં ન હતા.
- આપના પવિત્ર લિબાસમાં જૂ પડતી ન હતી.
- આપના કપડાં પર કે પવિત્ર શરીર પર માંખી બેસતી ન હતી.

[‘મદારિજુન્નુબુવ્વહ’]

સહીહ હદીસથી સાબિત છે કે,

હુજૂરે અકરમ સલ્વલ્લાહુ અલયહિ વ સલ્વમે ચામડાંના મોજ પહેર્યા છે અને તેના ઉપર મસહ ફરમાવ્યો છે.

[‘મદારિજુન્નુબુવ્વહ’]

લિબાસમાં સૌથી બેહતરીન તરીકો નળીએ કરીમ સલ્લલ્લાહુ અલયહિ વ સલ્લમનો છે જે મસનૂન છે જેનો આપે હુકમ આપ્યો છે કે તરઝીબ (પ્રોત્સાહન) આપી છે અને પોતે તેના પર સતત અમલ કરમાવ્યો છે.

આપના (સુન્નત) લિબાસનો તરીકો છે કે,

લિબાસ કપાસનો (સુતરાઉ), ઊનનો, કે કંતાન (શણ)નો કોઈ પણ પ્રકારનો બનેલો હોય જે પણ લિબાસ મળે તે પહેરી લેવામાં આવે.

આપે યમની ચાદર, જુબ્બહ, કબા<sup>①</sup>, કમીસ, પાજમહ, તહબંદ (લુંગી), ચાદર (સાદી), મોજાં, પગરખાં દરેક ચીજ વાપરી છે.

આપે કાળી છાંટવાળા (ઘારીદાર) કપડાં અને સંપૂર્ણ કાળા કપડાં પણ પહેર્યા છે, અને સાદા કપડાં પણ પહેર્યા છે. કાળો લિબાસ અને લીલા રંગનો રેશમની બાયવાળો લબાદહ<sup>②</sup> પણ પહેર્યો છે.

[‘ઝાદુલઆદ’]

## પાજમહ

આપે એક પાજમહ પણ ખરીદ્યો છે અને જહેર છે કે, પહેરવા માટે જ ખરીદ્યો હશે. વળી, અસ્લાબે કિરામ આપની ઈજાઝતથી પહેરતા પણ હતા.

[‘ઝાદુલઆદ’]

સહીહ રિવાયતોમાં છે કે,

હઝરત આયશા (રદિ.)એ એક જૂની કમ્બલ અને જહડા સૂતરની એક ચાદર કાઢી અને કરમાવ્યું કે, નળીએ કરીમ સલ્લલ્લાહુ અલયહિ વ સલ્લમે આ બંને કપડામાં ઈન્તિકાલ કરમાવ્યો.

[‘ઝાદુલઆદ’]

① કબા : એક વિશેષ પ્રકારનો લાંબો ઝબ્બો.

② લબાદહ : સિયાબામાં પહેરવાનો રૂઈદાર સુત્રા કે અંગરખો

## કમીસે<sup>૧</sup> મુબારક

મુલ્લા અલી કારી (રહ.)એ દમ્યાતીથી નકલ કર્યું છે કે,  
‘હુજૂર સલ્લલ્લાહુ અલયહિ વ સલ્લમનો કુર્તા (કમીસ) કપાસમાંથી  
બનેલો (સુતરાઉ) હતો જે વધારે લાંબો પણ ન હતો અને તેની આસ્તીન  
(બાંય) પણ વધારે લાંબી ન હતી’.

બીજેરી (રહમતુલ્લાહિ અલયહ)એ લખ્યું છે કે,  
‘આપની પાસે માત્ર એક જ કુર્તો હતો.’

હઝરત આયશા (રદિયલ્લાહુ અન્હા)થી રિવાયત છે કે,  
‘આપ સલ્લલ્લાહુ અલયહિ વ સલ્લમનો નિયમ સવારના  
ખાવામાંથી રાતના માટે બચાવી રાખવાનો ન હતો અને ન રાતના  
ખાવામાંથી સવારના માટે બચાવવાનો હતો.’

વળી કુર્તા, ચાદર કે લુંગી વગેરે કોઈ કપડાં તથા જોડાં (પગરખાં)  
બે નંગ ન હતા.

મનાવીએ હઝરત અબ્બાસ (રદિ.)થી નકલ કર્યું છે કે,  
‘આપ સલ્લલ્લાહુ અલયહિ વ સલ્લમનો કુર્તા વધારે લાંબો  
હોતો ન હતો. ન તેની આસ્તીન (બાંય) લાંબી હોતી હતી.’

બીજી હદીસમાં હઝરત ઈબ્ને અબ્બાસ (રદિ.)થી નકલ થયેલું છે કે,  
‘આપ સલ્લલ્લાહુ અલયહિ વ સલ્લમનો કુર્તા (પગની)  
ઘૂંટીના કરતાં ઊંચો રહેતો હતો.’

(અલ્લામા શામીએ લખ્યું છે કે, અર્ધ પિંડલી સુધી હોવું જોઈએ.)

[‘શમાઈલે તિરમિઝી’, ‘ખસાઈલે નબાવી’]

હઝરત અસ્મા (રદિયલ્લાહુ અન્હા) ફરમાવે છે કે,  
‘હુજૂર સલ્લલ્લાહુ અલયહિ વ સલ્લમના કુર્તાની બાંય

① કમીસ : કમીસનું ગુજરાતી અપભ્રંશ રૂપ ‘ખમીસ’ છે.

પહોંચા સુધી હોતી હતી.’

['શમાઈલે તિરમિઝી']

હુઝૂરે અકરમ સલ્વલ્લાહુ અલયહિ વ સલ્વમ કમીસ (કુર્તા)ની બાંય ન એટલી તંગ રાખતા હતા, ન એટલી પહોળી, બલકે મધ્યમ સરની રાખતા, વળી બાંય હાથની ઘૂંટી (કાંડા) સુધી રાખતા અને ચૂગહ (અંગરખો) વગેરે નીચે સુધી પરંતુ આંગળીઓ કરતાં વધારે લાંબો રહેતો ન હતો.

આં હઝરત સલ્વલ્લાહુ અલયહિ વ સલ્વમનો સફરનો કુર્તા (કમીસ) વતનના કુર્તા કરતા દામન અને આસ્તીન (બાંય)માં થોડોક નાનો રહેતો હતો.

['ઝાદુલ્લાહ']

આં હઝરત સલ્વલ્લાહુ અલયહિ વ સલ્વમના કમીસ (કુર્તા)નું ગરીબાન સીના પર રહેતું હતું.

ક્યારેક આપ સલ્વલ્લાહુ અલયહિ વ સલ્વમ પોતાના કુર્તાનું ગરીબાન ખોલી દેતા હતા અને પવિત્ર સીનો સાફ નજર આવતો. અને એજ હાલતમાં નમાઝ પઢી લેતા.

['શમાઈલે તિરમિઝી']

જ્યારે આપ કમીસ પહેરતાં ત્યારે પ્રથમ જમણો હાથ જમણી બાંયમાં નાંખતા અને તે પછી ડાબો હાથ ડાબી બાંયમાં નાંખતા.

['ઝાદુલ્લાહ']

અયાસ ઈબ્ને જઅફર અન્નખઈથી રિવાયત છે કે,

‘રસુલુલ્લાહ સલ્વલ્લાહુ અલયહિ વ સલ્વમનો એક રૂમાલ હતો. જ્યારે આપ વુઝૂ કરતા ત્યારે તેનાથી જ લૂંછી લેતા.’

['ઈબ્ને સઅદ']

અમામહ❶ બાંધવું સુન્નત-મુસ્તહબ છે. નબીએ કરીમ સલ્વલ્લાહુ

❶ અમામહ : પાવડી, સાફો.

અલયહિ વ સલ્લમથી અમામહ બાંધવાનો હુકમ પણ નકલ કરવામાં આવ્યો છે.

ઈશદિ છે કે,

‘અમામહ બાંધ્યા કરો, એનાથી હિલ્મમાં<sup>①</sup> વધી જશો.’

['ફલ્હુલ બારી']

હઝરત અબ્દુલ્લાહ ઈબ્ને ઉમર (રદિ.)થી કોઈએ પૂછ્યું,

‘શું અમામહ બાંધવો સુન્નત છે?’

તેમણે ફરમાવ્યું કે,

‘હાં, સુન્નત છે.’

['અચલી']

મુસ્લિમ શરીફ અને નસાઈ શરીફમાં છે કે,

અમ્ર ઈબ્ને હરસ (રદિયલ્લાહુ અન્હુ) કહે છે કે,

‘તે દશ્ય જાણે અત્યારે પણ મારી સામે છે કે,

નબીએ કરીમ સલ્લલ્લાહુ અલયહિ વ સલ્લમ મિમ્બર પર ખુતબો પઢી રહ્યા છે, કાળો અમામહ આપના મુબારક માથા પર છે અને તેનો છેડો બંને ખભાઓની વચ્ચે છે.’

['ખસાઈલે નબવી']

આપ જ્યારે અમામહ બાંધતા હતા ત્યારે છેડો બંને ખભાની વચ્ચે છોડતા હતા અને ક્યારેક છેડા વગર અમામહ બાંધતા હતા.

['નશરુલીબ', 'શમાઈલે તિરમિઝી']

આપ અમામહનો છેડો એક બાલિશતની<sup>②</sup> નજીક છોડતા હતા. છેડાની લંબાઈ એક હાથ કરતા વધારે પણ સાબિત છે. અમામહ લગભગ સાત ગજ<sup>③</sup> રહેતો હતો.

['ખસાઈલે નબવી']

સાફાની નીચે ટોપી રાખવી (પહેરવી) સુન્નત છે.

① હિલ્મ : સહનશીલતા, નરમદિલ, સહિષ્ણુતા

② બાલિશત : ૧૨ આંગળાનું માપ, ૨૩ સે.મી. (લગભગ)

③ એક ગજ : ગુજરાતીમાં બે ફૂટનું માપ, પરંતુ ઉર્દૂમાં ૩ ફૂટ (વાર)નું માપ ગણાય છે.

## ટોપી

આં હઝરત સલ્વલ્લાહુ અલયહિ વ સલ્લમ સફેદ ટોપી ઓઢતા (પહેરતા) હતા.

વતનમાં આં હઝરત સલ્વલ્લાહુ અલયહિ વ સલ્લમ સફેદ કાપડની (માથા સાથે) વળગેલી ટોપી ઓઢતા (પહેરતા) હતા.

[‘અસ્સિરાબુલ મુનીર’]

## લુંગી અને પાયજામો

હુઝૂરે અકદસ સલ્વલ્લાહુ અલયહિ વ સલ્લમની પવિત્ર આદત લુંગી બાંધવાની હતી. પાયજામો પહેરવા વિશે મતભેદ છે.

કેટલીક હદીસોથી એનું પહેરવું સાબિત છે અને પોતાના અસહાબને પહેરતા જોયા છે.

એક હદીસમાં છે કે,

આપથી પૂછવામાં આવ્યું કે,

‘આપ પાયજામો પહેરો છો?’

આપે ફરમાવ્યું કે,

‘પહેરું છું. મને બદનને ઢાંકવાનો હુકમ છે. એના કરતા વધારે પડદો બીજી ચીજોમાં નથી.’

[‘ખસાઈલે નબવી’, ‘મુદુલ્લાહ’]

આપ સલ્વલ્લાહુ અલયહિ વ સલ્લમની તહબંદ-લુંગી ચાર હાથ<sup>①</sup>

① હથ : કોણીથી વચલી આંગળીના છેડા સુધીની લંબાઈનું માપ (લગભગ) અર્ધો વાર, દોઢ ફૂટ કે છેતાલીસ (૪૬) સે.મી.

અને એક બાલિશ્ત (૨૩ સે.મિ.) લાંબી હતી તથા ત્રણ હાથ અને એક બાલિશ્ત પહોળી હતી.

[‘શમાઈલે તિરમિઝી’]

કેટલીક હદીસોમાં છે કે,

- ચાદર ચાર હાથ લાંબી અને અઢી હાથ પહોળી હતી.
- લુંગી ચાર હાથ અને એક બાલિશ્ત લાંબી તથા દોઢ હાથ પહોળી હતી.
- લુંગી હંમેશાં અરઘી પિંડલી કરતાં ઊંચી રાખતા હતા.
- લુંગીનો આગળનો હિસ્સો પાછળના હિસ્સા કરતા થોડો નીચો રહેતો હતો.

[‘ખસાઈલે નબવી’]

હુજૂરે અકરમ સલ્વલ્લાહુ અલયહિ વ સલ્વમે ફરમાવ્યું કે,  
‘મુસલમાનની લુંગી અરઘી પિંડલી સુધી હોવી જોઈએ.  
એના નીચે તખ્ના (ઘૂંટી) સુધી હોય તો પણ કંઈ વાંધો નથી,  
પરંતુ ઘૂંટીના કરતા નીચે જેટલા હિસ્સા પર લુંગી લટકશે તે  
આગમાં સળગશે. અને જે શખ્સ ઘમંડથી કપડાંને લટકાવશે,  
કિયામતમાં હક તઆલા શાનુહૂ તેની તરફ નજર નહિ કરશે.’

[‘અબૂ દાઉદ’, ‘ઈબ્ને માજહ’, ‘ઝાહુલઆદ’]

હઝરત અનસ (રદિયલ્લાહુ અન્હુ) ફરમાવે છે કે,  
‘હુજૂર સલ્વલ્લાહુ અલયહિ વ સલ્વમે કપડાંમાં યમની  
મુનકકશ-નકશીદાર ચાદર વધારે ગમતી હતી.’

[‘શમાઈલે તિરમિઝી’]

ક્યારેક આપ ચાદરને એવી રીતે ઓઢતા હતા કે, ચાદરને જમણી  
બગલમાંથી કાંઠીને ડાબા ખભા ઉપર નાંખતા હતા.

હઝરત અબૂ સઈદ ખુદરી (રદિયલ્લાહુ અન્હુ) ફરમાવે છે કે,  
‘આં, હઝરત સલ્વલ્લાહુ અલયહિ વ સલ્વમે જ્યારે નવો  
લિબાસ પહેરતા તો જુમ્આના દિવસે પહેરતા.’

સફેદ લિબાસ તો હુઝૂર સલ્વલ્લાહુ અલયહિ વ સલ્વમને ગમતો હતો જ, પરંતુ રંગીન લિબાસમાં લીલા રંગનો લિબાસ આપને ઘણો વધારે પસંદ હતો.

[‘ઝાદુલ્મઆદ’]

શુધ્ધ ઘેરો લાલ રંગ આપને ઘણો જ નાપસંદ હતો.

જ્યારે આં હઝરત સલ્વલ્લાહુ અલયહિ વ સલ્વમ નવો લિબાસ પહેરતા ત્યારે કપડાંનું નામ લઈને અલ્લાહ તઆલાનો શુક્ર આ શબ્દોમાં અદા ફરમાવતા હતા.

‘અલ્લાહુમ્મ લકલહમ્મુ કમા કસવ તનીહિ અસ્સલુ-ક ખયરદૂ વ ખયર મા સુનિ-અ લદૂ વ અઘિઝૂઘિ-ક મિલ શરિહી વ શરિ મા સુનિ-અ લદૂ.’  
ભાવાર્થ :

હે અલ્લાહ ! તારા જ માટે તમામ વખાણો છે. જેવી રીતે તેં આ કપડું મને પહેરાવ્યું છે તેજ રીતે તારાથી એની ભલાઈ અને તે ચીઝની ભલાઈ માંગું છું, જેના માટે એ બનાવવામાં આવ્યું છે. વળી, હું એની બુરાઈ અને તે ચીઝની બુરાઈથી પનાહ ચાહું છું જેના માટે એ બનાવવામાં આવ્યું છે.

વળી આ દુઆ (પણ) ફરમાવતા હતા :—

‘અલ્લહમ્મુલિલ્લાહિલ્લઝી કસાની મા કિવારી ઝિહી અવરતી  
વ-અ-ત-જમ્મલુ ઝિહી ફી હયાતી.’

ભાવાર્થ :

તમામ વખાણો અલ્લાહના જ માટે છે જેણે મને કપડું પહેરાવ્યું કે જેના વડે હું મારી શરમની ચીઝ (ગુપ્ત ભાગ) છુપાવું છું અને પોતાની જિંદગીમાં એના મારફતે ખૂબસૂરતી પ્રાપ્ત કરું છું.

[‘ઝાદુલ્મઆદ’]

જે કપડું જૂનું થઈ જતું તેને ખયરાત કરી દેતા હતા.

[‘ઝાદુલ્મઆદ’]



આપ ઘણી વખત સૂતરાઉ લિબાસ પહેરતા હતા. કોઈ કોઈ વખત બ્રિન અને કંતાન (શણ)નો લિબાસ પણ પહેર્યો છે.

[‘માદુલ્લાહ’]

આપ ચાદર ઓઢવામાં ઘણી કાળજી રાખતા હતા કે બદન જાહેર ન થાય. કદાચ સૂવાની હાલતમાં આ નિયમ હતો.

અબૂ રમ્હાલ (રદિયલ્લાહુ અન્હુ) કહે છે કે,

‘મેં હુઝૂર સલ્લલ્લાહુ અલયહિ વ સલ્લમને લીલા રંગની બે ચાદરો ઓઢેલા જોયા છે.’

[‘શમાઈલે તિરમિઝી’]

## પવિત્ર પગરખાં

આં હઝરત સલ્લલ્લાહુ અલયહિ વ સલ્લમ ચંપલ જેવા યા ખડાજી જેવા દેખાતા પગરખાં પહેર્યા કરતા હતા.

આપે કાળા ચામડાંના મોજાં પણ પહેર્યા છે અને વુજૂમાં તેના પર મસહ ફરમાવ્યો છે.

આપના પવિત્ર પગરખાંમાં આંગળીઓમાં પહેરવાની બબે પટ્ટીઓ હતી.

(એક અંગૂઠા અને તેની પાસેની આંગળીની વચ્ચે તેમજ એક વચલી આંગળી અને તેની પાસેની આંગળીની વચ્ચે) વળી પંજાના પાછળ પણ એક બેવડો પટો હતો.

આપ સલ્લલ્લાહુ અલયહિ વ સલ્લમના પવિત્ર પગરખાં એક બાલિશ્ત અને બે આંગળ લાંબા હતા. તથા સાત આંગળ પહોળા હતા અને બંને પટ્ટીઓની વચ્ચે નીચેથી બે આંગળનું અંતર હતું.

બાલોને સાફ કરેલાં ચામડાંનાં પગરખાં પહેરતા હતા અને વુજૂ કરીને તેમાં પગ પણ મૂકી દેતા હતા.

હઝરત ઈબ્ને ઉમર (રદિ.)એ એક રિવાયત કરી છે કે,  
'આપ પગરખાંમાં નમાઝ પણ પઢી લેતા હતા.'

કારણકે તે પાક રહેતા હતા અને એવી બનાવટના રહેતા હતા કે  
જેમાંથી આંગળીઓ જમીન સાથે લાગી જતી હતી.

આપે બાલ વગરના ચામડાંના પગરખાં પણ પહેર્યા છે.

['મિશકાત શરીફ']

હઝરત અબૂ હુરયરહ (રદિયલ્લાહુ અન્હુ) ફરમાવે છે કે,  
હુજૂર સલ્વલ્લાહુ અલયહિ વ સલ્લમે ઈશ્દિ ફરમાવ્યો કે,  
'જ્યારે તમારામાંથી કોઈ શખ્સ પગરખાં પહેરે ત્યારે  
જમણી તરફથી શરૂઆત કરવી જોઈએ અને જ્યારે કાઢે ત્યારે  
ડાબા પગમાંથી પ્રથમ કાઢે. જમણો પગ પગરખાં પહેરવામાં અગ્ર  
હોવો જોઈએ અને કાઢવામાં પાછળ.'

['શમાઈલે તિરમિઝી']

પગરખાં ક્યારેક ઊભા થઈને પહેરતા હતા અને ક્યારેક બેસીને  
પહેરતા હતા.

આપ પોતાના પગરખાં ઉઠાવતા તો ડાબા હાથના અંગૂઠાની  
પાસેની આંગળીથી ઉઠાવતા હતા.

['શમાઈલે તિરમિઝી']

**ખૂશબૂ**

આપ ખૂશબૂની ચીઝને અને ખૂશબૂને ઘણી પસંદ ફરમાવતા હતા  
અને એનો ખૂબ વધારે ઉપયોગ ફરમાવતા હતા તથા બીજાઓને પણ  
એનું પ્રોત્સાહન આપતા હતા.

['નશરુલીબ']

આં હઝરત સલ્લલ્લાહુ અલયહિ વ સલ્લમ રાત્રીના આખરી ભાગમાં પણ ખૂશ્બૂ લગાવ્યા કરતા હતા.

સૂઈને જાગતા ત્યારે હાજતથી પરવારીને પછી વુઝૂ કરતા અને તે પછી લિબાસ પર ખૂશ્બૂ લગાવતા.

આપની પવિત્ર ખિદમતમાં જો ખૂશ્બૂ ભેટ સ્વરૂપે પેશ કરવામાં આવતી તો આપ તેને જરૂર કબૂલ ફરમાવતા. ખૂશ્બૂની ચીઝને વાપસ કરવાને નાપસંદ ફરમાવતા હતા.

[‘શમાઈલે તિરમિઝી’]

રયહાન<sup>①</sup>ની ખૂશ્બૂને ઘણી પસંદ ફરમાવતા હતા અને તેને રદ કરવાની મનાઈ ફરમાવતા હતા.

[‘શમાઈલે તિરમિઝી’]

મોદીના ફૂલને હુઝૂરે અકદસ સલ્લલ્લાહુ અલયહિ વ સલ્લમ ખૂબ પસંદ કરતા હતા.

આં હઝરત સલ્લલ્લાહુ અલયહિ વ સલ્લમ મુશ્ક<sup>②</sup> અને બિદ<sup>③</sup>ની ખૂશ્બૂને તમામ ખૂશ્બૂઓના કરતા વધારે પસંદ કરતા હતા.

[‘ખાદુલખાદ’]

આપ ખૂશ્બૂ પવિત્ર માથામાં પણ લગાવ્યા કરતા હતા.

હઝરત ઈબ્ને ઉમર (રદિયલ્લાહુ અન્હુ) કહે છે કે,

હુઝૂરે અકદસ સલ્લલ્લાહુ અલયહિ વ સલ્લમે ફરમાવ્યું કે,

‘ત્રણ વસ્તુઓ પાછી ફેરવવી ન જોઈએ. તકિયહ, ખૂશ્બૂ અને દૂધ.’

હઝરત અબૂ હુરયરહ (રદિ.) કહે છે કે,

① રયહાન : એક ખૂશ્બૂદાર ઘાસ.

② મુશ્ક : કસ્તૂરી

③ બિદ : એક સુંગધિત લાકડું.

હુઝૂર સલ્વલ્લાહુ અલયહિ વ સલ્વમે ફરમાવ્યું કે,  
 ‘મદોની ખૂશ્બૂ તે છે જે ફેલાતી હોય અને રંગ મેહસૂસ  
 થતો ન હોય, જેમ કે : ગુલાબ અને કેવડો.

અને ઝનાના (સ્ત્રીઓની) ખૂશ્બૂ તે છે જેનો રંગ ગાલિબ  
 (પ્રબળ) હોય અને ખૂશ્બૂ મગલૂબ (નિર્બળ) હોય, જેમ કે : હિના  
 (મેંદી) અને ઝઅફરાન (કેસર).’

[‘શમાઈલે તિરમિઝી’]

હઝરત અનસ (રદિયલ્લાહુ અન્હુ) ફરમાવે છે કે,  
 ‘હુઝૂર સલ્વલ્લાહુ અલયહિ વ સલ્વમની પાસે સિકકહ  
 (અત્તર દાની કે અત્તરનો અર્ક) હતો તેમાંથી ખૂશ્બૂનો ઉપયોગ  
 કરતા હતા.’

[‘શમાઈલે તિરમિઝી’]

## સુરમો

ઈબ્ને અબ્બાસ (રદિયલ્લાહુ અન્હુ)થી રિવાયત છે કે,  
 ‘રસૂલુલ્લાહ સલ્વલ્લાહુ અલયહિ વ સલ્વમની એક  
 સુરમાદાની હતી જેમાંથી આપ સૂતી વખતે દરેક આંખમાં ત્રણ  
 વખત સુરમો લગાવતા હતા.’

[‘ઈબ્ને સઅદ’, ‘શમાઈલે તિરમિઝી’]

ઈમરાન ઈબ્ને અબી અનસ (રદિ.)થી રિવાયત છે કે,  
 ‘રસૂલુલ્લાહ સલ્વલ્લાહુ અલયહિ વ સલ્વમ પોતાની  
 જમણી આંખમાં ત્રણ વખત સુરમો લગાવતા હતા અને ડાબી  
 આંખમાં બે વખત.’

[‘ઈબ્ને સઅદ’]

ઈબ્ને અબ્બાસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
 ‘તમારે અસ્મદનો ઉપયોગ કરવો જોઈએ, કારણકે તે  
 નજરને તેજ કરે છે, બાલ ઉગાડે છે અને આંખ રોશન કરનારી  
 ચીજોમાં બેહતરીન સર્વોત્તમ છે.’

[‘શમાઈલે તિરમિઝી’, ‘ઈબ્ને સઅદ’]

## માયાનાં પવિત્ર વાળ

હુજૂરે અકદસ સલ્લલ્લાહુ અલયહિ વ સલ્લમના મુબારક માયાનાં  
 વાળોની લંબાઈ :-

- એક રિવાયત પ્રમાણે કાનોના દરમ્યાન સુધી હતી.
- બીજી રિવાયત પ્રમાણે કાનો સુધી હતી અને
- ત્રીજી રિવાયત પ્રમાણે કાનોની લવ (બૂટ) સુધી હતી.
- ઉપરાંત ખભા સુધી યા ખભાની નજીક સુધીની રિવાયતો પણ છે.

[‘શમાઈલે તિરમિઝી’]

આ બધી રિવાયતોમાં પરસ્પર વિરોધાભાસ હોવાનું કારણ એ  
 છે કે, આપ સલ્લલ્લાહુ અલયહિ વ સલ્લમ ક્યારેક તેલ લગાવતા યા  
 કુંગી કરતા (વાળ ઓળતા) ત્યારે બાલ લાંબા થઈ જતા નહિતર એનાથી  
 વિરુદ્ધ રહેતા. યા વાળ કપાવવાથી પહેલાંના વાળ અને પછીનાં વાળ  
 લાંબા-ટૂંકા થતા રહેતાં હતા.

‘મવાહિબે લદુન્નિય્યહ’ માં અને એના મુવાફિક ‘મજમઉલ  
 બહાર’માં એ લખ્યું છે કે,

‘જ્યારે બાલોને કપાવવામાં લાંબો સમયગાળો થઈ જતો  
 ત્યારે બાલ લાંબા થઈ જતા અને જ્યારે કપાવતા ત્યારે નાના થઈ  
 જતા હતા.’

① અસ્મદ : એક ખાસ પ્રકારનો સુરમો.

આ ઈબારતથી એ પણ જાણવા મળ્યું કે હુઝૂર સલ્વલ્લાહુ અલયહિ વ સલ્વમ બાલોને કપાવતા હતા, મૂંડાવતા ન હતા, પરંતુ હલક (મૂંડાવવા) વિશે ખુદ ફરમાવે છે કે, આપ હજ અને ઉમરહના બે પ્રસંગો સિવાય બાલ મૂંડાવતા ન હતા. વલ્લાહુ અઅલમ (અલ્લાહ જાણકાર છે.)

['મદારિજુન્નુબુવ્વહ']

હુઝૂરે અકરમ સલ્વલ્લાહુ અલયહિ વ સલ્વમ બાલોને કાંસકી વડે ઘણી વખત ઓળતા રહેતા હતા. આપ જો કોઈના ગૂંચવાયેલા અને વેરવિખેર બાલ જોતાં તો કરાહત (અણગમા)થી ફરમાવતા કે,

‘તમારામાંથી કોઈને તે દેખાયો છે ?’

આ ઈશારો શેતાનની તરફ છે.

એ જ પ્રમાણે આપ ગણી વધારે ટીપ ટાપ અને શણગાર કરનારાઓ, લાંબા વાળ વાળાઓથી પણ કરાહત (અણગમો) ફરમાવતા. સમતોલન અને મધ્યમમાર્ગી આચરણ આપને ઘણું પસંદ હતું.

['મદારિજુન્નુબુવ્વહ']

## વાળ ઓળવું અને તેલ લગાડવું

આં હઝરત સલ્વલ્લાહુ અલયહિ વ સલ્વમ સૂતી વખતે મિસ્વાક કરતા, વુઝૂ કરતા અને માથાના વાળો તેમજ મુબારક દાઢીમાં કુંગી કરતા (ઓળતા) હતા.

આં હઝરત સલ્વલ્લાહુ અલયહિ વ સલ્વમ સફરમાં હોય કે સ્થાયી હોય, હંમેશાં સૂતી વખતે આપના શિરાણે સાત ચીજો મૂકેલી રહેતી :- તેલની શીશી, કાંસકો, સુરમાદાની, કાતર, મિસ્વાક, આયનો અને લાંકડાંની એક સળી જે માથું ખંજવાળવામાં કામ આવતી.

['ઝાદુલઆદ']

આપ સલ્લલ્લાહુ અલયહિ વ સલ્લમ પ્રથમ દાદી મુબારકમાં અને શિર મુબારકમાં તેલ લગાવતા અને પછી ઓળતા.

ઈબ્ને જરીહ (રદિયલ્લાહુ અન્હુ)ની રિવાયત છે કે,  
'રસૂલુલ્લાહ સલ્લલ્લાહુ અલયહિ વ સલ્લમનો હાથીદાંતનો કાંસકો હતો જેના વડે આપ વાળ ઓળતા હતા.'

['ઈબ્ને સઅદ']

માલિક ઈબ્ને મઅદાન (રદિયલ્લાહુ અન્હુ)થી રિવાયત છે કે,  
'રસૂલુલ્લાહ સલ્લલ્લાહુ અલયહિ વ સલ્લમ સફરમાં (આ) વસ્તુઓ લઈ જતા હતા :—  
આયનો, તેલ, મિસ્વાક અને સુરમો.'

['ઈબ્ને સઅદ']

અનસ ઈબ્ને માલિક (રદિયલ્લાહુ અન્હુ)થી રિવાયત છે કે,  
'રસૂલુલ્લાહ સલ્લલ્લાહુ અલયહિ વ સલ્લમ અધિકતર, માથામાં તેલ નાંખતા અને દાદી પાણીથી સાફ કરતા હતા.'

['ઈબ્ને સઅદ']

## શાણગારમાં સમતોલન

હુઝૂર સલ્લલ્લાહુ અલયહિ વ સલ્લમ શરૂઆતમાં પોતાના માથાના વાળોને સેંથો કાઢવા વગર ઓઢી લેતા હતા. બાદમાં આપ સેંથો કાઢવા લાગ્યા હતા.

['શમાઈલે તિરમિઝી']

એક રિવાયતમાં છે કે,  
'આપ એક દિવસ વચમાં જવા દઈને (ત્રીજા દિવસે) કાંસકી કરતા હતા. (અર્થાત વાળ ઓળતા હતા.)'

['નશુલીબ']

બીજી એક હદીસમાં હઝરત હુમૈદ ઈબ્ને અબ્દુર્રહમાન (રદિયલ્લાહુ અન્હુ) થી રિવાયત છે કે,  
 ‘કોઈ કોઈ વખત કાંસકી કરતા હતા.’

[‘શમાઈલે તિરમિઝી’]

હઝરત અનસ (રદિયલ્લાહુ અન્હુ) થી રિવાયત છે કે,  
 ‘હુઝૂર સલ્વલ્લાહુ અલયહિ વ સલ્વમના બાલ ન બિલકુલ વાંકડિયા અને ન બિલકુલ સીધા હતા, પરંતુ કંઈક ઘુંઘરિયાલાપન ધરાવતા હતા જે કાનોની લવ (બૂટ) સુધી પહોંચતા હતા.’

[‘શમાઈલે તિરમિઝી’]

હઝરત આયશા (રદિયલ્લાહુ અન્હુ) ફરમાવે છે કે,  
 ‘હુઝૂર સલ્વલ્લાહુ અલયહિ વ સલ્વમ પોતાનું વુઝૂ કરવામાં, કાંસકી કરવામાં, પગરખાં પહેરવામાં જમણી તરફને અગ્રતા આપતા હતા.’

[‘શમાઈલે તિરમિઝી’]

રસૂલે અકરમ સલ્વલ્લાહુ અલયહિ વ સલ્વમ પાણી લગાડીને પછ દાઢી મુબારકમાં કાંસકી કરતા હતા.

આપ જ્યારે આયનામાં પોતાનો નૂરાની ચહેરો જોતા હતા ત્યારે આ શબ્દો ઝબાને મુબારક પર રહેતા :—

‘અલ્લાહુમ્મ હસ્સન્ત ખલ્કી ફ હસ્સિન ખુલુકી વ અવ સિઅ અલય્ય ફી ટિઝકી.’

ભાવાર્થ :

હે મારા અલ્લાહ ! તો જેવી રીતે મારા સર્જનને બેહતર બનાવ્યું તેવી જ રીતે મારા સંસ્કાર યાને આદતોને (પણ) બેહતર બનાવ અને મારા રિઝકમાં બરકત આપ !

[‘નશરુવીઝ’, ‘શમાઈલે તિરમિઝી’]



## માથાંમાં તેલનો ઉપયોગ

આપ જ્યારે માથાંમાં તેલ લગાડવાનો ઈરાદો કરતા ત્યારે :-

પ્રથમ ડાબા હાથની હથેળીમાં તેલ રાખતા, અને પ્રથમ અબરૂ (ભવાં કે ભમ્મર)માં તેલ લગાવતા.

તે પછી આંખો પર (લગાવતા) અને તે પછી માથાંમાં તેલ લગાવતા.

એજ પ્રમાણે જ્યારે દાઢીમાં તેલ લગાવતા ત્યારે પ્રથમ આંખો પર લગાવતા અને પછી દાઢીમાં લગાવતા.

[‘ઝાદુલઆદ’]

હઝરત અનસ (રદિયલ્લાહુ અન્હુ)થી રિવાયત છે કે,

‘રસૂલુલ્લાહ સલ્વલ્લાહુ અલયહિ વ સલ્વમ પોતાના શિર મુબારકમાં ઘણું કરીને તેલનો ઉપયોગ કરતા હતા અને પોતાની દાઢીમાં બહુધા કાંસકી કર્યા કરતા હતા. અને પોતાના શિર મુબારક પર એક કપડું મૂકી રાખતા હતા.....’ (છેવટ સુધી)’

[‘શમાઈલે તિરમિઝી’, ‘ઝાદુલઆદ’]

દાઢી મુબારકમાં તેલ લગાવતા ત્યારે દાઢીના તે ભાગથી શરૂ કરતાં જે ગર્દનની સાથે મળેલો છે.

માથાંમાં તેલ લગાવતા ત્યારે પ્રથમ પેશાની તરફથી શરૂ કરમાવતા.

[‘ઝાદુલઆદ’]

## દાઢી મુબારક

સરદારે અંબિયા સલ્વલ્લાહુ અલયહિ વ સલ્વમની દાઢી મુબારક એટલી ગાઢ અને ભરાવદાર હતી કે આપના મુબારક સીનાને ભરી દેતી હતી.

[‘શમાઈલે તિરમિઝી’]

‘મદારિજુન્નુબુલ્લહ’માં લખ્યું છે કે,

કાઝી અયાઝ લિખિત ‘અશિક્કા’માં કહેવામાં આવ્યું છે કે, આપ સલ્વલ્લાહુ અલયહિ વ સલ્વમની મુબારક દાઢીના બાલ એટલા વધારે પ્રમાણમાં હતા કે જેનાથી આપનો મુબારક સીનો ભરાઈ ગયો હતો.

હનફી મઝહબમાં દાઢીની હદ એક મૂઠઠી છે અર્થાત એના કરતાં ઓછી ન હોય.

[‘મદારિજુન્નુબુલ્લહ’]

## બગલના બાલ

કેટલીક હદીસોમાં ‘નિત્ફલ ઈબ્ત’ પણ આવ્યું છે અર્થાત હુગૂરે અકદસ સલ્વલ્લાહુ અલયહિ વ સલ્વમ બગલના બાલ ઉખેડી નાંખ્યા કરતા હતા. વલ્લાહુ અઅલમ (અલ્લાહ જાણકાર છે.)

[‘મદારિજુન્નુબુલ્લહ’]

## દૂંટી નીચેના બાલ

દૂંટી નીચેના બાલ સાફ કરવા વિશે કેટલીક હદીસોમાં આવ્યું છે કે, હુગૂર સલ્વલ્લાહુ અલયહિ વ સલ્વમ તેને મૂંડતા હતા અને કેટલીક હદીસોમાં આવ્યું છે કે, નૂરહ①નો ઉપયોગ કરતા હતા.

વલ્લાહુ અઅલમ (અલ્લાહ જાણકાર છે.)

[‘મદારિજુન્નુબુલ્લહ’]

- ① નૂરહ : યુનાને હરતાલ સાથે મેખવીને બનાવવામાં આવતું એક રસાયન જે લગાડવાથી બાલ ઉખેડી જાય છે.

## નખ કપાવવા

હઝરત રસૂલે અકરમ સલ્લલ્લાહુ અલયહિ વ સલ્લમનો નિયમ કેટલીક રિવાયતો પ્રમાણે જુઝ્ઝાના દિવસે અને કેટલીક રિવાયતોમાં જુમેરાતના દિવસે મુબારક નખો કપાવવાનો હતો.

હાથના નખો કપાવવામાં આં હઝરત સલ્લલ્લાહુ અલયહિ વ સલ્લમ નીચેનાં ક્રમ જાળવતા હતા.

**જમણો હાથ :-**

શહાદતની આંગળી, વચલી આંગળી, તેની પાસેની આંગળી અને પછી ટચલી (નાની) આંગળી.

**ડાબો હાથ :-**

નાની (ટચલી) આંગળી, તેની પાસેની આંગળી, વચલી આંગળી, તેની પાસેની આંગળી, અંગૂઠો અને છેવટે જમણા હાથનો અંગૂઠો.

પગના નખો કપાવવામાં હુઝૂરે અકરમ સલ્લલ્લાહુ અલયહિ વ સલ્લમ નીચે પ્રમાણે ક્રમ જાળવતા હતા.

**જમણો પગ :-**

ટચલી (નાની) આંગળીથી શરૂ કરતા અને ક્રમ પ્રમાણે અંગૂઠા પર પૂર્ણ કરતા.

**ડાબો પગ :-**

અંગૂઠાથી શરૂ કરતા અને ક્રમાનુસાર ટચલી (નાની) આંગળી પર પૂર્ણ કરતાં.

આં હઝરત સલ્લલ્લાહુ અલયહિ વ સલ્લમ પંદરમાં દિવસે નખોને કાપતા હતા.

[‘શમાઈલે તિરમિઝી’]

## માથાના વાળ વિશે

માથં મુંડાવવામાં આપની સુન્નત એ છે કે, યા તો આખું માથું મુંડાવતા યા બધાં જ વાળો રહેવા દેતા. એવું ન કરતા કે થોડો ભાગ મુંડાવે અને થોડો ભાગ રહેવા દે.

['ઝાદુલઆદ']

હઝરત ઈબ્ને અબ્બાસ (રદિયલ્લાહુ અન્હુ)થી રિવાયત છે કે,  
'હુઝૂર સલ્લલ્લાહુ અલયહિ વ સલ્લમ મૂંછોને કપાવતા હતા.'

['ઝાદુલઆદ']

વિવિધ હદીસોમાં નબીએ કરીમ સલ્લલ્લાહુ અલયહિ વ સલ્લમનો ઈશ્ટિઝિરામી, વિવિધ શબ્દોમાં વારીદ થયો છે, જેમાં દાઢી વધારવાનો હુકમ છે. અને મૂંછોને કાપવામાં અતિશયતા કરવાની તાકીદ છે.

અકસર (અધિકતર) ઉલ્માની તહકીક એ છે કે, મૂંછોને કતરાવવું સુન્નત છે. પરંતુ કતરાવવામાં એટલી અતિશયતા હોય કે મુંડવા જેવી થઈ જાય.

['અસાઈલે નબવી (સલ.)']

સહીહ મુસ્લિમમાં હઝરત અનસ (રદિ.)થી રિવાયત છે કે,  
'હુઝૂર સલ્લલ્લાહુ અલયહિ વ સલ્લમે ફરમાવ્યું, ૪૦ દિવસ-રાત વીતવા ન પામે કે તમે મૂંછો કપાવો, નખો કપાવો.'

સહીહયન<sup>①</sup>માં હઝરત ઈબ્ને ઉમર (રદિ.)થી રિવાયત છે કે,  
હુઝૂરે અકરમ સલ્લલ્લાહુ અલયહિ વ સલ્લમે ફરમાવ્યું કે,  
'મુશ્રિકોની મુખાલિફત કરો, દાઢી વધારો અને મૂંછો કતરાવો.'

['ઝાદુલઆદ']

① સહીહયન : બુખારી અને મુસ્લિમ

જે શખ્સ વાળ રાખે તેણે તેને ઘોતા રહેવું જોઈએ અને સાફ રાખવા જોઈએ. દરરોજ માથામાં અને દાઢીમાં કાંસકી કરવા (હોળવા) કરતાં બેહતર એ છે કે, વચમાં એકાદ દિવસ નાગહ (ખાંડો) કરી લેતા રહે.

['અબૂ દાઉદ', 'ઝાદુલમાદ', 'મિસ્કાત']

દાઢીના સફેદ બાલોને મેંદીથી ખિજાબ કરવાની ઈજાજત છે. અલબત્ત કાળા ખિજાબની મનાઈ છે, મકરૂહ છે.

['મિહિશ્તી અવહર', 'ખસાઈલે નબવી (સવ.)']

## બાલ, દાઢી અને મૂંછો વિશે સુન્નતો

(એક મુઠ્ઠી જેટલી થઈ જવા પછી) દાઢીને જમણે-ડાબેથી, વધેલા બાલોને કાપવા કે જેથી ખૂબસૂરત થઈ જાય. દાઢી હડપચીના❶ નીચે એક મુઠ્ઠી કરતાં હરગિઝ ઓછી હોવી ન જોઈએ.

દાઢી મૂંડાવવી કે કપાવવી (એક મુઠ્ઠી કરતાં ઓછી કરવી) નાજીઈઝ છે.

['ખસાઈલે નબવી (સવ.)']

મૂંછોને કતરાવવું અને કતરાવવામાં અતિશયતા કરવું જોઈએ.

['તિરમિઝી']

શરીઅતની હદમાં રહીતે ખત બનાવવું (હજામત કરાવવું) જોઈએ તથા માથા અને દાઢીના બાલોને ઠીક કરીને તેલ નાંખવું જોઈએ.

['મૂઅલા ઈમામ માલિક']

❶ હડપચી : જ્યાં દાઢી ઊગે છે તે નીચલા જડખાંનો ભાગ.

ક્યાંતો આખા માથાંના વાળ રાખે યા બિલકુલ મૂંડાવી દે. માત્ર એક ભાગ પર બાલ રાખવા હરામ છે.

માથા પર સુન્નતના મુતાબિક પઠઠા❶ રાખવા જોઈએ.

[‘મિશકાત શરીફ’]

નાભી (દૂંટી નીચેના), બગલના, નાકના વાળ લેવા (સાફ કરવા) જોઈએ.

[‘બુખારી’, ‘મુસ્લિમ’]

નોંધ :-

- ચાલીસ દિવસ વીતી જાય છતાં સફાઈ ન કરે તો ગુનેહગાર થાય છે.
- દાઢીને મેંદીનો ખિઝાબ કરવો અથવા સફેદ રહેવા દેવું બંને વાતો જોઈઝ છે.
- ઓરતોએ નખો પર મેંદી લગાવવી જોઈએ.

[‘અબૂ દાઉદ’]

- (ઓરત) જો નેલ પોલિશ❷ (નખ ઉપર) લગાવે નો વુજૂ અને ગુસલ કરતી વખતે તેને સાફ કરી લે, નહિતર વુજૂ અને ગુસલ ન થશે.

[‘ખિદિશ્તી ગેવર’]

## બેસવાની રીત

હઝરત જાબિર ઈબ્ને સમરહ (રદિ.)થી રિવાયત છે કે,  
‘આપ સલ્વલ્લાહુ અલયહિ વ સલ્લમ ચારઝાનૂ (પલાંઠી

❶ પઠઠા : પટીયાં, ઓળીને પાડેલાં સફાઈદાર વાળના પટા.

❷ નેલ પોલિશ : નખ રંગવા માટે વપરાતો વિવિધ રંગનો કૃત્રિમ પદાર્થ

વાળીને) પણ બેસતા હતા. કેટલીક વખતે બગલમાં હાથ રાખીને ઉકડૂ બેસી જતા.’

વળી તેઓ કહે છે કે,

‘મેં આપને ડાબી કરવટ (પડખા) પર એક તકિયાનો સહારો લઈને બેઠેલા જોયા છે.’

[‘શમાઈલે તિરમિઝી’]

હઝરત હન્ઝલહ ઈબ્ને હઝીમ (રદિયલ્લાહુ અન્હુ) કહે છે કે,

‘હું નબીએ કરીમ સલ્લલ્લાહુ અલયહિ વ સલ્લમની ખિદમતમાં હાજર થયો તો આપને ચારઝાનૂ (પલાંઠી વાળીને) બેઠેલા જોયા, એક પગ બીજા પગ ઉપર મૂકીને (જમણો પગ ડાબા ઉપર)’.

[‘અલ અદબુલ મુફરદ’]

## ચાલવાની રીત

હઝરત હસન ઈબ્ને અલી (રદિયલ્લાહુ અન્હુ)ની રિવાયતો :—

- આપ ચાલવા માટે કદમ ઉઠાવતા તો કુવ્વતથી પગ ઉપાડતા હતા.
- આપ કદમ એવી રીતે મૂકતા હતા કે આગળ ઝૂકી પડતા.
- આપ તવાઝુઅ (વિનમ્રતા)ની સાથે કદમ આગળ વધારીને ચાલતા.
- ચાલવામાં એવું જણાતું કે જાણે કોઈ બુલંદી (ઊંચાણવાળી જગાએ)થી નીચાણ તરફ ઊતરી રહ્યા છે.
- જ્યારે આસ-પાસની વસ્તુને જોવા ચાહતા ત્યારે સંપૂર્ણ ફરીને જોતા (અર્થાત ત્રાંસી આંખોથી જોવાની આદત ન હતી.)
- (ચાલતી વખતે) નિગાહ નીચી રાખતા.
- આસમાનની તરફ નિગાહ કરવા કરતાં ધરતીની તરફ આપની નિગાહ વધારે રહેતી.
- સામાન્ય રીતે આંખના ખૂણાથી જોવાની આપની આદત હતી. (મતલબ એ છે કે ખૂબ જ શરમાળ સ્વભાવના કારણે સંપૂર્ણ મસ્તક

ઉઠાવીને નિગાહ ભરીને જોતા ન હતા.)

- પોતાના અસ્હાબને ચાલવામાં આગળ કરી દેતા.
- કોઈથી મળતા તો પહેલાં સલામ કરતા.

['નશરુતીબ']

હુઝૂરે અકરમ સલ્વલ્લાહુ અલયહિ વ સલ્વમ અને સહાબએ કિરામ (રદિ.) જ્યારે બુલંદી પર ચઢતા ત્યારે તકબીર<sup>①</sup> કહેતા અને જ્યારે નીચે વાદીઓમાં ઊતરતા ત્યારે તસ્બીહ<sup>②</sup> કહેતા.

['ઝાદુલ્મઆદ']

## મુસ્કુરાહટ

હઝરત જાબિર (રદિયલ્લાહુ અન્હુ) ફરમાવે છે કે,

‘હુઝૂર સલ્વલ્લાહુ અલયહિ વ સલ્વમનું હસવું માત્ર મુસ્કુરાહટ હતું.’

['શમાઈલે તિરમિઝી']

‘બલકે આપ માત્ર તબસ્સુમ જ ફરમાવતા. કોઈ હસવાની વાત પર આપ માત્ર મુસ્કુરાતા હતા.’

['ઝાદુલ્મઆદ']

અબ્દુલ્લાહ ઈબ્ને હારિસ (રદિયલ્લાહુ અન્હુ) કહે છે કે,

‘મેં હુઝૂરે અકરમ સલ્વલ્લાહુ અલયહિ વ સલ્વમના કરતાં વધારે મુસ્કુરાનારા જોયા નથી.’

['શમાઈલે તિરમિઝી']

હઝરત જરીર (રદિયલ્લાહુ અન્હુ) ફરમાવે છે કે,

① તકબીર : અલ્લાહુ અકબર

② તસ્બીહ : સૂબ્હાનલ્લા



‘જ્યારે પણ હુજૂરે અકદસ સલ્વલ્લાહુ અલયહિ વ સલ્વમ મને જોતા ત્યારે મુસ્કુરાતા (અર્થાત હસતા વદને મુસ્કુરાતા-મુસ્કુરાતા મળતા હતા.)’

[‘શમાઈલે નબવી (સવ.)’]

## રુદન

હસવાની જેમ આપ સલ્વલ્લાહુ અલયહિ વ સલ્વમનું રુદન પણ એવું જ હતું કે જેમાં અવાજ પેદા ન થાય. રુદન વખતે એટલું જરૂર થતું કે આપની આંખોમાં પાણી આવી જતાં અને આંસૂઓ વહેવા માંડતાં તથા સીનામાંથી રડવાનો હળવો હળવો અવાજ સંભળાતો.

- ક્યારેક મચ્ચિત પર રહમતના કારતે રડી પડતા.
- ક્યારેક ઉમ્મત પર નરમી અને ખતરાઓના કારણે રડી પડતા.
- ક્યારેક અલ્લાહ તઆલાના ખૌફના કારણે રડી પડતા.
- ક્યારેક કલામુલ્લાહ સાંભળતા સાંભળતા રડી પડતા.

આ છેલ્લું રુદન મુહબ્બત, ઈશ્તિયાક અને અલ્લાહ તઆલાના જલાલ તથા ખૌફના કારણે થતું હતું.

[‘ઝાદુલ્મઆદ’]

## ગમ્મત-વિનોદ

આં હઝરત સલ્વલ્લાહુ અલયહિ વ સલ્વમની મજલિસોમાં જો કે પ્રભાવ, અદબ, માનમર્યાદા અને ગંભીરતાનું વાતાવરણ હંમેશા જળવાયેલું રહેતું હતું.

ખૂદ સહાબએ કિરામ (રદિયલ્લાહુ અન્હુમ) ફરમાવે છે કે,  
‘અમે લોકો હુજૂર સલ્વલ્લાહુ અલયહિ વ સલ્વમની

બરકતવંતી સુહબતમાં એવા અદ્ભૂતપૂર્વક અને ગંભીર થઈને બેસતા હતા કે જાણે અમારા માથાંઓ ઉપર પંખીઓ બેઠેલા છે અને તેઓ જરાક હાલવાથી ઊડી જશે.'

આમ છતાં આં હઝરત સલ્વલ્લાહુ અલયહિ વ સલ્વમના ખૂશમિઝાજની ઝલક આ બરકતવંતી સુહબતોને ખૂશગવાર બનાવતી રહેતી હતી.

આં હઝરત સલ્વલ્લાહુ અલયહિ વ સલ્વમ જો એક તરફ નબીએ મુરસલની હેસિયતથી રિસાલતના મોભાને જાળવીને વઅઝ અને ઉપદેશમાં વ્યસ્ત રહેતા હતા તો આપ સલ્વલ્લાહુ અલયહિ વ સલ્વમ બીજી તરફ સહાબા (રદિયલ્લાહુ અન્હુમ અજમઈન)ની સાથે એક બેતકલ્લુફ દોસ્ત અને ખૂશમિઝાજ સાથીની હેસિયતથી પણ હળતા-મળતા હતા.

જો કે અધિક સમય આપની મજલિસ એક દીની દર્સગાહ અને તા'લીમી સંસ્થા બનેલી રહેતી હતી, છતાં થોડાક સમય માટે ખૂશમિઝાજ, સુસંસ્કૃત અને સંસ્કારી દોસ્તોની બેઠક પણ બની જતી. જેમાં ગમ્મત-વિનોદની વાતો પણ થતી. ઘરબારના દરરોજના બનાવો પણ રજૂ થતા.

મતલબ કે બેતકલ્લુફીથી આપ સહાબાથી અને સહાબા આપથી આપસમાં વાતચીત કરતા. હવે જોવાનું એ છે કે આપનો ગમ્મત-વિનોદ કેવા પ્રકારનો હતો. એની ચોખવટ એટલા માટે જરૂરી છે કે, ઘણાં કામોમાં આપણાં ગલત અમલથી આપણાં દષ્ટિકોણ બદલાઈ ગયાં છે, ખ્યાલો અને વિચારો ક્યાંથી ક્યાં ચાલ્યા ગયાં છે.

દરેક મામલામાં સમતોલન ખોઈ બેઠા છીએ.

જો આપણે ધીર અને ગંભીર બનીએ છીએ તો એવા કે ખૂશમિઝાજ અને ગમ્મત-વિનોદ આપણાથી કોસો દૂર રહે છે અને જો ખૂશમિઝાજ બનીએ છીએ તો એવા કે શિષ્ટ અને સંસ્કાર આપણાથી કોસો દૂર રહે છે !

એટલા માટે હુઝૂર સલ્વલ્લાહુ અલયહિ વ સલ્વમના અમલથી અમારે એક ખાસ ધોરણ અને કક્ષા આપની સામે મૂકવી છે. આપ

સલ્લલ્લાહુ અલયહિ વ સલ્લમના ગમ્મત-વિનોદની વ્યાખ્યા આપની જ ઝબાને મુબારકથી સાંભળી લો.

સહાબએ કિરામ (રદિ.)એ આપથી નવાઈ પામી પૂછ્યું કે,  
'આપ પણ ગમ્મત-વિનોદ કરો છો ?!'

તો આપે ઈશ્દિ ફરમાવ્યો કે,  
'હાં, બેશક, પરંતુ મારો ગમ્મત-વિનોદ સચ્ચાઈ અને હક છે.'

[‘શમાઈલે નભવી (સલ.)’]

એની સરખામણીમાં આપણો આજકાલનો ગમ્મત-વિનોદ એવો છે કે જેમા જૂઠ, ગીબત, ખોટા આરોપ, કટાક્ષ, મહેસા-ટોણાં અને નિરર્થક-નકામી વાતોનો પૂરેપૂરો ઉપયોગ કરવામાં આવે છે !

હવે હું આં હઝરત સલ્લલ્લાહુ અલયહિ વ સલ્લમના વિનોદના કેટલાક બનાવો લખું છું કે જેનાથી આપણે ગમ્મત અને વિનોદનો સાચો ખ્યાલ બાંધી શકીએ. એ જ પ્રમાણે એના પછી હુઝૂર સલ્લલ્લાહુ અલયહિ વ સલ્લમની બાળકો સાથેની મુહબ્બતના પણ મારે માત્ર બનાવો જ બયાન કરવા છે, જેનાથી આપણને એ અંદાજો થઈ શકશે કે આપનો બાળકો સાથે મુહબ્બતનો શું તરીકો હતો.

એક શખ્સે પવિત્ર સેવામાં હાજર થઈને સવારીના માટે જનવર માંગ્યું.

આપ સલ્લલ્લાહુ અલયહિ વ સલ્લમે ફરમાવ્યું કે,  
'તમને સવારીના માટે ઊંટણીનું બચ્ચું આપીશ.'

પેલો શખ્સ અચંબામાં પડ્યો, કારણકે ઊંટણીનું બચ્ચું સવારીના કામમાં કેવી રીતે આવી શકે !

તેણે અરજ કરી કે,

'યા રસૂલલ્લાહ સલ્લલ્લાહુ અલયહિ વ સલ્લમ!  
હું ઊંટણીના બચ્ચાને શું કરીશ ?'

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘કોઈ ઊંટ એવું પણ હોય છે જે ઊંટણીનું બચ્ચું ન હોય ?’

[‘શમાઈલે નબવી (સલ.)’]

એક વખતે એક ડોસીએ ખિદમતે અકદસમાં હાજર થઈ અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ મારા માટે દુઆ કરમાવો કે, અલ્લાહ તઆલા મને જન્નત નસીબ કરે.’

આપે ઈશ્દિ કરમાવ્યો કે,

‘વૃધ્ધ સ્ત્રીઓ જન્નતમાં નહીં જશે.’

આટલું કરમાવીને આપ નમાઝના માટે તશરીફ લઈ ગયા. આ તરફ પેલી ડોસીએ હુજૂરે અકરમ સલ્લલ્લાહુ અલયહિ વ સલ્લમના શબ્દો સાંભળીને ચોધાર આંસુએ રડવાનું શરૂ કર્યું.

આપ નમાઝથી ફારિગ થઈને તશરીફ લાવ્યા ત્યારે હઝરત આયશા (રદિયલ્લાહુ અન્હા)એ અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ !

જ્યારથી આપે ફરમાવ્યું છે કે, વૃધ્ધ સ્ત્રીઓ જન્નતમાં નહીં જશે, ત્યારથી આ ડોસી રડે છે !’

આપે ફરમાવ્યું કે,

‘એને કહી દો કે વૃધ્ધ સ્ત્રીઓ જન્નતમાં જશે, પરંતુ જુવાન થઈને.’

[‘શમાઈલે નબવી (સલ.)’]

આં હઝરત સલ્લલ્લાહુ અલયહિ વ સલ્લમના ઝાહિર નામના એક દોસ્ત હતા. તે ગામડામાં રહેતા હતા અને ઘણી વખત આપ (સલ્લલ્લાહુ અલયહિ વ સલ્લમ)ને ભેટ મોકલતા રહેતા હતા.

એક દિવસે બજારમાં તેઓ પોતાની કોઈ ચીજ વેચી રહ્યા હતા. સંજોગવશાત હુજૂરે અકરમ સલ્લલ્લાહુ અલયહિ વ સલ્લમ ત્યાંથી પસાર થયા. મિત્રને જોઈને સ્વાભાવિક આનંદના કારણે, ચૂપકીદીથી તેની પાછળ જઈને તેને બોદમાં ઊંચકી લીધા અને ગમ્મતમાં કહેવા લાગ્યા કે,

‘આ ગુલામને કોણ ખરીદે છે ?’

ઝાહિરે કહ્યું કે,

‘મને છોડી દો ! કોણ છે ?’

પાછળ ફરીને જોયું તો સરવરે આલમ સલ્વલ્લાહુ અલયહિ વ સલ્વમ હતા.

હઝરત ઝાહિરે કહ્યું કે,

‘યા રસૂલલ્લાહ સલ્વલ્લાહુ અલયહિ વ સલ્વમ !

મારા જેવા ગુલામ ને જે ખરીદશે તે ખોટમાં જશે.’

[‘શમાઈલે નબવી (સલ.)’]

## બાળકો સાથે આનંદી સ્વભાવ

હુઝૂર નબીએ કરીમ સલ્વલ્લાહુ અલયહિ વ સલ્વમ

- બાળકો પર ખૂબ હેત અને માયા મમતા રાખતા હતા.
- તેઓના માથાં પર હાથ પસારતા હતા.
- તેઓને લાડ-પ્યાર કરતા હતા.
- તેઓના હકમાં ભલાઈની દુઆ કરતા હતા.
- બાળકો નજીક આવતા તો તેઓને ગોદમાં લઈ લેતા હતા.
- ખૂબ મુહબ્બતથી બાળકોને ખવરાવતા હતા.
- ક્યારેક બાળકોની સામે પોતાની પવિત્ર જીભ કાઢતા હતા.
- એનાથી બાળકો ખૂશ અને રાજી થઈ જતા હતા.
- ક્યારેક સૂતેલા હોય, તો પોતાના પગની પાની પર બાળકોને બેસાડી દેતા હતા.
- ક્યારેક બાળકોને પોતાના મુબારક સીના પર બેસાડી દેતા હતા.

જો ઘણાં બાળકો એક જગ્યાએ ભેગાં થયેલાં હોય, તો આપ તેઓને, એક કતારમાં ખડા કરી દેતા. તે પછી આપ સલ્વલ્લાહુ અલયહિ વ સલ્વમ પોતાના બંને બાજુઓને ફેલાવીને બેસી જતા.

તે પછી આપ ફરમાવતા કે,

‘ચાલો ! તમે બધાં દોડીને મારી પાસે આવો ! જે બાળક સૌથી પ્રથમ મને અડકશે તેને આ (ઈનામ) આપવામાં આવશે.’

બાળકો દોડીને આપની પાસે આવતા. કોઈ આપના પેટ ઉપર પડતું, કોઈ મુબારક સીના પર પડતું. આપ તેઓને પોતાના મુબારક સીનાથી લગાવી લેતા અને પ્યાર કરતા.

[‘જસાઈલે નબવી (સલ.)’]

હુજૂરે અકરમ સલ્લલ્લાહુ અલયહિ વ સલ્લમ જ્યારે બાળકોની નજીકથી પસાર થતા ત્યારે તેઓને પોતે ‘અસ્સલામુ અલયકુમ’ ફરમાવતા. તેઓના માથા પર હાથ મૂકતા અને નાના બાળકોને ગોદમાં ઉઠાવી લેતા.

હુજૂર સલ્લલ્લાહુ અલયહિ વ સલ્લમ જ્યારે કોઈની માતાને જ્ઞેતાં કે, પોતાના બાળકને પ્યાર કરી રહી છે, ત્યારે ઘણાં પ્રભાવિત થતા.

કદી માતાઓની બાળકો સાથેની મુહબ્બતની વાત નીકળતી તો ફરમાવતા કે,

‘અલ્લાહ તઆલા જે શખ્સને અવલાદ આપે અને તે તેમનાથી મુહબ્બત કરે અને તેઓના હકો પૂરા કરે, તો તે દોઝખની આગથી સુરક્ષિત રહેશે.’

જ્યારે હુજૂર સલ્લલ્લાહુ અલયહિ વ સલ્લમ સફરથી તશરીફ લાવતા ત્યારે રસ્તામાં જે બાળકો મળતાં તેઓને ખૂબ જ પ્રેમ પૂર્વક પોતાની આગળ કે પાછળ સવારી પર બેસાડી લેતા હતા.

બાળકો પણ આપથી ખૂબ મુહબ્બત કરતા હતા. જેવા આપને જ્ઞેતાં કે દોડીને આપની પાસે પહોંચી જતા. આપ એક-એકને ગોદમાં ઊઠાવતા, પ્યાર કરતા અને કોઈ ખાવાની ચીજ આપતા. ક્યારેક ખજૂર, ક્યારેક તાજાં ફળ અને ક્યારેક કોઈ બીજી ચીજ.

નમાઝના વખતે મુક્તદી ઓરતોમાંથી કોઈનું બાળક રડતું તો આપ નમાઝને ટૂંકાવી દેતા હતા કે જેથી બાળકની માતા બેચેન ન થાય.

## અશઆરથી દિલચસ્પી

હઝરત જાબિર ઈબ્ને સમુરહ (રદિયલ્લાહુ અન્હુ) કહે છે કે,  
 ‘હું હુઝૂરે અકદસ સલ્વલ્લાહુ અલયહિ વ સલ્વમની  
 ખિદમતમાં સો (૧૦૦) મજલિસો કરતાં વધારેમાં બેઠો છું, જેમાં  
 સહાબા (રદિયલ્લાહુ અન્હુમ અજમઈન) અશઆર (કાવ્ય  
 પંક્તિઓ) પઢતા હતા અને જાહિલિયતના જમાનાના કિસ્સા નકલ  
 કરતા હતા. હુઝૂર સલ્વલ્લાહુ અલયહિ વ સલ્વમ તેઓને રોકતા  
 ન હતા. ખામોશીથી સાંભળતા હતા, બલકે કદી કદી તેઓની  
 સાથે હસવામાં શરીક થતા હતા.

[‘શમાઈલે તિરમિઝી’]

હઝરત શરીફ (રદિયલ્લાહુ અન્હુ) કહે છે કે,  
 ‘એક વખતે હું હુઝૂર સલ્વલ્લાહુ અલયહિ વ સલ્વમની  
 સાથે સવારી પર આપની પાછળ બેઠો હતો ત્યારે મેં આપને  
 (શાઈર) ઉમય્યહના સો (૧૦૦) શે’ર સંભળાવ્યા, દરેક શે’ર  
 પર હુઝૂર સલ્વલ્લાહુ અલયહિ વ સલ્વમ ઈશાદ ફરમાવતા હતા,  
 વધારે સંભળાવો !’

છેવટે આપે ફરમાવ્યું કે,

‘એનું ઈસ્લામ લાવવું ઘણું નજીક હતું.’

[‘શમાઈલે તિરમિઝી’]

હઝરત આયશા (રદિયલ્લાહુ અન્હા) ફરમાવે છે કે,  
 ‘હુઝૂર સલ્વલ્લાહુ અલયહિ વ સલ્વમ હિસાન ઈબ્ને સાબિત  
 (રદિયલ્લાહુ અન્હુ)ના માટે મસ્જિદમાં મિઝ્બર રાખ્યા કરતા  
 હતા કે જેથી તેના ઉપર બ્રિલા રહીને હુઝૂર સલ્વલ્લાહુ અલયહિ  
 વ સલ્વમની તરફથી મુકાબરહ કરે અર્થાત આપની તા’રીફમાં  
 ફખરિયહ અશઆર પઢે યા રસૂલુલ્લાહ સલ્વલ્લાહુ અલયહિ વ

સલ્લમના તરફથી મુદાફઅત કરે અર્થાત કાફિરોના (જૂઠા) આરોપોના જવાબો આપે.’

વળી આપ એ પણ દુઆ કરમાવતા હતા કે,

‘હક તઆલા જલ્લ શાનુહૂ રહુલ કુદ્દસથી હિસાન (રદિ.)ની મદદ કરમાવે જ્યાં સુધી તેઓ દીનની મદદ કરતા રહે.’

['શમાઈલે તિરમિઝી']

## ખ્વાબ પૂછવાનો નિયમ

આપ સલ્લલ્લાહુ અલયહિ વ સલ્લમની પવિત્ર આદત હતી કે સવારની નમાઝ પછી ચારઝાનૂ (પલાંઠી વાળીને) બેસી જતા અતે લોકોથી તેઓના ખ્વાબો પૂછતાં જેણે ખ્વાબ જ્વેયો હોય તે કહે તો.

ખ્વાબ સાંભળવા પહેલાં આ શબ્દો ઈર્શાદ કરમાવતા :-

‘ખયરુલ તલકકાહુ વ શર્ફુલ તલકકાહુ ખયરુલ લના વ શર્ફુલ લિ અઅદાઈના વલ્હમ્હુલિલ્લાહિ રઝિલિ આલમીન.’

ભાવાર્થ :

ખૈર (ભલાઈ)ને અપનાવો અને શરથી (બુરાઈથી) બચો ! અને (આ ખ્વાબ) આપણાં માટે બેહતર બનો અને આપણાં દુશ્મનોના માટે શર (બૂરો) બનો અને તમામ તા’રીફો અલ્લાહ તઆલાના માટે છે.

બાદમાં આપે આ નિયમ છોડી દીધો હતો.

['ઝાદુલ્મઆદ', 'શમાઈલે તિરમિઝી']

## જમણા અને ડાઘા હાથનો ઉપયોગ

જે કામોમાં ગંદકીની સફાઈ કરવાની હોય અને હાથમાં ગંદકી



લાગવાનો સંભવ હોય દાખલા તરીકે નાક સાફ કરવું, હાથપાણી લેવું પગરખાં ઉઠાવવા...વગેરે (કામોમાં ડાબા હાથનો ઉપયોગ કરતા અને) તે સિવાયના બાકીના તમામ કામોમાં જમણા હાથનો ઉપયોગ કરવાનું પસંદ ફરમાવતા.

એ જ પ્રમાણે જ્યારે આપ કોઈને કોઈ વસ્તુ આપતા તો જમણા હાથથી આપતા અને જો કોઈ વસ્તુ લેતા તો જમણા હાથથી લેતા.

[‘ઝાહુલઆદ’, ‘શમાઈલે તિરમિઝી’]

## પયગામ પર સલામનો જવાબ

જ્યારે કોઈના સલામ આપને પહોંચતા ત્યારે સલામ પહોંચાડનારની સાથે સલામ લાવનારને પણ સલામનો જવાબ આપતા અને આ રીતે ફરમાવતા :-

‘અલય-ક વ અલા કુલાનિન સલામ’

ભાવાર્થ :

તને પણ અને ફલાણાને (સલામ મોકલનારને) પણ સલામ.

[‘શમાઈલે તિરમિઝી’]

## પત્ર લખાવવાની રીત

હુઝૂર નબીએ અકરમ સલ્લલ્લાહુ અલયહિ વ સલ્લમની પવિત્ર આદત પત્ર લખાવવાની બાબતમાં એ હતી કે :-

પ્રથમ ‘બિસ્મિલ્લાહ’ લખાવતા.

તે પછી મુર્સિલ (મોકલનાર કે પ્રેષક)નું નામ લખાવતા.

અને તે પછી મુસલ ઈલયહ (જેને પત્ર લખવો હોય તેનું) નામ લખાવતા.

તે પછી પત્રનો મઝમૂન (વિષય) લખાવતા.

## ફરવું

આં હઝરત સલ્લલ્લાહુ અલયહિ વ સલ્લમ બાગોમાં ફરવા જવાને પસંદ ફરમાવતા અને કદી કદી ફરવા માટે બાગોમાં તશરીફ લઈ જતા.

## તરવાનો શોખ

આં હઝરત સલ્લલ્લાહુ અલયહિ વ સલ્લમ કદી કદી તરવાનો પણ શોખ ફરમાવતા.

['શમાઈલે નબવી સલ્લલ્લાહુ અલયહિ વ સલ્લમ']

## સફરના નિયમો

આં હઝરત સલ્લલ્લાહુ અલયહિ વ સલ્લમ સફરના માટે રવાના થતા યા બીજા કોઈને રવાના કરતા ત્યારે જુમેરાતના દિવસને રવાનગીના માટે મુનાસિબ માનતા હતા.

આપ સલ્લલ્લાહુ અલયહિ વ સલ્લમ સફરમાં સવારીને અધિકતર ઝડપી ગતિથી ચલાવવું પસંદ ફરમાવતા અને જ્યારે જોતા કે રસ્તો લાંબો છે તો ગતિ ઔર વધારી દેતા હતા.

સફરમાં ક્યાંક પડાવ કરીને રવાના થતા તો પવિત્ર આદત એવી હતી કે સવારના સમયે કૂચ ફરમાવતા.

સફરમાં કેટલીયે કમ મુદતના માટે થોભતા, જ્યાં સુધી બે રકાત નમાજ અદા ન કરી લે, ત્યાંથી રવાના નહિ થતા.

જ્યારે કોઈ મુસાફિર સફરથી વાપસ આવતો અને ખિદમતે અકદસમાં હાજરી આપતો ત્યારે તેની સાથે ભેટતા અને તેની પેશાની પર ચુંબન કરતા.

['ઝાદુલઆદ']

સફરમાં આપ પોતાના સહપ્રવાસીઓની સાથે હોય અને કોઈ કામ બધાંએ કરવાનું હોય (દાખલા તરીકે ખાવાનું પકાવવું વગેરે) તો આપ પોતે પણ કામ કાજમાં જરૂર ભાગ લેતા.

દાખલા તરીકે એક પડાવ પર બધાં અસ્લાબે ખાવાનું પકાવવાનો ઈરાદો કર્યો અને દરેકે એક-એક કામ પોતાના જિમ્મે લીધું તો હુજૂર સલ્વલ્લાહુ અલયહિ વ સલ્લમે લાકડાં વીણી લાવવાનું કામ પોતાના જિમ્મે લીધું.

['ઝાદુલઆદ']

સફરથી વાપસી પર આપ સીધા મકાનની અંદર તશરીફ નહીં લઈ જતા બલકે પહેલાં મસ્જિદમાં જઈને બે રકાત નમાઝ અદા કરતા અને પછી ઘરમાં તશરીફ લઈ જતા.

સફરથી તશરીફ લાવતી વખતે શહેરમાં બાળકો રસ્તામાં મળતાં તો તેઓને આપ પોતાની સવારી પર બેસાડી લેતા. નાના બાળકોને પોતાની આગળ બેસાડતા અને મોટાંઓને પાછળ.

['ઝાદુલઆદ']

આપ જ્યારે સફરમાં જતા યા જિહાદના માટે જતા ત્યારે અસ્લામાંથી કોઈ એક સહાબીને પોતાની હમરાહ સવારી પર બેસાડતા.

['ઝાદુલઆદ']

જ્યારે આં હઝરત સલ્વલ્લાહુ અલયહિ વ સલ્લમે સફરના માટે રવાના થતા અને સવારી પર સારી રીતે બેસી જતા ત્યારે ત્રણ વખત 'અલ્લાહુ અકબર' કહેતા.

તે પછી દુઆના આ શબ્દો ઝબાને મુબારક પર આવતા :-

‘સુબ્હાનલ્લાહી સખ્ખ-ર લ-ના હાઝા વમા કુન્ના લહુ મુકરિનીન વ ઈન્ના ઈલા રઝિબના લ મુન્કલિબુન. અલ્લાહુમ્મ ઈન્ના નસ્અલુ-ક ફી સ-ફ-રિના હાઝલ ઊર્ ર વચકવા વ મિલલ અમલિ મા તર્દા. અલ્લા હુમ્મ હવ્વિલ અલયના સ-ફ-ર-ના હાઝા વત્વિઅન્ના બુઅદલ અર્દિ અલ્લાહુમ્મ અન્તસ્સાહિબુ ફીસ્સફરિ વલ્મલીફતુ ફીલ્અહલિ વલ્માલિ.’

[‘ઝાદુલઆદ’]

**ભાવાર્થ :**

અલ્લાહ પાક છે કે જેણે એને (સવારીના જાનવરને) આપણા કબ્જામાં આપી દીધું અને તેની (અલ્લાહની) કુદરત સિવાય આપણે એને (સવારીના જાનવરને) કબ્જામાં કરનાર ન હતા અને બેશક આપણને આપણા પરવરદિગારની તરફ જવાનું છે. હે અલ્લાહ ! અમે તુજથી આ સફરમાં નેકી અને પરહેઝગારીની માંગણી કરીએ છીએ. અને તે આ માલની માંગણી કરીએ છીએ જેનાથી તું રાજી હોય. હે અલ્લાહ ! અમારા આ પ્રવાસને અમારા પર આસાન ફરમાવ અને જમીનના અંતરને અમારા પર આસાન ફરમાવ. હે અલ્લાહ ! તું જ રફીક (મિત્ર) છે સફરમાં અને સંભાળ રાખનાર છે, ઘરની અને માલની.

જ્યારે આં હઝરત સલ્વલ્લાહુ અલયહિ વ સલ્લમ સફરથી પાછા તશરીફ લાવતા ત્યારે એ જ દુઆ પઢતા, પરંતુ એની સાથે આ શબ્દો વધારી દેતા હતા :-

‘આઈબૂ-ન તાઈબૂ-ન આમિદૂ-ન લિ રઝિબના હામિદૂ-ન.’

**ભાવાર્થ :**

અમે સફરથી પાછા આવનારા છીએ, તૌબા કરનારા છીએ, ઈબાદત કરનારા છીએ. પોતાના પરવરદિગારની હમ્દ (પ્રશસ્તિ) કરનારા છીએ.

[‘ઝાદુલઆદ’]

જ્યારે કોઈ બુલંદી (ઊંચાણ) પર સવારી ચઢતી ત્યારે ત્રણ વખત

‘અલ્લાહુ અકબર’ કહેતા અને ફરમાવતા કે,

‘અલ્લાહુમ્મ લકશ્શરફુ અલાકુલ્લિ શ-ર-ફિન વ  
લકલ્હમ્મુ અલા કુલ્લિ હાલિન.’

ભાવાર્થ :

હે અલ્લાહ ! આ બુલંદી પર શર્ફ માત્ર આપના જ માટે છે અને  
આપના માટે હરેક હાલતમાં તા’રીફ છે.

[‘ઝાદુલઆદ’]

જ્યારે કોઈ નીચાણ તરફ સવારી ઊતરતી ત્યારે ત્રણ વખત  
ફરમાવતા, ‘સુબ્હાનલ્લાહ’

રિકાબ❶માં પગ મૂકતી વખતે ફરમાવતા, ‘ભિસ્મિલ્લાહ’

જ્યારે શહેર કે ગામમાં આપ સલ્વલ્લાહુ અલયહિ વ સલ્વમનો  
ધોબવાનો ઈરાદો થતો અને આપ તેને દૂરથી જોઈ લેતા ત્યારે ઝબાને  
મુબારક પર આ શબ્દો આવતા :—

‘અલ્લાહુમ્મ બારિક લના ફીહા’

(આ દુઆ આપ ત્રણ વખત પઢતા)

અને જ્યારે તેમાં દાખલ થતા ત્યારે ફરમાવતા,

‘અલ્લાહુમ્મરુકના જનાહા વ હબ્બિબના ઈલા અહલિહા વ હબ્બિબ  
સાલિહી અહલિહા ઈલયના.’

ભાવાર્થ :

હે અલ્લાહ ! નસીબ કર અમને એના ફળો અને અમને અઝીઝ  
(પ્રિય) કર શહેરવાળાઓ નજીક, અને અમને શહેરવાળાઓના નેક  
લોકોની મુહબ્બત આપ !

[‘ઝાદુલઆદ’]

જ્યારે આપ કોઈ શબ્દને સફરના માટે વિદાય કરતા ત્યારે આ

❶ રિકાબ : સવારીની કાઠીનું પાયદાન જેમાં પગ મૂકીને ચઢે છે—પેગડું

શબ્દો ઝબાને મુબારક પર આવતા :-

‘અસ્તવદિલ્લા-હ દીન-ક વ અમાનત-ક વ ખવાતી-મ અઝમાલિ-ક’

ભાવાર્થ :

અલ્લાહને સોપું છું હું તારા દીનને અને તારી હિફાઝતને લાયક થીજોને તથા તારા આ’માલના અંજામોને.

[‘ઝાદુલ્લાહ’]

આં હઝરત સલ્લલ્લાહુ અલયહિ વ સલ્લમ જ્યારે કોઈ સફરથી પાછા ફરતા અને પોતાના ઘરવાળાઓમાં તશરીફ લઈ જતા ત્યારે ફરમાવતા :-

‘તવબન તવબલ્લિરઝિબના અવબલ લા યુગાદિરુઅલયના હબ્બા.’

ભાવાર્થ :

ઘણી ઘણી તવબા કરીએ છીએ અમે, અમારા પરવરદિગારની તરફ રજૂઆત કરીએ છીએ અમે કે, ન છોડે અમારામાં કોઈ ગુનાહ.

[‘ઝાદુલ્લાહ’]

જ્યારે આપ સલ્લલ્લાહુ અલયહિ વ સલ્લમ સફર કરતા ત્યારે દિવસની શરૂઆતમાં નીકળતા અને અલ્લાહ તઆલાથી દુઆ ફરમાવતા કે, આપની ઉમ્મતને સવારની પહોળમાં સફરમાં જવામાં બરકત આપે.

જો મુસાફિર ત્રણ હોય તો હુકમ ફરમાવતા કે એકને અમીર બનાવી લે.

[‘ઝાદુલ્લાહ’]

## સફર સંબંધી સૂચનાઓ

બેહતર અને મસનૂન એ છે કે, સફરમાં કમથી કમ બે આદમી જાય. એકલો આદમી સફર ન કરે. અલબત્ત જરૂરત અને મજબૂરીમાં

કોઈ વાંધો નથી. (મુહમ્મિસો અને કુકહાનો પણ એ જ ઈર્શાદ છે.)

જુમેરાતના દિવસે સફરમાં જવું મસનૂન છે. શનિવારે પણ મુસ્તહબ છે.

રસૂલુલ્લાહ સલ્લલ્લાહુ અલયહિ વ સલ્લમનો ઈર્શાદ છે કે,

‘જ્યારે સફરની જરૂરત પૂરી થઈ જાય ત્યારે પોતાના ઘરે પાછા ફરો. બહાર સફરમાં જરૂરત વગર થોભવું સારું નથી.’

દૂરદરાજના સફરથી ઘણા દિવસો પછી પાછા ફરે તો સુન્નત એ છે કે, અચાનક ઘરમાં દાખલ ન થાય, બલકે પોતાના આવવાની જાણ કરે અને થોડા સમય પછી ઘરમાં દાખલ થાય. અલબત્ત, ઘરવાળાઓ તમારા આવવાના સમયથી પહેલાં જાણતા હોય અને તેઓને તમારો ઈન્તેઝાર પણ હોય ત્યારે ઘરમાં દાખલ થવામાં કંઈ વાંધો નથી.

આ મસનૂન તરીકાઓ પ્રમાણે અમલ કરવાથી દીન અને દુનિયાની ભલાઈ હાસિલ થશે.

સફરથી પાછાં આવનારાઓના માટે આ મસનૂન છે કે, ઘરમાં દાખલ થવાથી પહેલાં મસ્જિદમાં જઈને બે રકાત નમાઝ પઢે.

[‘ઝાદુલ્મઆદ’]





## વિભાગ ચોથો

પ્રકરણ : ૧

### ઈમાનિયાત

બિસ્મિલ્લા હિરંદમા નિર્દહીમ

‘યુસબિબુ લિલ્લાહિ મા ફીસ્સમાવાતિ વમા ફીલ્લાદિલ મલિકિલ કુદુસિલ અપીઝિલ હકીમ. હુવલ્લાહી બ-અ-ધ ફીલ્હિમ્મિય્હી-ન રસૂલમ મિન્હુમ ચત્લુ અલચહિમ આયાતિહી વ યુઝકકીહિમ વ યુઅલ્લિમુહુમલ કિતા-બ વલ્લિકમ-ત વ ઈન કાનૂ મિન્કલ્લૂ લફી દલાલિમ મુબીન.’

[‘સૂરએ જુમુઅહ’ : ૧,૨]

ઘણા કૃપાળુ દયાળુ અલ્લાહના નામથી (શરૂ કરું છું.)

જે કંઈ આકાશોમાં અને જે કંઈ પૃથ્વીમાં છે તે સૌ અલ્લાહની પવિત્રતા બયાન કરે છે કે, જે શહેનશાહ, (સઘળા એબોધી) પવિત્ર, ઝબરદસ્ત (અને) હિકમતવાળો છે. તે જ (અલ્લાહ) છે જેણે (અરબના) અભણ લોકોમાં તેઓ (ની કોમ)માંથી જ એક રસૂલ મોકલ્યો, જે તેમને અલ્લાહની આયતો પઢી સંભળાવે છે અને તેમને (શિર્ક વગેરેથી) પવિત્ર કરે છે અને તેમને કિતાબ તથા હિકમત (દીની વાતો) શીખવે છે. જો કે એના પહેલાં એ લોકો ખુલ્લી ગુમરાહીમાં હતા.



## ઈસ્લામ, ઈમાન અને એહસાન

હજરત ઉમર ઈબ્ને ખત્તાબ (રદિયલ્લાહુ અન્હુ)થી રિવાયત છે કે, અમે એક દિવસે હુજૂર રસૂલુલ્લાહ સલ્વલ્લાહુ અલયહિ વ સલ્વમની ખિદમતમાં હાજર હતા.

(તે વખતે હુજૂરે અકરમ સલ્વલ્લાહુ અલયહિ વ સલ્વમ સહાબા (રદિયલ્લાહુ અન્હુમ અજમઈન)ના એક મોટા સમૂદાયને સંબોધી રહ્યા હતા.) અચાનક એક શખ્સ સામેથી દેખાયો. તેના કપડાં ખૂબ જ ઉજળાં હતા. તેના વાળ ખૂબ જ કાળા હતા. તે શખ્સ પર પ્રવાસના કોઈ ચિન્હો જણાતાં ન હતા. (એનાથી એવી ધારણા થઈ શકતી હતી કે તે શખ્સ પરદેશથી લાંબો પ્રવાસ કરીને આવેલો નથી.)

વળી અમારામાંથી કોઈ પણ તે નવા આવેલા શખ્સને ઓળખતો ન હતો, જેનાથી અનુમાન થતું કે તે કોઈ પરદેશી આદમી છે.

તે શખ્સ હાજરજનોમાંથી રસ્તો કાઢતો ઠેઠ રસૂલુલ્લાહ સલ્વલ્લાહુ અલયહિ વ સલ્વમની સામે આવીને બેઝાનૂ (નમાઝમાં બેસે છે એ રીતે) રસૂલુલ્લાહ સલ્વલ્લાહુ અલયહિ વ સલ્વમના ઘૂંટણ સાથે ઘૂંટણ અડકાવીને બેસી ગયો ! અને પોતાના હાથ હુજૂર સલ્વલ્લાહુ અલયહિ વ સલ્વમની જાંઘ પર મૂકી દીધાં !

પછી તેણે પૂછ્યું કે,

‘હે મુહમ્મદ (સલ્વલ્લાહુ અલયહિ વ સલ્વમ) ! મને બતાવો કે ઈસ્લામ શું છે ?’

આપ સલ્વલ્લાહુ અલયહિ વ સલ્વમે ફરમાવ્યું કે,

‘ઈસ્લામ આ છે :-

(અર્થાત એના અરકાન એ છે કે, દિલ અને જબાનથી)

- તમે શહાદત અદા કરો કે અલ્લાહના સિવાય કોઈ ઈબાદત અને બંદગીના લાયક નથી.

- (વળી તમે શહાદત આપો કે)  
મુહમ્મદ સલ્વલ્લાહુ અલયહિ વ સલ્વમ અલ્લાહના રસૂલ છે.
- નમાઝ કાયમ કરો.
- ઝકાત અદા કરો.
- રમઝાન મહિનાના રોઝા રાખો.
- હજજે બયતુલ્લાહની શક્તિ ધરાવતા હોય તો હજજ કરો.'

પેલા નવા આવનાર શખ્સે આપનો આ જવાબ સાંભળીને કહ્યું કે,  
'આપે સાચું કહ્યું.'

હદીસ નકલ કરનાર હઝરત ઉમર (રદિયલ્લાહુ અન્હુ) કહે છે કે,  
'અમને (આ સાંભળીને) નવાઈ લાગી કે, આ શખ્સ પોતે  
જ પ્રશ્ન પૂછે છે, અને (જવાબ સાચો હોવાનું) સમર્થન પણ પોતે  
જ કરે છે !'

તે પછી એ શખ્સે અરજ કરી કે,  
'હવે મને એ બતાવો કે ઈમાન શું છે ?'

આપ સલ્વલ્લાહુ અલયહિ વ સલ્વમે ફરમાવ્યું કે,  
'ઈમાન આ છે :-

- અલ્લાહને, તેના ફરિશ્તાઓને, તેનના રસૂલોને, તેની કિતાબોને,  
આખિરતના દિવસને સાચા માનો,
- દરેક સારી-નઠારી તકદીરને પણ સાચી જાણો અને માનો.'

(આ સાંભળીને પણ) તેણે કહ્યું કે,  
'આપે સાચું ફરમાવ્યું.'

તે પછી એ શખ્સે અરજ કરી કે,  
'મને બતાવો કે એહસાન શું છે ?'

આપ સલ્વલ્લાહુ અલયહિ વ સલ્વમે ફરમાવ્યું કે,  
'એહસાન આ છે :-

- અલ્લાહની ઈબાદત અને બંદગી તમે એવી રીતે કરો, જાણે તમે  
તેને જોઈ રહ્યા છો.

○ અને જો તમે તેને નથી જોતાં તો તે તમને જુએ છે.’

તે પછી પેલા શખ્સે અરજ કરી કે,

‘મને ક્રિયામત વિશે બતાવો (કે ક્યારે થશે ?)’

આપ સલ્લલ્લાહુ અલયહિ વ સલ્લમે ફરમાવ્યું કે,

‘જેને આ પૂછવામાં આવી રહ્યું છે તે પૂછનારના કરતાં વધારે જાણતો નથી.’

તે પછી તેણે અરજ કરી કે,

‘તો મને એની (ક્રિયામતની) કેટલીક નિશાનીઓ જ બતાવી દો !’

આપ સલ્લલ્લાહુ અલયહિ વ સલ્લમે ફરમાવ્યું કે,

‘(તેની એક નિશાની તો એ છે કે) :-

○ લોંડી પોતાના આકા અને મલિકહને જણશે.

(બીજી નિશાની એ છે કે) :-

○ તમે જોશો કે જેમના પગમાં જોડાં અને શરીર પર વસ્ત્રો નથી અને જેઓ ખાલી હાથ (કંગાળ અને નિર્ધન) છે તથા બકરીઓ ચરાવનારાઓ છે તેઓ મોટી મોટી ઈમારતો બનાવવા લાગશે અને તેમાં એક બીજાથી બાજી લઈ જવાની કોશિશ કરશે.’

હઝરત ઉમર (રદિયલ્લાહુ અન્હુ) કહે છે કે,

‘આ વાતો કરીને તે નવો આવનાર શખ્સ ચાલ્યો ગયો.’

તે પછી કેટલોક સમય વીતી ગયો પછી હુઝૂર સલ્લલ્લાહુ અલયહિ વ સલ્લમે મને ફરમાવ્યું કે,

‘હે ઉમર ! શું તમને ખબર છે કે તે પ્રશ્નો પૂછનાર શખ્સ કોણ હતા ?’

મેં અરજ કરી કે,

‘અલ્લાહ અને તેના રસૂલ જ વધારે જાણકાર છે.’

આપે ફરમાવ્યું કે,

‘તેઓ જિબ્રઈલ (અલયહિસ્સલામ) હતા. તમારી આ

મજલિસમાં એટલા માટે આવ્યા હતા કે તમને તમારો દીન શીખવાડે.'

['સહીદ મુસ્લિમ', 'સહીદ બુખારી', 'મઆરિફુલ હદીસ']

## દીન પાંચ ચીજોનો સમૂહ છે

ઈબને ઉમર (રદિયલ્લાહુ અન્હુ)થી રિવાયત છે કે,  
રસૂલે અકરમ સલ્લલ્લાહુ અલયહિ વ સલ્લમે ફરમાવું કે,  
'દીન પાંચ ચીજોનો સમૂહ છે (જે દરેકે દરેક જરૂરી છે).  
તેમાં કોઈ ચીજ પણ બીજીના વગર મકબૂલ નથી.'

### [૧] ઈમાન

- એ વાતની શહાદત આપવી કે અલ્લાહ તઆલાના સિવાય કોઈ મઅબૂદ (ઈબાદતના લાયક) નથી.
  - અને (હઝરત) મુહમ્મદ (મુસ્તફા સલ્લલ્લાહુ અલયહિ વ સલ્લમ) તેના બંદા અને રસૂલ છે.
  - અને અલ્લાહ તઆલા પર અને તેના ફરિશ્તાઓ પર અને (તેની) કિતાબો પર અને તેના રસૂલો પર તેમજ જન્મત અને દોઝખ પર યકીન રાખવું તથા એના પર (યકીન રાખવું કે) મરવા પછી (હિસાબ અને કિતાબના માટે) ફરીથી જીવતા થવાનું છે.
- આ એક વાત થઈ (એને ઈમાન કહે છે.)

### [૨] નમાઝ

પાંચ નમાઝો ઈસ્લામના સ્તંભ છે. અલ્લાહ તઆલા નમાઝ વગર ઈમાન પણ કબૂલ નહીં કરશે.

## [૩] ઝકાત

ઝકાત ગુનાહોનો કફ્ફારો છે. ઝકાતના વગર અલ્લાહ તઆલા ઈમાન અને નમાઝ પણ કબૂલ નહીં કરશે.

## [૪] રોઝા

પછી જેણે આ અરકાન અદા કરી લીધા અને રમઝાન શરીફનો મહિનો આવી ગયો અને કોઈ ઉઝર (શરઈ કારણ) વગર જાણીબૂજીને એમાં રોઝા ન રાખ્યા તો અલ્લાહ તઆલા ન તેનું ઈમાન કબૂલ કરશે, ન નમાઝ કબૂલ કરશે કે ન ઝકાત કબૂલ કરશે.

## [૫] હજજ

જે શખ્સે આ ચાર રુકન અદા કરી લીધા, એના પછી હજજ કરવાની પણ હેસિયત થઈ, તે પછી તેણે ન પોતે હજજ કરી અને તેના (મરવા પછી) ન કોઈ બીજા સગાં-સંબંધીએ તેના તરફથી હજજ કરી તો તેનું ઈમાન, નમાઝ, ઝકાત અને રોઝા કંઈ કબૂલ નથી. કબૂલ ન હોવાનો અર્થ એ છે કે ઈસ્લામના કોઈ રુકનમાં કોતાહી (ઊણપ) થવાથી બીજા આ'માલ દોઝખથી તરત જ મુક્તિ અપાવવાના માટે પૂરતાં ન થશે.

[‘અલ હિલ્યહ’, ‘તર્જુમાનુસ્સુન્નહ’]

## પરિપૂર્ણ ઈસ્લામ

અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
ઈસ્લામ એ છે કે :-

- અલ્લાહ તઆલાની ઈબાદત કરો.

- કોઈને તેનો શરીક ન બનાવો.
- નિયમાનુસાર નમાઝ પઢો.
- ઝકાત અદા કરો.
- રમઝાનના રોઝા રાખ્યા કરો.
- બયતુલ્લાહની હજજ કરો.
- ભલી વાત બતાવ્યા કરો.
- બુરી વાતથી રોક્યા કરો.
- (ઘરમાં આવીને) ઘરવાળાઓને સલામ કર્યા કરો.

જે શખ્સ આ વાતોમાંથી કોઈ વાત નથી કરતો, તે ઈસ્લામનો એક અંશ અધૂરો કરે છે અને જે શખ્સ એ બધી જ વાતોને છોડી દે તેણે તો ઈસ્લામથી પીઠ જ ફેરવી લીધી.

['હાકિમ', 'તર્જુમાનુસ્સુલ્હ']

હઝરત તલ્હા ઈબ્ને ઉબૈદુલ્લાહ (રદિ.) થી રિવાયત છે કહે છે કે,  
'એક શખ્સ નજદના ઈલાકાનો રહેવાથી હતો, તેના વાળો અસ્તવ્યસ્ત (વિખેરાયેલા) હતા, (તે કંઈ કહેતો કહેતો) રસૂલુલ્લાહ સલ્લલ્લાહુ અલયહિ વ સલ્લમની તરફ આવ્યો.

અમે તેના ગણગણાટને તો સાંભળતા હતા, પરંતુ અવાજ સાફ ન હોવાના કારણે અને કદાચ વધારે અંતર હોવાના કારણે અમે તેના શબ્દોને સમજી શકતા ન હતા. અહીં સુધી કે તે રસૂલુલ્લાહ (સલ્લલ્લાહુ અલયહિ વ સલ્લમ)ની નજીક આવી ગયો.

હવે તે ઈસ્લામના વિશે પૂછવા માંડ્યો.'

(અર્થાત તેણે હુઝૂર સલ્લલ્લાહુ અલયહિ વ સલ્લમથી અરજ કરી કે,)

“મને ઈસ્લામના તે ખાસ અહકામ બતાવો જેના પર અમલ કરવું મુસલમાન તરીકે મારા માટે અને દરેક મુસલમાનના માટે જરૂરી છે.”

આપ સલ્લલ્લાહુ અલયહિ વ સલ્લમે ફરમાવ્યું કે,

‘દિવસ-રાતમાં પાંચ નમાઝો છે (જે ફર્જ કરવામાં આવી

છે અને ઈસ્લામમાં એ સૌથી મહત્વનો ફર્જ છે.)’

તેણે અરજ કરી કે,

‘શું એના સિવાય બીજી કોઈ નમાઝ પણ મારા માટે ફર્જ થશે ?’

આપે ફરમાવ્યું કે,

‘ના.’ (ફર્જ તો માત્ર આ પાંચ જ નમાઝો છે.) પરંતુ તમને હક છે કે પોતાના તરફથી અને પોતાના દિલની ખૂશીથી (આ પાંચ ફર્જ નમાઝો ઉપરાંત) બીજી પણ વધારાની નમાઝો પઢો (અને વધારે સવાબ મેળવો.)

પછી આપે ફરમાવ્યું કે,

‘અને વરસમાં આખા રમઝાન માસના રોઝા ફર્જ કરવામાં આવ્યા છે. (અને એ ઈસ્લામનો બીજો સાર્વજનિક ફર્જ છે.)’

તેણે અરજ કરી કે,

‘શું રમઝાનના સિવાય કોઈ બીજા રોઝા પણ મારા માટે ફર્જ થશે ?’

આપે ફરમાવ્યું કે,

‘ના.’ (ફર્જ તો માત્ર રમઝાનના જ રોઝા છે.) પરંતુ તમને હક છે કે પોતાના દિલની ખૂશીથી તમે બીજા નફલી રોઝા રાખો (અને અલ્લાહ તઆલાનો વધારે કુર્બ તથા સવાબ મેળવો.)

આ હદીસ નકલ કરનાર કહે છે કે,

‘એ પછી રસૂલુલ્લાહ સલ્લલ્લાહુ અલયહિ વ સલ્લમે તે શખ્સને ઝકાત ફર્જ હોવાની વાત પણ કરી.’

એ સાંભળીને પણ તેણે એ જ કહ્યું કે,

‘શું આ ઝકાત ઉપરાંત કોઈ બીજો સદકહ અદા કરવો પણ મારા માટે જરૂરી થશે ?’

આપે ફરમાવ્યું કે,

‘ના.’ (ફર્જ તો માત્ર ઝકાત જ છે.) પરંતુ તમને હક છે કે પોતાના દિલની ખૂશીથી તમે નફલી સદકહ આપો.

હદીસ નકલ કરનાર તલ્હા ઈબ્ને ઉબૈદુલ્લાહ (રદિયલ્લાહુ અન્હુ) કહે છે કે, તેના પછી તે પ્રશ્નો પૂછનાર શખ્સ પાછો ચાલ્યો ગયો અને તે કહેતો જતો હતો કે,

‘(મને જે કંઈ રસૂલુલ્લાહ સલ્લલ્લાહુ અલયહિ વ સલ્લમે બતાવ્યું છે) હું તેમાં (મારા પોતાના તરફથી) કોઈ વધારો કે ઘટાડો કરીશ નહીં.’

રસૂલુલ્લાહ સલ્લલ્લાહુ અલયહિ વ સલ્લમે તેની (આ વાત સાંભળીને) ફરમાવ્યું કે,

‘ફલાહ (સફળતા) મેળવી લીધી તેણે અગર તે સાચો છે.’

[‘બુખારી’, ‘મુસ્લિમ’, મઆરિફુલ હદીસ’]

## અલ્લાહ તઆલાથી નેક ગુમાન

હઝરત અબૂ હુરયરહ (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું છે કે,

‘નેક ગુમાન રાખવું અલ્લાહ તઆલાની સાથે બેહતરીન ઈબાદતોમાંથી છે. (અર્થાત અલ્લાહ તઆલાની સાથે નેક ગુમાન રાખવું પણ ઈબાદતમાં દાખલ છે.)’

[‘મુસ્નદે અહમદ’, અબૂ દાઉદ’, ‘મિશકાત’]

## ઈમાનની નિશાની

હઝરત અનસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,



‘તમારામાંથી કોઈ શખ્સ મોમિન નથી થઈ શકતો જ્યાં સુધી તેને પોતાના મા-બાપ, પોતાની અવલાદ અને સર્વજનોથી વધારે મારી મુહબ્બત ન હોય.’

['મઝાહિફુલ હદીસ', 'બુખારી', 'મુસ્લિમ']

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ઈશ્દ ફરમાવ્યો કે,

- ઈમાનની સિત્તેર (૭૦) કરતાં પછ કંઈક વધારે શાખાઓ છે.
- એ બધી (શાખાઓ)માં સૌથી આ'લા અને અફઝલ તો 'લા ઈલાહ-ઈલ્લલ્લાહ'નો સ્વીકાર કરવો.
- અર્થાત તવહીદની શહાદત આપવું છે.
- એ બધી (શાખાઓ)માં અદના દરજ્જાની ચીઝ ઈશ્વર અને તકલીફ દેનારી વસ્તુઓને રસ્તામાંથી હટાવવું છે.
- અને હયા ઈમાનની એક મહત્વની શાખા છે.

['મઝાહિફુલ હદીસ', 'બુખારી', 'મુસ્લિમ']

હઝરત અબૂ ઉમામહ (રદિયલ્લાહુ અન્હુ)થી રિવાયત છે કે,  
એક શખ્સે રસૂલુલ્લાહ સલ્લલ્લાહુ અલયહિ વ સલ્લમથી પૂછ્યું કે,  
“ઈમાન શું છે?”

આપ સલ્લલ્લાહુ અલયહિ વ સલ્લમે ફરમાવ્યું કે,  
‘જ્યારે તમને પોતાના સારાં કાર્યોથી આનંદ થાય અને બૂરા કામોથી રંજ અને દુઃખ થાય તો તમે મોમિન છો.’

['મઝાહિફુલ હદીસ', 'મુઅટે અહમદ']

અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

- હયા અને શરમ ઈમાનથી પયદા થાય છે અને ઈમાનનો નતીજો જન્નત છે.
- બેહયાઈ (નિર્ભજજતા) અને ફહશ કલામી (શરમજનક અને

અશ્લીલ વાણી) વિકૃત સ્વભાવના કારણે પયદા થાય છે અને તેનો નતીજો દોઝખ છે.

[‘મુઝાદે અહમદ’, ‘તિરમિઝી’]

ઈબ્ને ઉમર (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
‘હયા અને ઈમાન બંને એક બીજાની સાથે સંકળાયેલા છે.  
જ્યારે એમાંથી એક ઉઠાવી લેવામાં આવે છે ત્યારે બીજાને પણ  
ઉઠાવી લેવામાં આવે છે.’

[‘મઆરિફુલ હદીસ’]

અને ઈબ્ને અબ્બાસ (રદિયલ્લાહુ અન્હુ)ની રિવાયતમાં આ  
મઝમૂન આ પ્રમાણે છે કે,

‘જ્યારે એમાંથી એક છીનવી લેવામાં આવે છે, ત્યારે બીજું  
પણ એની પાછળ પાછળ રવાના થાય છે.’

[‘શુઅબુલ ઈમાન’, ‘તર્જુમાનુસ્સુન્નાહ’]

અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
‘કોઈ છે એવો શખ્સ જે આ વતો પર અમલ કરે યા ઓછામાં  
ઓછું તે લોકોને બતાવી જ દે જેઓ એના પર અમલ કરે ?’

મેં કહ્યું કે,

‘યા રસૂલલ્લાહ સલ્લલ્લાહુ અલયહિ વ સલ્લમે ! હું  
હાજર છું.’

આપ સલ્લલ્લાહુ અલયહિ વ સલ્લમે મારો હાથ પકડ્યો અને આ  
પાંચ વાતો ગણી બતાવી :-

ફરમાવ્યું કે,

- (૧) ‘હરામ વાતોથી દૂર રહેજે. મોટા ઈબાદતગુઝાર બંદાઓમાં  
(તારી) ગણના થશે.’

- (૨) ‘અલ્લાહ તઆલા જે કંઈ તમારી તકદીરમાં લખી ચૂક્યા છે તેના પર રાજી રહેજો, મોટા બેનિયાઝ બંદાઓમાં થઈ જશો.’
- (૩) ‘પોતાના પડોશીની સાથે સારો વર્તવ કરતા રહેજો, મોમિન બની જશો.’
- (૪) ‘જે વાત પોતાના માટે ચાહો છો તે જ બીજાઓના માટે પસંદ કરજો, કામિલ મુસલમાન બની જશો.’
- (૫) ‘અને ઘણા કહકહા ન લગાવશો (અઢહાસ્ય ન કરશો) કારણકે એ દિલને મુર્દા બનાવી દે છે.’

['મુસ્નદે અહમદ', 'તિરમિઝી', 'તર્ધુમાનુસુબ્હ']

અબૂ શુરૈહ ખિઝાઈ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
‘કસમ અલ્લાહ તઆલાની ! તે મોમિન નથી !  
કસમ અલ્લાહ તઆલાની ! તે મોમિન નથી !  
કસમ અલ્લાહ તઆલાની ! તે મોમિન નથી !’

મેં પૂછ્યું કે,

‘યા રસૂલલ્લાહ સલ્લલ્લાહુ અલયહિ વ સલ્લમે ! કોણ મોમિન નથી ?!’

આપ સલ્લલ્લાહુ અલયહિ વ સલ્લમે ફરમાવ્યું કે,

‘તે આદમી, જેના પડોશી, તેની શરારતો અને આફતોથી ભયભીત રહેતા હોય.’

['બુખારી', 'મઆરિફુલ હદીસ']

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘તમે જન્મતમાં નથી જઈ શકતા જ્યાં સુધી ઈમાનવાળા ન થઈ જાઓ અને તમે પૂરા મોમિન નથી થઈ શકતા જ્યાં સુધી તમારામાં આપસમાં મુહબ્બત ન હોય. શું હું તમને એક એવી વાત ન બતાવી દઉં કે જો તમે તેના પર અમલ કરવા લાગો તો

તમારામાં આપસમાં મુહબ્બત પયદા થઈ જાય ?

અને તે વાત એ છે કે, તમે આપસમાં સલામનો રિવાજ ફેલાવો, અને તેને આમ કરી દો !

['મુસ્લિમ', 'મઆરિકુલ હદીસ']

## ઈમાન અને ઈસ્લામનો સારાંશ

હઝરત તમીમ દારી (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
'દીન નામ છે ખુલૂસ (શુધ્ધ ભાવના) અને વફાદારીનું.'

અમે અરજ કરી કે,  
'કોની સાથે ખુલૂસ અને વફાદારી ?'

ફરમાવ્યું કે,

- 'અલ્લાહ તઆલાની સાથે,
- અલ્લાહ તઆલાની કિતાબની સાથે,
- અલ્લાહ તઆલાના રસૂલની સાથે,
- મુસલમાનોના સરદારો અને પેશવાઓની સાથે,
- અને તેમના અવામ (પ્રજા)ની સાથે.'

['મઆરિકુલ હદીસ', 'મુસ્લિમ']

## ઈમાનનો આખરી દરજ્જો

હઝરત અબૂ સઈદ ખૂદરી (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘જે કોઈ તમારામાંથી કોઈ બૂરી અને શરીઅતની વિરુદ્ધ વાત જુએ તો લાઝિમ છે કે જો તાકાત ધરાવતો હોય તો પોતાના હાથથી (અર્થાત જોર અને કુવ્વતથી) તેને બદલવાની અર્થાત (દુરૂસ્ત કરવાની) કોશિશ કરે અને જો એની તાકાત ધરાવતો ન હોય તો પછી પોતાની જબાનથી જ તેને બદલવાની કોશિશ કરે અને જો એની પક્ષ તાકાત ધરાવતો ન હોય તો પોતાના દિલથી જ બૂરી સમજે અને આ ઈમાનનો ઝઈફતરીન (સૌથી વધારે કમજોર) દરજજો છે.’

[‘મુસ્લિમ’, ‘મઝાહિફુલ હદીસ’]

## અલ્લાહ તઆલા અને તેના રસૂલથી મુહબ્બત

હઝરત અનસ (રદિયલ્લાહુ અન્હુ)થી રિવાયત છે કે,  
જનાબ રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું કે,  
‘ત્રસ્ર ચીઝો એવી છે કે, તે જે શખ્સમાં હશે તેને તેના કારણે ઈમાનની હલાવત (મીકાશ) પ્રાપ્ત થશે.’

- (૧) એક તે શખ્સ જેની નઝદીક અલ્લાહ અને તેનો રસૂલ (સલ્વલ્લાહુ અલયહિ વ સલ્લમે) બીજી બધી વસ્તુઓ કરતાં વધારે મહબૂબ હોય. (અર્થાત જેટલી મુહબ્બત તેને અલ્લાહ અને રસૂલથી હોય તેટલી બીજા કોઈનાથી ન હોય.)
- (૨) અને એક શખ્સ તે છે જેને કોઈ બંદાથી મુહબ્બત હોય અને માત્ર અલ્લાહના માટે જ હોય.  
(અર્થાત કોઈ દુન્યવી ગરજથી ન હોય. માત્ર એટલા જ માટે મુહબ્બત હોય કે તે શખ્સ અલ્લાહવાળો છે.)
- (૩) અને એક તે શખ્સ છે જેને અલ્લાહ તઆલાએ કુફ્રી બચાવી લીધો

હોય. (ભલે પહેલાંથી જ બચાવી રાખેલો હોય અથવા કુફરી તવબા કરી લીધી અને બચી ગયો.) અને આ (બચાવી લીધા) પછી તે કુફરી તરફ જવાને એટલો નાપસંદ કરે છે, જેવો આગમાં ફગોળાવાને નાપસંદ કરે છે.

[‘બુખારી’, ‘મુસ્લિમ’, ‘હયાતુલ મુસ્લિમીન’]

હઝરત મઆઝ ઈબ્ને જબલ (રદિયલ્લાહુ અન્હુ)થી રિવાયત છે કે,  
‘મેં નબીએ કરીમ સલ્લલ્લાહુ અલયહિ વ સલ્લમથી અફઝલ ઈમાન વિશે પ્રશ્ન પૂછ્યો (અર્થાત પૂછ્યું કે) :-

(ઈમાનનો આ’લા અને અફઝલ દરજ્જો કયો છે ? તથા તે કયા આ’માલ અને અખ્લાક છે જેના ઝરિયાથી તેને મેળવી શકાય છે.)

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘બસ, અલ્લાહ તઆલાના માટે જ કોઈથી તમારી મુહબ્બત હોય અને અલ્લાહ તઆલાના જ માટે બુગ્ઝ અને અદાવત હોય (અર્થાત દોસ્તી અને દુશ્મની જેનાથી પણ હોય, માત્ર અલ્લાહ તઆલાના જ માટે હોય.)’

અને બીજું એ કે :-

‘પોતાની જબાનને તમે અલ્લાહ તઆલાની યાદમાં (ઝિક્રમાં) લગાવી રાખો.’

હઝરત મઆઝ (રદિયલ્લાહુ અન્હુ)એ અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ ! બીજું કંઈ ?’

આપ સલ્લલ્લાહુ અલયહિ વ સલ્લમે ફરમાવ્યું કે,

‘અને એ કે :-

બીજાઓના માટે પણ તે જ ચાહો અને તે જ પસંદ કરો, જે પોતાના માટે પસંદ કરો છો અને ચાહો છો.

વળી તેઓના માટે તે ચીજોને પણ નાપસંદ કરો જે પોતાના માટે નાપસંદ કરો છો.’

[‘બુખારી’, ‘મુસ્લિમ’, ‘મુઅદ્દે અહમદ’ ‘મઆરિફુલ હદીસ’]

## મુહબ્બત નમદીકીનો મરિયો છે

હઝરત અબ્દુલ્લાહ ઈબ્ને મસ્ઝિદ (રદિયલ્લાહુ અન્હુ)થી રિવાયત છે કે,

એક શખ્સ રસૂલુલ્લાહ સલ્લલ્લાહુ અલયહિ વ સલ્લમની ખિદમતમાં હાજર થયો.

તેણે અરજ કરી કે,

‘હુઝૂર (સલ્લલ્લાહુ અલયહિ વ સલ્લમ) !

શું ફરમાવો છો આપ તે શખ્સના વિશે જેને એક જમાઅતથી મુહબ્બત છે, પરંતુ તે તેઓની સાથે નથી થઈ શક્યો ?’

આપ સલ્લલ્લાહુ અલયહિ વ સલ્લમે ફરમાવ્યું કે,

‘જે આદમી જેનાથી મુહબ્બત રાખે છે, (તે) તેની સાથે જ છે. (અથવા એ કે, આખિરતમાં તેની સાથે કરી દેવામાં આવશે.)’

[‘સહીહ બુખારી’, ‘મુસ્લિમ’, ‘મઆરિફુલ હદીસ’]

હઝરત અનસ (રદિયલ્લાહુ અન્હુ)થી રિવાયત છે કે,

એક શખ્સે રસૂલુલ્લાહ સલ્લલ્લાહુ અલયહિ વ સલ્લમથી અરજ કરી કે,

‘હઝરત ! કિયામત ક્યારે આવશે ?’

આપ સલ્લલ્લાહુ અલયહિ વ સલ્લમે ફરમાવ્યું કે,

‘અફસોસ તારા હાલ પર !’

(કિયામતનો સમય અને તેના આવવાની ખાસ ઘડી જાણવા ચાહે છે ?! તો બતાવ :-)

‘તે તેના માટે શી તૈયારી કરી છે ?’

તેણે અરજ કરી કે,

‘મેં તેના માટે કોઈ ખાસ તૈયારી તો નથી કરી.’

(જે આપની સમક્ષ કહેવાના લાયક અને ભરોસાપાત્ર હોય)

અલબત્ત (તૌફીકે ઈલાહીથી મને એ અવશ્ય પ્રાપ્ત થયેલ છે કે :—)

‘મને અલ્લાહ અને તેના રસૂલથી મુહબ્બત છે.’

આપ સલ્લલ્લાહુ અલયહિ વ સલ્લમે ફરમાવ્યું કે,

‘તને જેમનાથી મુહબ્બત છે, તું તેમની જ સાથે છે અતે તને તેઓની નજદીકી નસીબ થશે.’

હદીસને નકલ કરનાર હઝરત અનસ (રદિયલ્લાહુ અન્હુ) આ હદીસને બયાન કર્યા પછી ફરમાવે છે કે,

‘મેં નથી જોયા મુસલમાનોને (અર્થાત હુજૂર સલ્લલ્લાહુ અલયહિ વ સલ્લમના સહાબાને) કે ઈસ્લામમાં દાખલ થવા બાદ તેમને કોઈ ચીજથી એટલી ખૂશી થઈ હોય જેટલી કે હુજૂર સલ્લલ્લાહુ અલયહિ વ સલ્લમની આ બશારતથી થઈ.’

[‘સહીહ બુખારી’, ‘સહીહ મુસ્લિમ’, ‘મઆરિફુલ હદીસ’]

એક શખ્સ આં હઝરત સલ્લલ્લાહુ અલયહિ વ સલ્લમની ખિદમતમાં હાજર થયા અને અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ ! મને મારી બીવી, મારી અવલાદ અને મારા જાનથી પણ વધારે (મને) હુજૂર સલ્લલ્લાહુ અલયહિ વ સલ્લમથી મુહબ્બત છે. અને મારી હાલત એ છે કે, હું મારા ઘરે હોઉં છું અને હુજૂર સલ્લલ્લાહુ અલયહિ વ સલ્લમ મને યાદ આવી જાય છે ત્યારે ત્યાં સુધી મને સબર અને જંપ નથી થતો જ્યાં સુધી ખિદમતમાં હાજર થઈને એક નજર જોઈ ન લઉં અને જ્યારે હું મારા મરવાનો અને હુજૂર સલ્લલ્લાહુ અલયહિ વ સલ્લમની વફાતનો ખ્યાલ કરું છું ત્યારે મારી સમજમાં એ આવે છે કે, વફાત પછી હુજૂર સલ્લલ્લાહુ અલયહિ વ સલ્લમ તો જન્મતમાં પહોંચીને અંબિયા અલયહિમુસ્સલામના બુલંદ મકામ પર પહોંચાડી દેવામાં આવશે અને હું જો અલ્લાહની રહમતથી જન્મતમાં પણ ગયો તો મારી પહોંચ એ ઉચ્ચ મકામે થઈ શકશે નહીં એટલે આખિરતમાં હુજૂર સલ્લલ્લાહુ અલયહિ વ સલ્લમના દીદારથી જાહેરી તૌર પર તો મેહરૂમી જ રહેશે !’



રસૂલુલ્લાહ સલ્લલ્લાહુ અલયહિ વ સલ્લમે એ શખ્સની આ વાતનો કોઈ જવાબ પોતાના તરફથી નહીં આપ્યો અહીં સુધી કે સૂરએ 'નિસાઅ'ની આ આયત નાઝિલ થઈ :-

‘વમંથ યુતિર્લલા-હ વર્સૂ-લ ફ ઊલાઈ-ક મઅલ્લાહી-ન અન્નામલ્લાહુ  
અલયહિમ મિનન્નખિસ્થી-ન વસ્સિદ્દીકી-ન વશ્શુહદાઈ  
વસ્સાલિહી-ન વ હસુ-ન ઊલાઈ-ક રફીકા.’

[સૂરએ ‘નિસાઅ’ : ૬૯]

ભાવાર્થ :

અને જે લોકો ફરમાંબરદારી કરે અલ્લાહની અને તેના રસૂલની, તો તેઓ અલ્લાહના તે ખાસ બંદાઓની સાથે હશે જેમના પર અલ્લાહનું ખાસ ઈન્આમ છે અર્થાત અંબિયા, સિદ્દીકીન, શુહદા અને સાલિહીન વળી એ બધાં વચ્ચાં જ સારા રફીક (મિત્રો) છે.

[‘વબરાની’, ‘મઆરિફુલ હદીસ’]

## માત્ર અલ્લાહ માટે કામ કરવાની ફઝીલતો

હઝરત મઆઝ ઈબ્ને જબલ (રદિયલ્લાહુ અન્હુ)થી રિવાયત છે, મેં રસૂલુલ્લાહ સલ્લલ્લાહુ અલયહિ વ સલ્લમેને ફરમાવતા સાંભળ્યા કે,

‘અલ્લાહ તઆલાનો ઈર્શાદ છે કે :-

મારી મુહબ્બત વાજિબ છે તે લોકોના માટે જેઓ આપસમાં મારા કારણે મુહબ્બત કરે અને મારા સંબંધે ક્યાંક ભેગાં થઈને બેસે અને મારા કારણે આપસમાં મુલાકાત કરે અને મારા કારણે એકબીજા પર ખર્ચ કરે.’

[‘મુઅવા ઈમામ માલિક’, ‘મઆરિફુલ હદીસ’]

હઝરત ઉમર (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘અલ્લાહના બંદાઓમાં કેટલાંક એવા ખૂશનસીબ પણ છે જે નબી યા શહીદ તો નથી, પરંતુ કિયામતના દિવસે કેટલાયે અંબિયા અને મુહદ્દા તેમના ખાસ મકામ અને દુર્બના કારણે તેઓ પર રશક (ઈબ્તિ) કરશે !’

સહાબા (રદિયલ્લાહુ અન્હુમ અજમઈન)એ અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમે !  
અમને બતાવી દો કે તે કયા બંદાઓ છે ?!’

આપ સલ્લલ્લાહુ અલયહિ વ સલ્લમે ફરમાવ્યું કે,

‘એ તે લોકો છે જેઓએ કોઈ પણ રિસ્તા કે સગાઈ વગર અને કોઈ પણ જાતની માલી આપ-લે વગર માત્ર અલ્લાહની ખૂશનૂદીના કારણે આપસમાં મુહબ્બત કરી, તો કસમ છે અલ્લાહની કે, તેમના ચહેરાઓ કિયામતના દિવસે નૂરાની હશે, બલ્કે સરાસર નૂર હશે અને તેઓ નૂરના મિખરો પર હશે અને આમ ઈન્સાનોને જ્યારે ભય અને ઝભરાટ હશે ત્યારે તેઓ નિર્ભય અને સંતોષિત હશે, અને જ્યારે આમ ઈન્સાન ચિંતામાં દુબેલા હશે ત્યારે તેઓ નિશ્ચિંત હશે અને આ મોકા પર આપ સલ્લલ્લાહુ અલયહિ વ સલ્લમે આ આયત પઢી :-

‘અલા ઈબ્ન અવલિયા અલ્લાહિ લા ખવફુન  
અલયહિમ વલા હુમ સહઝનૂન’

[સૂરએ ‘યૂનુસ’ : ૬૨]

ભાવાર્થ :

જાણી લેવું જોઈએ કે, જેઓ અલ્લાહના દોસ્ત છે અને તેની સાથે ખાસ સંબંધ ધરાવે છે, તેઓને ખીફ અને ગમ ન હશે.

[‘યુનુસે અખૂ દાઉદ’, ‘મઆરિફુલ હદીસ’]

હઝરત મઆઝ ઈબ્ને જબલ (રદિયલ્લાહુ અન્હુ) બયાન કરે છે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
 ‘અલ્લાહ તઆલાનો ઈર્શાદ છે કે, મારા પર વાજિબ છે  
 કે, હું તે લોકોથી મુહબ્બત કરું જે લોકો મારા માટે આપસમાં  
 મુહબ્બત અને દોસ્તી કરે છે, અને મારી વાતો માટે એક સ્થળે  
 ભેગાં થઈને બેસે છે અને મારી મુહબ્બતના કારણે એકબીજાની  
 મુલાકાત કરે છે અને મારી ખૂશનૂદી ચાહવાના માટે એકબીજાની  
 સાથે નેક વર્તાવ કરે છે.’

[‘અહમદ’, ‘તિરમિઝી’]

એક વખતે આપ સલ્લલ્લાહુ અલયહિ વ સલ્લમની સામેથી એક  
 શખ્સ પસાર થયો. કેટલાંક લોકો આપ સલ્લલ્લાહુ અલયહિ વ સલ્લમની  
 પાસે બેઠેલાં હતા.

તેમાંથી એક શખ્સે કહ્યું કે,

‘યા રસૂલલ્લાહ સલ્લલ્લાહુ અલયહિ વ સલ્લમ !  
 મને એ શખ્સથી માત્ર અલ્લાહના માટે મુહબ્બત છે.’

આ સાંભળીને નબીએ કરીમ સલ્લલ્લાહુ અલયહિ વ સલ્લમે  
 પૂછ્યું કે,

‘શું તમે આ વાત એ શખ્સને બતાવી દીધી છે !’

તે શખ્સે કહ્યું કે,

‘ના (એને એ વાત બતાવી નથી.)’

નબીએ કરીમ સલ્લલ્લાહુ અલયહિ વ સલ્લમે ફરમાવ્યું કે,

‘જાઓ, અને એ શખ્સને બતાવી દો કે તમે અલ્લાહના  
 માટે તેનાથી મુહબ્બત કરો છો.’

પેલો શખ્સ તરત જ ઊઠ્યો અને જઈને પેલા જનાર શખ્સને  
 પોતાની લાગણી દર્શાવી.

એના જવાબમાં તેણે કહ્યું કે,

‘તું જથી તે ઝાત મુહબ્બત કરે, જેના માટે તું મુજથી મુહબ્બત  
 કરે છે.’

[‘તિરમિઝી’, ‘અબૂ દાઉદ’]

## નેક લોકોની પાસે બેસવું

હજારત અબૂ રઝીન (રદિયલ્લાહુ અન્હુ)થી રિવાયત છે કે,  
તેમનાથી રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું,  
‘શું હું તમને એવી વાત ન બતાઉં  
જેના પર આ દીનનો (મોટો) આધાર છે ?  
જેનાથી તમે દુનિયા અને આખિરતની ભલાઈ મેળવી શકો છો ?  
(તે વાતો પૈકી)

- એક એ છે કે, અહલે ઝિક્ર (અલ્લાહ-અલ્લાહ કરનારાઓ)ની મજલિસોને મજબૂત પકડી લો !
- (અને બીજી વાત એ છે કે)  
જ્યારે એકલા હો ત્યારે શક્ય હોય ત્યાં સુધી અલ્લાહના ઝિક્રથી જબાનને કંપિત રાખો !
- (અને ત્રીજી વાત એ છે કે)  
અલ્લાહ તઆલાના જ માટે મુહબ્બત રાખો અને અલ્લાહ તઆલાના જ માટે બુગ્ઝ (અદાવત) રાખો... (અંત સુધી)

['બચહકી']

નોંધ :

આ વાત અનુભવથી પણ જાણવા મળે છે. નેક લોકોની સુહબત સમગ્ર દીનની જડ અને મૂળ છે. દીનની હકીકત, દીનની હલાવત (મીઠાશ), દીનની કુવ્વતના જેટલાં ઝરિયા છે, તે બધાં કરતાં ચઢિયાતો ઝરિયો નેક લોકોની સુહબત છે.

['હયાતુલ મુસ્લિમીન']

## વસવસા

હઝરત અબ્દુલ્લાહ ઈબ્ને અબ્બાસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમની ખિદમતમાં એક શખ્સ હાજર થયો અને અરજ કરી કે,

‘ક્યારેક ક્યારેક મારા દિલમાં એવાં બૂરા વિચારો આવે છે કે, સળગીને કોલસો થઈ જવું મને એના કરતાં વધારે પસંદ છે કે હું તેને જબાનથી કાઢું.’

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘અલ્લાહ તઆલાની હમ્દ અને તેનો શુક્ર છે જેણે એના મુઆમલાને વસવસાની તરફ ફેરવી દીધા છે.’

(અર્થાત એ વિચારો માત્ર વસવસાની હદ સુધી છે.)

[‘અબૂ દાઉદ’]

(શંકા-કુશંકા તથા બદઅમલી-દુરાચારનું કારણ નથી.)

[‘મઆરિફુલ હદીસ’]

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘લોકોમાં હંમેશાં નકામા સવાલો અને ટીકા-ટીપ્પણો ચાલુ રહેશે, અહીં સુધી કે આવો મુર્ખાઈ ભરેલો સવાલ પણ પૂછવામાં આવશે કે,

‘અલ્લાહ તઆલાએ તમામ મખ્લૂકને પયદા કરી છે તો પછી અલ્લાહ તઆલાને કોણે પયદા કર્યા છે?’

એટલે જેને એનાથી વાસ્તો પડે તે આમ કહીને વાતને ખત્મ કરી

દે કે,

‘અલ્લાહ તઆલા પર અને તેના રસૂલો પર મારું ઈમાન છે.’

[‘મઆરિફુલ હદીસ’, ‘બુખારી’, ‘મુસ્લિમ’]

## તકદીર પર ઈમાન લાવવું જરૂરી છે

હજરત અબૂ ખુજામહ (રદિયલ્લાહુ અન્હુ)ની પોતાના વાલિદથી રિવાયત છે કે,

તેમણે બયાન કર્યું કે,

મેં રસૂલુલ્લાહ સલ્લલ્લાહુ અલયહિ વ સલ્લમથી અરજ કરી કે, શું ઈશ્દિ છે આ વિષયમાં કે :-

- જાળ-ફૂંકના તે તરીકાઓ જેને અમે દુઃખ દર્દમાં ઉપયોગ કરીએ છીએ.
- દવાઓ જેના વડે અમે અમારો ઈલાજ કરીએ છીએ.
- મુસીબતો અને તકલીફોથી બચવાની તે તદ્દબીરો જેને અમે અમારા બચાવના માટે ઉપયોગ કરીએ છીએ.

શું આ ચીજો અલ્લાહ તઆલાની કજા અને કદર (તકદીર)ને ફેરવી દે છે ?

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
'આ બધી ચીજો પણ અલ્લાહ તઆલાની તકદીરમાંથી છે.'

[‘મુઝાદે અહમદ’, ‘તિરમિઝી’, ‘ઈબ્ને માજહ’, ‘મઆરિફુલ હદીસ’]

હજરત અબૂ હુરયરહ (રદિયલ્લાહુ અન્હુ)થી રિવાયત છે કે,

એક વખતે અમે લોકો (મસ્જિદે નબવીમાં બેસીને) કજા અને કદર (તકદીર)ના મસ્અલા વિશે ચર્ચા અને વાદ-વિવાદ કરી રહ્યા હતા કે એ જ હાલમાં રસૂલુલ્લાહ સલ્લલ્લાહુ અલયહિ વ સલ્લમ બહાર તશરીફ લાવ્યા (અને અમને આ ચર્ચા કરતા જોયા) તો આપ ઘણા ગુસ્સામાં આવી ગયા અને ગઝબનાક થઈ ગયા. અહીં સુધી કે (આપનો) મુબારક ચહેરો લાલ થઈ ગયો અને એટલો લાલધુમ થઈ ગયો કે, એવું લાગતું હતું કે આપના ગાલો પર દાહમ નીચવી દેવામાં આવ્યાં છે !

તે પછી આપ સલ્લલ્લાહુ અલયહિ વ સલ્લમે અમને ફરમાવ્યું કે,  
'શું તમને એ જ હુકમ કરવામાં આવ્યો છે ??'

‘શું હું તમારા માટે એ જ પયગામ લાવ્યો છું ?!  
(કે તમે તકદીર જેવા મહત્વના અને નાજુક મસ્જિદો વિશે ચર્ચા  
કરો ?)

ખબરદાર !

તમારાથી અગાઉની ઉમ્મતો ત્યારે જ હલાક થઈ જ્યારે  
તેઓએ આ મસ્જિદોમાં વાદ-વિવાદ અને ચર્ચાને પોતાનો તરીકો  
બનાવી લીધો.

હું તમને કસમ આપું છું,  
હું તમારા પર લાજિમ કરું છું કે,  
આ મસ્જિદોમાં હરગિઝ દલીલ અને ચર્ચા ન કર્યા કરશો !’

[‘તિરમિઝી’, ‘મઆરિકુલ હદીસ’]

હઝરત અલી (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,  
‘તમારામાંથી દરેકનું ઠેકાણું દોઝખનું કે જન્નતનું લખાઈ  
ચૂકેલું છે.’

(મતલબ એ છે કે, જે શખ્સ દોઝખમાં કે જન્નતમાં જ્યાં પણ જશે,  
તેની એ જગા પહેલાંથી નિર્ણિત અને નક્કી થઈ ચૂકી છે.)

સહાબા (રદિયલ્લાહુ અન્હુમ અજમઈન)એ અરજ કરી કે,  
‘તો અમે અમારી આ લખાઈ ચૂકેલી તકદીર પર ભરોસો  
કરીને બેસી ન જઈએ અને કોશિશ તથા અમલ છોડી ન દઈએ ?!’

(મતલબ એ છે કે, જ્યારે બધું અગાઉથી જ નક્કી થયેલું અને  
લખાયેલું છે તો પછી અમે કોશિશ અને અમલની માયાકૂટ શા માટે  
કરીએ ?!)

આપ સલ્લલ્લાહુ અલયહિ વ સલ્લમે ફરમાવ્યું કે,

‘ના, અમલ કરતા જાઓ, કારણકે, દરેકને તેની જ તૌફીક  
મળે છે, જેના માટે તે પયદા થયો છે. એટલે જે શખ્સ નેકબખ્તોમાંથી  
છે તેને સઆદત અને નેકબખ્તીના કામોની તૌફીક મળે છે અને જે

કોઈ બદબખ્તીમાંથી છે તેને શકાવત અને બદબખ્તીવાળા બૂરા કાર્યોની જ તૌફીક મળે છે.'

એ પછી રસૂલુલ્લાહ સલ્વલ્લાહુ અલયહિ વ સલ્લમે કુર્આને પાકની આ આયત તિલાવત ફરમાવી :-

‘ફઅમ્મા મન અઅતા વતકા વ સદ્-ક ખિલ્દુસ્ના  
ફસનુયસ્સિરુહૂ લિલ્લુસ્સા વ અમ્મા મમ્બખિ-લ વસ્તઅના વ  
કમ્મ-બ ખિલ્દુસ્ના ફસનુયસ્સિરુહૂ લિલ્લુસ્સા.’

[સૂરએ ‘વલ્લચલ’, ‘મઝારિફુલ હદીસ’]

ભાવાર્થ :

- તો જેણે આપ્યું અને ડરતો રહ્યો અને સાચી જાણી ભલી વાતને તો અમે તેને ધીરે ધીરે પહોંચાડી દઈશું આસાનીમાં.
- અને જેણે ન આપ્યું અને બેપર્વાહ રહ્યો તેમજ જૂઠી જાણી ભલી વાતને તો અમે તેને ધીરે ધીરે પહોંચાડી દઈશું સખ્તીમાં.

કોઈ કામ થઈ જવા બાદ આ પ્રમાણે બોલવાની મનાઈ છે કે,  
‘કાશ ! હું આમ ન કરતે (અને એના બદલે) આમ કરતે !’

ફરમાવ્યું કે,

‘એ રીતે શેતાનની અસરનો દરવાજો ખૂલે છે.’

બલકે ઈર્શાદ ફરમાવ્યો કે,

એના કરતાં વધારે ફાયદાકારક શબ્દો આ છે :-

‘જે કંઈ અલ્લાહની તકદીર હતી તે થયું અને જે અલ્લાહ ચાહશે તે થશે.’

[‘માદુલમાદ’]

હઝરત ઈબ્ને અબ્બાસ (રદિયલ્લાહુ અન્હુ)થી રિવાયત છે કે,

હું નબીએ કરીમ સલ્વલ્લાહુ અલયહિ વ સલ્લમની પાછળ હતો.

આપ સલ્વલ્લાહુ અલયહિ વ સલ્લમે મને ફરમાવ્યું કે,



- ‘હે છોકરા ! હું તને કેટલીક વાતો બતાઉં છું :—
- અલ્લાહ તઆલાનો ખ્યાલ રાખ, તે તારી હિફાઝત ફરમાવશે.
- અલ્લાહ તઆલાનો ખ્યાલ રાખ, તું તેને પોતાની સામે (યાને નજીક) પામશે.
- જ્યારે તારે કંઈ માંગવું હોય, તો અલ્લાહ તઆલાથી માંગ.
- અને જ્યારે તને મદદની જરૂરત હોય ત્યારે અલ્લાહ તઆલાથી મદદ માંગ.
- અને આ યકીન કરી લે કે, આખો સમૂહ અજર એ વાત પર સંમત થઈ જાય કે તને કોઈ વાતથી નફો પહોંચાડી દે તો તને હરગિઝ નફો નથી પહોંચાડી શકતા, એવી ચીજના સિવાય કે જે અલ્લાહ તઆલાએ તારા માટે લખી દીધી છે.
- અને જો તેઓ બધાં આ વાત પર સંમત થઈ જાય કે, તને કોઈ વાતથી નુકસાન પહોંચાડે તો તને હરગિઝ નુકસાન નથી પહોંચાડી શકતા એવી ચીજના સિવાય કે, જે અલ્લાહ તઆલાએ તારા માટે લખી દીધી હતી.’

[‘તિરમિઝી’, ‘હયાતુલ મુસ્લિમીન’]

## તકવો (પરહેઝગારી)

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘હું તમને વસિયત કરું છું, અલ્લાહ તઆલાના તકવાની, કારણ કે આ તકવો ઘણો વધારે શોભિત કરનારો અને શણગાર કરનારો છે, તમારા તમામ કામોને.’

અબૂઝર (રદિયલ્લાહુ અન્હુ) કહે છે કે,

મેં અરજ કરી કે,

‘હઝરત ! હજુ વધારે વસીયત ફરમાવો !’

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘તમે કુર્આન મજીદની તિલાવત અને અલ્લાહના ઝિક્રને લાઝિમ પકડી લો, કારણકે આ તિલાવત અને ઝિક્ર ઝરિયો થશે આસમાનમાં તમારા ઝિક્રનો અને તે જમીનમાં (કબરમાં) નૂર થશે તમારા માટે.’

અબૂઝર (રદિયલ્લાહુ અન્હુ) કહે છે કે,

મેં ફરી પાછી અરજ કરી કે,

‘હઝરત ! મને કંઈ હજૂ વધારે નસીહત ફરમાવો !’

આપ સલ્વલ્લાહુ અલયહિ વ સલ્વમે ઈર્શાદ ફરમાવ્યો કે,

‘વધારે ખામોશ રહેવાની અને ઓછું બોલવાની આદત અપનાવો, કારણકે આ આદત થયતાનને દૂર કરનારી અને દીનના મામલામાં તમને મદદ કરનારી છે.’

અબૂઝર (રદિયલ્લાહુ અન્હુ) કહે છે કે,

મેં અરજ કરી કે,

‘મને હજૂ વધારે નસીહત ફરમાવો !’

આપ સલ્વલ્લાહુ અલયહિ વ સલ્વમે ફરમાવ્યું કે,

‘વધારે હસવાનું છોડી દો, કારણકે આ આદત દિલને મુદા કરી દે છે અને આદમીના ચહેરાનું નૂર એના કારણે જતું રહે છે.’

મેં અરજ કરી કે,

‘હઝરત ! મને હજૂ વધારે નસીહત ફરમાવો !’

આપ સલ્વલ્લાહુ અલયહિ વ સલ્વમે ઈર્શાદ ફરમાવ્યો કે,

‘હંમેશા હક અને સાચી વાત કહો ભલેને (લોકોના માટે) નાપસંદ અને કડવી હોય.’

મેં કહ્યું કે,

‘મને હજૂ વધારે નસીહત ફરમાવો !’

આપ સલ્વલ્લાહુ અલયહિ વ સલ્વમે ફરમાવ્યું કે,

‘અલ્લાહની બાબતમાં કોઈ ટીકા કરનારની પરવાહ ન કરો.’

મેં અરજ કરી કે,

‘હઝરત ! મને હજૂ વધારે નસીહત ફરમાવો !’

આપ સલ્વલ્લાહુ અલયહિ વ સલ્વમે ઈશ્દિ ફરમાવ્યો કે,

‘તમે જે કંઈ પોતાના નફસના વિશે અને પોતાની ઝાતના વિશે જાણો છો, જરૂરી છે કે તે તમને દૂર રાખે, બીજાઓના અયબોની પાછળ પડવાથી.’

[‘બયહકી’, ‘મઆરિફુલ હદીસ’]

હઝરત મુઆવિયહ (રદિયલ્લાહુ અન્હુ)થી રિવાયત છે કે,

તેમણે ઉમ્મુલ મુઅમિનીન હઝરત આયશા (રદિયલ્લાહુ અન્હા)ને પત્ર લખ્યો અને તેમાં દરખાસ્ત કરી કે, આપ મને કંઈ નસીહત અને વસિયત ફરમાવો, પરંતુ વાત ટૂંકી અને જામિઅ (અર્થસભર) હોય, ઘણી વધારે ન હોય.

ઉમ્મુલ મુઅમિનીન હઝરત આયશા (રદિયલ્લાહુ અન્હા)એ તેમને આ ટૂંકો પત્ર લખ્યો :-

‘સલામ હો તમારા પર !’

અમ્મા બઅદ,

મેં રસૂલુલ્લાહ સલ્વલ્લાહુ અલયહિ વ સલ્વમથી સાભંખ્યું,

આપ ફરમાવતા હતા કે,

‘જે કોઈ અલ્લાહને રાજી કરવા ચાહે (ભલેને) લોકો તેનાથી ખફા થઈ જાય, તો અલ્લાહ તઆલા તેને લોકોની ચિંતાથી અને તેઓના બોજથી બેપરવાહ કરી દેશે અને ખૂદ તેના માટે કાફી હશે.

અને જે કોઈ બંદાઓને રાજી કરવા ચાહશે, અલ્લાહને નારાજ કરીને, તો અલ્લાહ તેને લોકોના હવાલે કરી દેશે. વસ્સલામ !’

[‘જામિઅ તિરમિઝી’, ‘મઆરિફુલ હદીસ’]

## નેક કામોથી લોકપ્રિયતા મળવી

હઝરત અબૂઝર ગિફકારી (રદિયલ્લાહુ અન્હુ)થી રિવાયત છે,

રસૂલુલ્લાહ સલ્લલ્લાહુ અલયહિ વ સલ્લમથી પૂછવામાં આવ્યું કે,

‘શું ઈશ્દિ છે એવા શખ્સના વિશે જે કોઈ સારો અમલ કરે છે અને તેના કારણે લોકો તેની તા’રીફ કરે છે?’

અને એક રિવાયતમાં છે કે,

પૂછનારાએ આ પ્રમાણે અરજ કરી કે,

‘શું ઈશ્દિ છે એવા શખ્સના વિશે જે કોઈ સારો અમલ કરે છે અને તેના કારણે લોકો તેનાથી મુહબ્બત કરે છે?’

આપ સલ્લલ્લાહુ અલયહિ વ સલ્લમે ઈશ્દિ ફરમાવ્યો કે,

‘આ તો મોમિન બંદાની નકદ (રોકડી) બચારત છે.’

[‘સદીહ મુસ્લિમ’]

એ જ પ્રમાણે જો કોઈ શખ્સ કોઈ નેક અમલ એટલા માટે લોકોની સામે કરે છે કે, તેઓ એનું અનુસરણ કરે અને તેને શીખે, તો એ પણ રિયા (દંભ) ન હશે, બલકે આ સ્વરૂપમાં અલ્લાહના તે બંદાને તા’લીમ અને તબ્લીગનો પણ સવાબ મળશે.

ઘણી બધી હદીસોથી જાણવા મળે છે કે, હુઝૂર સલ્લલ્લાહુ અલયહિ વ સલ્લમના ઘણાં આ’માલમાં આ મકસદ પણ સમાયેલો રહેતો હતો.

અલ્લાહ તઆલા આપણને સૌને હકીકતે ઈબ્લાસ નસીબ ફરમાવે, પોતાના મુખ્લિસ બંદા બનાવે તેમજ રિયા, ઘમંડ જેવી દુષ્ટવૃત્તિઓથી આપણાં દિલોની હિફાઝત ફરમાવે. અલ્લાહુમ્મ આમીન.

[‘મઆરિફુલ હદીસ’]

## ઈસ્લામની ખૂબી

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,  
‘આદમીના ઈસ્લામની ખૂબી અને તેના કમાલમાં એ પણ  
શામેલ છે કે તે નકામા અને બિનઉપયોગી કામો અને વાતોને  
છોડનારો હોય.’

[‘મઆરિફુલ હદીસ’, ‘ઈબ્ને માજહ’, ‘તિરમિઝી’]

## દુનિયાની દૌલતનો ઉપયોગ

હઝરત અબૂ હબશહ અનસારી (રદિયલ્લાહુ અન્હુ)થી રિવાયત  
છે કે,

મેં રસૂલુલ્લાહ સલ્લલ્લાહુ અલયહિ વ સલ્લમથી સાંભળ્યું કે,  
આપ સલ્લલ્લાહુ અલયહિ વ સલ્લમ ફરમાવતા હતા કે,

‘ત્રણ વાતો છે જેના પર હું કસમ ખાઉં છું અને તે ઉપરાંત  
એક બીજી વાત છે જેને હું તમારાથી બયાન કરવા ચાહું છું. તો  
તમે એને યાદ કરી લો ! જે ત્રણ વાતો પર હું કસમ ખાઉં છું  
(તે આ છે) :-

- (૧) તેમાં એક તો એ છે કે,  
કોઈ બંદાનો માલ સદકહના કારણે ઓછો નથી થતો.
- (૨) અને બીજી વાત એ છે કે,  
નહીં કરવામાં આવશે કોઈ બંદા પર એવો જુલમ જેના પર તે  
મઝલૂમ બંદો સબર કરે, પરંતુ અલ્લાહ તઆલા તેના બદલામાં  
તેની ઈઝતને વધારશે.

- (૩) અને ત્રીજી વાત એ છે કે,  
નહીં ખોલશે કોઈ બંદો સવાલનો (ભીખ માંગવાનો) દરવાજો,  
પરંતુ અલ્લાહ તઆલા ખોલી દેશે તેના પર ફક (દરિદ્રતા,  
ગરીબી)નો દરવાજો.

એ પછી આપ સલ્વલ્લાહુ અલયહિ વ સલ્વમે ફરમાવ્યું કે,  
‘અને જે વાત આ ઉપરાંત તમને બયાન કરવા ચાહું છું,  
જેને તમારે યાદ કરી લેવી અને યાદ રાખવી જોઈએ તે એ છે કે :-

○ દુનિયા ચાર પ્રકારના લોકો માટે છે :-

- (૧) એક તે બંદો જેને અલ્લાહ તઆલાએ માલ આપ્યો છે, અને  
જિંદગીના સહીહ તરીકાનો ઈલ્મ પણ અલ્લાહે તેને આપ્યો છે,  
એટલે તે આ માલના ખર્ચ અને ઉપયોગમાં અલ્લાહ તઆલાથી  
ડરે છે અને એના મારફતે સિલહરહમી (અર્થાત સગાં-સ્નેહીઓ  
સાથે ઉદાર વર્તવિ) કરે છે અને એમાં જે કંઈ અમલ અને ખર્ચ  
કરવા ચાહે છે તે અલ્લાહ તઆલાની રજા (પ્રસન્નતા)ના માટે જ  
કરે છે. તો એવો બંદો સૌથી આ’લા અને અફઝલ મરતબા પર  
નિયુક્ત છે.

- (૨) બીજો તે બંદો છે જેને અલ્લાહ તઆલાએ સહીહ ઈલ્મ તો આપેલો  
છે, પરંતુ તેને માલ નથી આપ્યો. એટલે તેની નિયત સહીહ  
અને સાચી છે અને તે પોતાના દિલ તેમજ જબાનથી કહે છે કે, જો  
મને માલ મળી જાય તો, હું પણ ફલાણાં (નેક બંદા)ની જેમ એનો  
ઉપયોગ કરું, તો એ બંનેનો અજર એકસરખો છે.

- (૩) (ત્રીજા પ્રકારમાં) તે લોકો છે જેમને અલ્લાહ તઆલાએ માલ  
આપ્યો અને તેના ખર્ચ તથા ઉપયોગનો સહીહ ઈલ્મ અને જઝબહ  
નથી આપ્યો. તેઓ નાદાની સાથે, અલ્લાહના ડરથી બે ખૌફ  
થઈને, એ માલને વગર વિચાર્યે ગલત રસ્તાઓમાં ખર્ચ કરે છે.  
એના મારફતે સિલહરહમી નથી કરતા અને જેવી રીતે એને ખર્ચ  
અને ઉપયોગ કરવો જોઈએ તે રીતે નથી કરતા, તો એ લોકો  
સૌથી બૂરા મકામ (સ્થાન) પર છે.

(૪) (ચોથા પ્રકારમાં) તે લોકો છે, જેને અલ્લાહ તઆલાએ માલ પણ નથી આપ્યો અને સહીહ ઈલ્મ (અને સહીહ જઝબાહ) પણ નથી આપ્યો. એટલે તેઓની હાલત એ છે કે, તેઓ કહે છે કે, જો અમને માલ મળી જાય તો અમે પણ ફલાણાં (વૈભવ-વિલાસ અને ફુઝૂલ ખર્ચ) કરનાર શખ્સની જેમ અને એ જ તરીકા પર ખર્ચ કરીએ તો એ જ એમની નિયત છે એટલે એ બંને સમૂહોનો ગુનાહ એકસરખો છે.

[‘જમિઅ તિરમિઝી’, ‘મશાઈફુલ હદીસ’]

## દુનિયા અને આખિરતની હકીકત

હઝરત અમ્ર ઈબ્ને આસ (રદિયલ્લાહુ અન્હુ)થી રિવાયત છે કે, રસુલુલ્લાહ સલ્વલ્લાહુ અલયહિ વ સલ્લમે એક દિવસે ખુત્બો આપ્યો જેમાં ઈશ્દિ ફરમાવ્યો કે,

‘સાંભળી લો ! અને યાદ રાખો !

દુનિયા એક કામ ચલાવ અને (અલ્પ) સમયનો સોદાં છે. જે અત્યારે હાજર અને રોકડો છે. (અને એની કોઈ કદર-કિમત નથી એટલા માટે) એમાં દરેક નેક અને બદનો હિસ્સો છે અને બધાં એમાંથી ખાય છે.

અને યકીન કરો કે, આખિરત એના નકકી ચયેલા સમય પર આવનારી છે. આ એક સાચી, અટળ હકીકત છે અને સર્વશક્તિમાન શહેનશાહ એમાં જ (લોકોના આ’માલના પ્રમાણે જઝા અને સઝાનો) ફેસલો કરશે.

યાદ રાખો ! તમામ ખયર અને ખૂશગવારી અને એના તમામ પ્રકારો જન્મતમાં છે તથા તમામ દુઃખ અને બૂરાઈ અને એના તમામ પ્રકારો દોઝખમાં છે.

તો ખબરદાર ! (જે કંઈ કરો) અલ્લાહ તઆલાથી ડરીને કરો. (અને દરેક અમલ વખતે આખિરતના અંજમને નજરસમક્ષ રાખો.)

અને યકીન કરો ! તમને પોતપોતાના આ'માલની સાથે અલ્લાહ તઆલાની સામે રજૂ કરવામાં આવશે. જેણે જરાક જેટલીયે કોઈ નેકી કરી હશે તે તેને પણ જોઈ લેશે, અને જેણે જરાક જેટલીયે કોઈ બૂરાઈ કરેલી હશે તે તેને મેળવી લેશે.'

[‘મુસ્નદે ઈમામે શાફિઈ’, ‘મઝારિફુલ હદીસ’]

## અલ્લાહના ખૌફ અને તકવાની ફઝીલત

હુઝૂરે નબીએ કરીમ સલ્વલ્લાહુ અલયહિ વ સલ્લમે હઝરત મઆઝ ઈબ્ને જબલ (રદિયલ્લાહુ અન્હુ)ને જ્યારે યમનના માટે ત્યાંના કાઝી યા આમિલ (ગવર્નર) બનાવી રવાના કર્યા ત્યારે તેમને વિદાય કરતી વખતે (એક લાંબી હદીસમાં) આપે કેટલીક નસીહતો અને વસીયતો તેમને કરમાવી.

આપ સલ્વલ્લાહુ અલયહિ વ સલ્લમે ઈશાદિ ફરમાવ્યો કે,

‘હે મઆઝ ! કદાચ મારી જિંદગીના આ વરસ પછી મારી-તમારી મુલાકાત હવે ન થાય...

આ સાંભળીને હઝરત મઆઝ (રદિયલ્લાહુ અન્હુ) આપની જુદાઈના સદમાથી રડવા લાગ્યા.

રસૂલુલ્લાહ સલ્વલ્લાહુ અલયહિ વ સલ્લમે તેમની તરફથી મુખ ફેરવીને અને મદીનાની તરફ રુખ કરીને ફરમાવ્યું,

(સંભલિત છે કે આપની આંખો પણ આંસુભીની થઈ ગઈ હતી અને ઘણાં દુઃખી હતા.)



‘મારાથી ઘણાં વધારે નજીક અને મારી સાથે સંબંધ ધરાવનાર તે સૌ બંદાઓ છે જેઓ અલ્લાહથી ડરે છે (અને તકવાવાળી જિંદગી વીતાવે છે), તેઓ જે પણ હોય અને જ્યાં પણ હોય.’

[‘મુસ્નદે અહમદ’, ‘મઝારિફુલ હદીસ’]

## દુનિયાની તુચ્છતા અને આખિરતનું મહત્વ

હઝરત જાબિર (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમનું એક કાન કપાયેલા, મરેલાં બકરીના બચ્ચા પાસેથી પસાર થવાનું થયું.

આપ સલ્લલ્લાહુ અલયહિ વ સલ્લમે ફરમાવ્યું કે,

‘તમારામાંથી કોણ પસંદ કરે છે કે, આ (મરેલું બચ્ચું) તેને એક દિર્હમમાં મળી જાય ?’

લોકોએ અરજ કરી કે,

‘(દિર્હમ તો મોટી ચીજ છે) અમે તો એને પસંદ નથી કરતાં કે, તે અમને કોઈ અદના ચીજના બદલામાં પણ મળે !’

આપ સલ્લલ્લાહુ અલયહિ વ સલ્લમે ફરમાવ્યું કે,

‘કસમ અલ્લાહની ! દુનિયા અલ્લાહ તઆલાની નજીક એના કરતાં પણ વધારે ઝલીલ (તુચ્છ) છે જેવી રીતે એ તમારી નજીક (તુચ્છ) છે.’

[‘મુસ્લિમ’, ‘હયાતુલ મુસ્લિમીન’]

હઝરત ઈબ્ને મસ્જિદ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમ એક ચટાઈ પર સૂઈને

પછી ક્રિયા તો આપના બદને મુબારક પર ચટાઈની નિશાનીઓ પડી ગઈ હતી.

ઈબ્ને મસ્દિદ (રદિયલ્લાહુ અન્હુ)એ અરજ કરી કે,

‘યા રસૂલુલ્લાહ સલ્લલ્લાહુ અલયહિ વ સલ્લમ !

આપ અમને પરવાનગી આપો કે અમે આપ સલ્લલ્લાહુ અલયહિ વ સલ્લમના માટે બિસ્તર બિછાવી દઈએ અને (બિસ્તર) બનાવીએ !’

આપ સલ્લલ્લાહુ અલયહિ વ સલ્લમે ફરમાવ્યું કે,

‘મને દુનિયાથી શી નિસ્ખત ! મારી અને દુનિયાની તો એવી મિસાલ છે જેવી રીતે કોઈ સવાર (ચાલતાં ચાલતાં) કોઈ ઝાડની નીચે છાંયડો મેળવવા માટે થોભી જાય ! પછી તેને છોડીને (આગળ) ચાલતો થઈ જાય !’

[‘અહમદ’, ‘તિરમિઝી’, ‘ઈબ્ને માજહ’]

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘પુષ્કળ યાદ કરતા રહો વિજજતોને છોડાવનારી ચીજ અર્થાત મોતને.’

[‘તિરમિઝી’, ‘નસાઈ’, ‘ઈબ્ને માજહ’, ‘હયાતુલ મુસ્લિમીન’]

અબ્દુલ્લાહ ઈબ્ને ઉમર (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘મોત તોડફો છે મોમિનનો.’

[‘બયહકી’]

નોંધ :

એટલે તોડફાથી ખૂશ થવું જોઈએ અને જો કોઈ અઝાબથી ડરતો હોય તો તેનાથી બચવાની તદ્દબીર કરે અર્થાત અલ્લાહ અને રસૂલ સલ્લલ્લાહુ અલયહિ વ સલ્લમના અહકામનું પાલન કરે. કોતાહી (ભૂલો અને ક્ષિપ્રો) પર તૌબા કરે.

[‘હયાતુલ મુસ્લિમીન’]

હઝરત બરાઅ ઈબ્ને આઝિબ (રદિયલ્લાહુ અન્હુ)થી (એક લાંબી હદીસમાં) રિવાયત છે કે,

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું કે,

‘જ્યારે મોમિન દુનિયાથી આખિરત તરફ જવા લાગે છે ત્યારે તેની પાસે ઊંજળાં ચહેરાવાળાં ફરિશ્તાઓ આવે છે. તેઓની પાસે જન્નતનું કફન અને જન્નતની ખૂશ્બૂ હોય છે.’

પછી મલકુલ મૌત (મૌતનો ફરિશ્તો) આવે છે અને કહે છે કે,

‘હે પવિત્ર જીવ ! અલ્લાહ તઆલાની મગફિરતની તરફ અને રઝામંદીની તરફ ચાલ !’

પછી જ્યારે (મલકુલ મૌત) તેને લઈ લે છે, તો પેલા ફરિશ્તાઓ તેમના હાથમાં તેને નથી રહેવા દેતા અને તેને આ કફન અને ખૂશ્બૂમાં મૂકી દે છે અને તેનાથી મુશ્ક (કસ્તૂરી)ના જેવી ખૂશ્બૂ મહેકે છે અને તેને લઈને (ઉપર) ચઢે છે અને જ્યારે (જમીન પર રહેનારા) ફરિશ્તાઓની જમાઅતની પાસેથી પસાર થાય છે, ત્યારે તેઓ પૂછે છે કે,

‘આ પાક રૂહ કોણ છે ?’

આ ફરિશ્તાઓ સારા સારા ઈલ્કાબોથી તેનું નામ બતાવે છે કે,

‘આ ફલાણા-ફલાણાનો દીકરો છે !’

તે પછી દુનિયાના આસમાન સુધી તેને પહોંચાડે છે અને તેના માટે દરવાજાઓ ખોલાવે છે, અને દરવાજાઓ ખોલી દેવામાં આવે છે.

દરેક આસમાનના મુકર્રબ ફરિશ્તાઓ પોતાના નજીકના આસમાન સુધી લઈ જાય છે. અહીં સુધી કે સાતમા આસમાન સુધી તેને પહોંચાડવામાં આવે છે.

હક તઆલા ફરમાવે છે કે,

‘મારા બંદાના આ’માલનામાને ઈલ્લીયીનમાં લખી દો અને તેને સવાલ તેમજ જવાબના માટે જમીન (પૃથ્વી) તરફ લઈ જાઓ !’

એટલી તેની રૂહને તેના બદનમાં પરત કરવામાં આવે છે, પરંતુ

એવી રીતે નહીં જેવી રીતે દુનિયામાં હતી, બલ્કે તે આલમ (દુનિયા)ના મુનાસિબ જેની હકીકત મરવા બાદ ખબર પડી જશે.

તે પછી તેની પાસે બે ફરિશ્તાઓ આવે છે અને કહે છે કે,  
'તારો રબ (પરવરદિગાર) કોણ છે?'

તે કહે છે કે,  
'મારો રબ અલ્લાહ છે.'

પછી (ફરિશ્તા) પૂછે છે કે,  
'તારો દીન શું છે?'

તે કહે છે કે,  
'મારો દીન ઈસ્લામ છે.'

તે પછી (ફરિશ્તા) પૂછે છે કે,  
'આ કોણ શખ્સ છે જે તમારી પાસે મોકલવામાં આવ્યા હતા?'

તે કહે છે કે,  
'આ અલ્લાહના પયંબર છે.'

એક પુકારનારો અલ્લાહના તરફથી આસમાનથી પુકારે છે કે,  
'મારા બંદાએ સાચા જવાબો આપ્યા.  
એના માટે જન્નતું બિછાનું બિછાવી દો!'

એને જન્નતનો પોષાક પહેરાવી દો !  
એના માટે જન્નતની તરફનો દરવાજો ખોલી દો !  
એટલે તેને જન્નતની હવા અને ખૂશ્બૂ આવતી રહે છે.

(એ પછી આ હદીસમાં કાફિરનો હાલ બયાન કરવામાં આવ્યો છે જે એનાથી બિલકુલ વિરુદ્ધ છે.)

[‘મુસ્લિમ અહમદ’, ‘હયાતુલ મુસ્લિમીન’]

## મોતની યાદ

એક લાંબી હદીસમાં હઝરત અબૂ સઈદ ખુદરી (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમ એક દિવસે નમાઝના માટે ઘરથી મસ્જિદમાં તશરીફ લાવ્યા ત્યારે આપે લોકોને એવી હાલતમાં જોયાં કે જાણે (ત્યાં મસ્જિદમાં) ખડખડાટ હસી રહ્યા છે (અને આ નિશાની હતી ગફલતના વધારાની) એટલા માટે હુઝૂર સલ્લલ્લાહુ અલયહિ વ સલ્લમે (તેઓની આ હાલતની ઈસ્લાહના માટે) ઈર્શાદ ફરમાવ્યો કે,

‘હું તમને બતાઉં છું કે જો તમે લિજજતોને તોડનારી મોતને વધારે યાદ કરતા રહો તો તે તમને આ ગફલતમાં સપડાવા ન દે, એટલે મોતને વધારે યાદ કરો.’

[‘અમિઅ તિરમિઝી’, ‘મઆરિફુલ હદીસ’]

હઝરત અનસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમ એક યુવાનની પાસે તેના આખરી સમયે, જ્યારે કે તે આ દુનિયાથી વિદાય થઈ રહ્યો હતો, તશરીફ લઈ ગયા.

આપ સલ્લલ્લાહુ અલયહિ વ સલ્લમે તેને પૂછ્યું કે,

‘તમે અત્યારે પોતાને કેવી હાલતમાં જુઓ છો?’

તેણે અરજ કરી કે,

‘યા રસૂલલ્લાહ સલ્લલ્લાહુ અલયહિ વ સલ્લમ ! મારી આ હાલત છે કે, હું અલ્લાહ તઆલાથી રહમતની ઉમ્મીદ પણ રાખું છું અને એની જ સાથે મને પોતાના ગુનાહોની સજા અને અઝાબનો પણ ડર છે.’

આપ સલ્લલ્લાહુ અલયહિ વ સલ્લમે ઈર્શાદ ફરમાવ્યો કે,

‘યકીન કરો કે, જે દિલમાં ઉમ્મીદ અને ખૌફની આ બંને

કેફિયતો આવા સમયે (અર્થાત મોતના સમયે) ભેગી હોય, તો અલ્લાહ તઆલા તેને તે અવશ્ય આપશે જેની અલ્લાહ તઆલાની રહમતથી ઉમ્મીદ છે અને તે અઝાબથી તેને અવશ્ય બચાવશે જેનો તેના દિલમાં ખૌફ અને ડર છે.’

[‘જામિઅ તિરમિઝી’, ‘મઆરિફુલ હદીસ’]

## અલ્લાહના ખૌફના કારણે આવતા આંસુ

હઝરત અબ્દુલ્લાહ ઈબ્ને મસ્ઊદ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્વલ્લાહુ અલયહિ વ સલ્વમે ઈશાદ ફરમાવ્યો કે,  
‘અલ્લાહ તઆલાના ખૌફ અને હયબતથી જે મોમિન બંદાની આંખોથી કંઈક આંસુ નીકળે, ભલે ને તે પ્રમાણમાં ખૂબ જ અલ્પ, દાખલા તરીકે માખીના માથાં બરાબર (અર્થાત એક ટીપા જેટલું) હોય, પછી તે આંસુ વહીને તેના ચહેરા પર પહોંચી જાય તો અલ્લાહ તઆલા તે ચહેરાને દોઝખની આગના માટે હરામ ફરમાવી દેશે.’

[‘સુન્ને ઈબ્ને માજહ’, ‘મઆરિફુલ હદીસ’]

## તબ્લીગ

નબીએ કરીમ સલ્વલ્લાહુ અલયહિ વ સલ્વમે એક દિવસે ખુન્બો આપ્યો. તેમાં કેટલાક મુસલમાનોની તા’રીફ ફરમાવી.

તે પછી ફરમાવ્યું કે,

‘એવું કેમ છે કે, કેટલાક લોકો પોતાના પડોશીઓમાં દીનની સમજબૂઝ પેદા નથી કરતાં અને તેઓને દીન નથી શીખવતા તેમજ તેઓને દીનથી અજ્ઞાન રહેવાના ઈબ્રતનાક પરિણામો નથી બતાવતા અને તેઓને બૂરા કામોથી નથી રોકતા !’

અને એવું કેમ છે કે, કેટલાક લોકો પોતાના પડોશીઓથી દીનનો ઈલ્મ મેળવતા નથી અને દીનની સમજબૂઝ પયદા નથી કરતાં, અને દીનથી જાહિલ રહેવાના ઈબ્રતનાક પરિણામો માલૂમ નથી કરતાં !

અલ્લાહની કસમ ! લોકો ફરજિયાત પોતાના પડોશીઓને દીનની તા’લીમ આપે, તેઓમાં દીનની સમજબૂઝ પયદા કરે, તેઓને તસીહત કરે, તેઓને સારી વાતો બતાવે અને તેઓને બૂરી વાતોથી રોકે.

ઉપરાંત, લોકોએ ફરજિયાત પોતાના પડોશીઓથી દીન શીખવું જોઈએ, દીનની સમજ પયદા કરવી જોઈએ અને તેઓની નસીહતોને કબૂલ કરવી જોઈએ.’

['તબરાની', 'મઆરિફુલ હદીસ']

એક આદમીએ હઝરત અબ્દુલ્લાહ ઈબ્ને અબ્બાસ (રદિ.)ને કહ્યું કે,  
‘હું દીનની તબ્લીગનું કામ કરવા ચાહું છું.

અમ્ર બિલ મઅરૂફ અને નહય અનિલ મુન્કર①નું કામ કરવા ચાહું છું.’

તેમણે કહ્યું કે,

‘શું તમે આ મરતબા પર પહોંચી ગયા છો ?’

તેણે કહ્યું કે,

‘હા, આશા તો છે.’

હઝરત ઈબ્ને અબ્બાસ (રદિયલ્લાહુ અન્હુ)એ કહ્યું કે,

① નેક કામોનો હુકમ કરવો અને બૂરા કામોથી રોકવું.

‘જો તમને એ અંદેશો હોય કે,  
કુર્આનની ત્રણ આયતો રુસ્વા કરી દેશે,  
તો દીનની તબલીગનું કામ જરૂર કરો.’

તેણે પૂછ્યું કે,

‘તે કઈ ત્રણ આયતો છે ?’

હઝરત ઈબ્ને અબ્બાસ (રદિયલ્લાહુ અન્હુ)એ ફરમાવ્યું કે,  
‘પહેલી આયત આ છે :-

‘અતઅમુર્રનન્ના-સ બિલ્લિરિ વ તન્સવ-ન અન્કુસકુમ’

[સૂરએ ‘બ-ક-રહ’]

ભાવાર્થ :

શું તમે લોકોને નેકીની વઅઝ કહો છો અને પોતાને ભૂલી જાઓ છો ?!

હઝરત ઈબ્ને અબ્બાસ (રદિ.)એ કહ્યું કે,

‘શું આ આયત પર સારી રીતે અમલ કરી લીધો છે ?’

તેણે કહ્યું કે, ‘ના.’

બીજી આયત આ છે :-

‘લિ-મ તફ્લૂ-ન માલા તફઅલૂન.’

[સૂરએ ‘ચફ’]

(તમે શા માટે કહો છો તે વાત જેને (તમે) કરતાં નથી ?)

શું તમે એના પર સારી રીતે અમલ કરી લીધો છે ?

તેણે કહ્યું કે, ‘ના.’

ત્રીજી આયત આ છે :-

‘મા ફરીદુ અન ફિઆલિફકુમ ઈલા મા અન્હાકુમ અન્હુ.’

[સૂરએ ‘હદ’]



**ભાવાર્થ :**

શુઅયબ અલયહિસ્સલામે પોતાની કોમને કહ્યું કે,  
‘જે બૂરી વાતોથી હું તમને મનાઈ કરું છું, તેને આગળ  
વધીને હું ખૂદ કરવા લાગું, મારી નિયત એ નથી, બલકે હું તો  
તેનાથી ઘણો દૂર રહીશ. (તમે મારી વાણી અને વર્તનમાં  
વિરોધાભાસ ન જોશો.)’

હઝરત ઈબ્ને અબ્બાસ (રદિયલ્લાહુ અન્હુ)એ પૂછ્યું કે,  
‘આ આયત પર સારી રીતે અમલ કરી લીધો?’

તેણે કહ્યું કે, ‘ના.’

તો ફરમાવ્યું કે,

‘જાઓ ! પહેલાં પોતાને નેકીનો હુકમ કરો અને બૂરાઈથી  
રોકો ! મુબલ્લિગ (તબ્લીગકર્તા)ની આ-પહેલી મંજિલ છે.’

[‘મઆરિફુલ હદીસ’, ‘અદઅવત’]

નબીએ કરીમ સલ્લલ્લાહુ અલયહિ વ સલ્લમનો ઈશ્દિ છે કે,  
‘તે જાતની કસમ જેના કબજામાં મારી જાન છે !

તમે ફરજિયાત નેકીનો હુકમ કરતા રહો અને બૂરાઈથી  
રોકતા રહો, નહીંતર અલ્લાહ તઆલા તૂંકમાં જ તમારા પર  
એવો અઝાબ મોકલી આપશે કે પછી તમે પુકારતા રહેશો અને  
કંઈ સાંભળવામાં ન આવશે.’

[‘તિરમિઝી’]

હઝરત ઈકરમહ (રદિયલ્લાહુ અન્હુ) કહે છે કે,

હઝરત અબ્દુલ્લાહ ઈબ્ને અબ્બાસ (રદિયલ્લાહુ અન્હુ)એ ફરમાવ્યું

કે,

○ ‘દરેક અઠવાડિયે એક વખત વઅઝ કલા કરો, અને બે વખત કરી  
શકતા હોય, યા ત્રણ વખત કરી શકતા હો (તો કરો), પરંતુ ત્રણ  
વખતથી વધારે વઅઝ ન કહેશો.

○ અને કુઆનથી લોકોને નફરત થાય એવું ન કરશો.

- અને એવું ન થાય કે તમે લોકોની પાસે પહોંચો તે વખતે તેઓ પોતાની વાતમાં મશગૂલ હોય અને તમે પોતાની વાત શરૂ કરી દો, અને તેઓની વાતને કાપી નાંખો. જો તમે એવું કરશો તો તેઓને વાત અને નસીહતથી નફરત કરનારા બનાવી દેશો. એવા મોકા પર ખામોશી અપનાવો અને જ્યારે તેઓની અંદર (તમારી વાત સાંભળવાની) ખ્વાહિશ જુઓ અને તેઓ તમારાથી માંગણી કરે તો પછી વાત કહો.
- અને જુઓ ! કાવ્યમય અને પ્રાસમય (અલંકારિક) ઈબારતો બોલવાથી બચો, કારણકે મેં નબીએ કરીમ સલ્લલ્લાહુ અલયહિ વ સલ્લમ અને તેમના સહાબા (રદિયલ્લાહુ અન્હુમ અજમઈન)ને જોયાં કે, તેઓ તકલ્લુફ (કૃત્રિમતા)ની સાથે વાક્ય રચનાઓ નહીં કરતા હતા.'

['બુખારી']

## દુનિયાની મુહબ્બત અને મોતથી ભાગવું

નબીએ કરીમ સલ્લલ્લાહુ અલયહિ વ સલ્લમનો ઈર્શાદ છે કે,  
'મારી ઉમ્મત પર તે વખત આવનારો છે જ્યારે બીજી કોમો તર લુકમો સમજીને તમારા પર એવી રીતે તૂટી પડશે જેવી રીતે ખાનારાઓ દસ્તરખ્વાન પર તૂટી પડે છે !'

કોઈએ પૂછ્યું કે,

'યા રસૂલલ્લાહ સલ્લલ્લાહુ અલયહિ વ સલ્લમ !

શું તે વખતે અમારી સંખ્યા એટલી બધી ઓછી થઈ જશે કે અમને ગળી જવા માટે કોમો એક થઈને અમારા પર તૂટી પડશે ?!'

ઈર્શાદ ફરમાવ્યો કે,

‘ના. ત્યારે તમારી સંખ્યા ઓછી ન હશે. અલબત્ત, તમે પાણીના પ્રવાહમાં વહેનારા તણખલાની જેમ વજનવિહીન હશો અને તમારા દુશ્મનોના દિલોમાંથી તમારો રોબ (ધાક) નીકળી જશે અને તમારા દિલોમાં બુઝદિલી (કાયરતા) અને પસ્તહિમ્મતી (કરપોકપણું) પચદા થઈ જશે.’

એ (સાંભળીને) એક આદમીએ પૂછ્યું કે,

‘આ બુઝદિલી (કાયરતા) કેમ પચદા થઈ જશે ?’

ફરમાવ્યું કે,

‘એ કારણે કે, તમે દુનિયાથી મુહબ્બત કરવા લાગશો અને મોતથી ભાગવા અને નફરત કરવા લાગશો’

[‘અબૂ દાવૂદ’, ‘મઝાલિફુલ હદીસ’]

હઝરત અનસ (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્લલ્લાહુ અલયહિ વ સલ્લમે ઈરશાદ ફરમાવ્યો કે,

‘એક જમાનો લોકો પર એવો આવશે જેમાં દીન પર સબર કરનાર શખ્સ તે આદમીના જેવો હશે જેણે પોતાની મુઠ્ઠીમાં અંગારો લઈ લીધો હોય (અર્થાત જેવી રીતે અંગારાને હાથમાં રાખવો મુશ્કેલ છે તે જ રીતે દીન પર કાયમ રહેવું પણ મુશ્કેલ હશે.)’

[‘તિરમિઝી’, ‘મિશ્કાત’]

**અર્થસભર અને મહત્વની  
નસીહતો તથા વસિયતો**

હઝરત અબૂ હુરયરહ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું કે,

‘મને મારા રબે (પરવરદિગારે) આ નવ વાતોનો ખાસ તોર

પર હુકમ ફરમાવ્યો છે :-

- (૧) એક અલ્લાહથી ડરવું, ખાનગીમાં અને જાહેરમાં.
- (૨) અદલ અને ઈન્સાફની વાત કહેવી, ગુસ્સામાં અને રઝામંદી (પ્રસન્નતા)માં.

[અર્થાત એવું ન થાય કે, જ્યારે કોઈનાથી નારાઝ હોય અને તેના પર ગુસ્સે હોય ત્યારે તેનો હક મારે અને તેની સાથે બેઈન્સાફી (અન્યાય) કરવામાં આવે.]

અને જ્યારે કોઈનાથી દોસ્તી અને રઝામંદી (પ્રસન્નતા) હોય ત્યારે તેની નકામી હિમાયત અને તરફદારી કરવામાં આવે બલ્કે હરેક હાલતમાં અદલ અને ઈન્સાફ તથા સમતોલનનો માર્ગ અપનાવવો જોઈએ.

- (૩) અને હુકમ ફરમાવ્યો મધ્યમ માર્ગ પર કાયમ રહેવાનો. ગરીબી અને નાદારી તેમજ વિપુલતા અને દૌલતમંદી, બંને હાલતોમાં.

[અર્થાત જ્યારે અલ્લાહ તઆલા નાદારી અને ગરીબી આપે ત્યારે બેસબરી અને પરેશાનહાલી જાહેર ન થાય. વળી જ્યારે તે વિપુલતા અને ખુશહાલી આપે ત્યારે બંદો પોતાની હકીકતને ભૂલીને ગુરૂર (ધમંડ) અને સરકશી કરવા ન માંડે.

મતલબ કે, આ બંને કસોટીની હાલતોમાં, આમ-તેમ થવાથી બચવું જોઈએ અને પોતાની મધ્યમ ચાલ-ચલગત રાખવી જોઈએ. એ જ તે મધ્યમ માર્ગ છે જેનો અલ્લાહ તઆલાએ રસૂલુલ્લાહ સલ્લલ્લાહુ અલયહિ વ સલ્લમને હુકમ ફરમાવ્યો છે.]

આગળ રસૂલુલ્લાહ સલ્લલ્લાહુ અલયહિ વ સલ્લમ ફરમાવે છે કે,

- (૪) અને મને હુકમ ફરમાવ્યો કે,

હું તે સગાં-સંબંધીઓની સાથે રિશ્તો જોડું અને તેમની સગાઈના હકોને સારી રીતે અદા કરું જેઓ મારી સાથે સગાઈ-સંબંધ તોડે અને મારી સાથે બદસુલૂકી (દુરાચાર) કરે.

(૫) અને એ કે,

હું તે લોકોને પણ આપું જેઓએ મને મહરૂમ (વંચિત) રાખ્યો હોય, તેમજ મારો હક મને ન આપ્યો હોય.

(૬) અને એ કે,

હું તે લોકોને માફ કરી દઉં જેમણે મારા પર જુલમ કર્યો હોય અને મને સતાવ્યો હોય.

(૭) મને હુકમ આપ્યો છે કે,

મારી ખામોશીમાં વિચારશીલતા હોય.

[અર્થાત જ્યારે હું ખામોશ હોઉં ત્યારે વિચારવાની વાતો વિચારું અને જે ચીજો વિચારવાને લાયક છે તેના પર વિચાર અને ચિંતન-મનન કરું. દાખલા તરીકે અલ્લાહ તઆલાની સિફાત (ગુણો અને લક્ષણો) તેમજ એની આયાત (નિશાનીઓ).

દાખલા તરીકે એ કે, મારી સાથે અલ્લાહ તઆલાનો મુઆમલો શું છે અને તેનો મને શું હુકમ છે. તથા મારો મુઆમલો અલ્લાહની સાથે અને તેના અહકામની સાથે શું છે? અને શું હોવો જોઈએ? મારો અંજૂમ શું થનાર છે? અને દાખલા તરીકે એ કે, અલ્લાહ તઆલાના ગાફિલ બંદાઓને અલ્લાહની સાથે કેવી રીતે જોડવામાં આવે? મતલબ કે ખામોશીમાં આ પ્રકારના વિચારો હોય.]

(૮) અને મને આ હુકમ આપ્યો છે કે

મારી વાતચીત ઝિક્ક હોય.

(અર્થાત હું જ્યારે પણ બોલું અને જે કંઈ પણ બોલું તેનો અલ્લાહથી સંબંધ હોય, ભલે એ રીતે કે, તે અલ્લાહની સના અને સિફત હોય, યા તેના અહકામની તા'લીમ અને તબ્લીગ હોય, યા એવી રીતે કે તેમાં અલ્લાહના અહકામ અને હદોની કાળજી અને સંભાળ હોય. આ બધી સૂરતોમાં જે વાતચીત થશે તે 'ઝિક્ક' ના પ્રકારમાંથી હશે.)

(૯) મને હુકમ છે કે,

મારો નજર ઈબ્રતવાળી નજર હોય.

(અર્થાત હું જે ચીજને જોઉં તેનાથી સબક અને ઈબ્રત હાસિલ કરું.)

અને લોકોને હુકમ કરું સારી વાતોનો.

['મઆરિફુલ હદીસ', 'ઝીન']

હઝરત મઆઝ ઈબ્ને જબલ (રદિયલ્લાહુ અન્હુ)થી રિવાયત છે,  
રસૂલુલ્લાહ સલ્લલ્લાહુ અલયહિ વ સલ્લમે (એક વખતે) મને  
દસ વાતોની નસીહતો ફરમાવી.

ફરમાવ્યું કે :-

- (૧) અલ્લાહની સાથે કોઈને શરીક ન કરો, ભલે ને તમને કતલ કરી દેવામાં આવે.
- (૨) પોતાના મા-બાપની નાફરમાની ન કરો, ભલે ને તેઓ તમને હુકમ આપે કે, પોતાના ઘરબાર, બાળબચ્ચાંઓ અને ઘન-દૌલતને છોડીને નીકળી જાઓ.
- (૩) કદી એક ફર્જ નમાઝ પછા જાણી જોઈને ન છોડો, કારણ કે જેણે એક ફર્જ નમાઝ જાણી જોઈને છોડી દીધી તેના માટે અલ્લાહનો વાયદો અને જવાબદારી રહ્યાં નથી.
- (૪) હરગિઝ કદી શરાબ ન પીઓ, કારણ કે શરાબ પીવું તમામ બૂરાઈની જડ અને બુનિયાદ (પાયો) છે. (એટલા જ માટે એને બૂરાઈની જનેતા (માતા) કહેવામાં આવી છે.)
- (૫) હરેક ગુનાહથી બચો, કારણ કે ગુનાહના કારણે અલ્લાહ તઆલાનો ગુસ્સો ક્રિતરે છે.
- (૬) જિહાદના મોરચા પરથી પીઠ ફેરવીને ન ભાગો, ભલે ને મરેલાંઓનો ઢગ ખડકાતો હોય.
- (૭) અને જ્યારે તમે કોઈ જગાએ લોકોની સાથે રહેતા હોય, અને ત્યાં કોઈ વબાઈ મર્જ (રોગચાળો) ફાટી નીકળવાથી મોતની લંગાર લાગી હોય, તો તમે ત્યાં જ મકકમતાથી જામેલા રહો. (જન

બચાવવાના ખ્યાલથી ત્યાંથી ન ભાગો.)

(૮) પોતાના ઘરવાળા અને બાલબચ્ચાં પર પોતાની શક્તિ અને હેસિયત પ્રમાણે ખર્ચ કરો.

(ન કંજુસાઈ કરો કે પૈસા પાસે હોવા છતાં તેમને તકલીફ થાય. વળી ખર્ચ કરવામાં પોતાની હેસિયતથી આગળ પણ ન વધો.)

(૯) અને અદબ (શિસ્ત અને સંસ્કાર) શીખવવા માટે તેમના પર (પ્રસંગોપાત જરૂરત પ્રમાણે) સખ્તી પણ કરતા રહો.

(૧૦) અને તેઓને અલ્લાહથી ડરાવ્યા પણ કરો.

[‘મુસ્નદે અહમદ’, ‘મઆરિફુલ હદીસ’]

હઝરત અબૂ અય્યૂબ અન્સારી (રદિયલ્લાહુ અન્હુ)થી રિવાયત છે કે,

એક શખ્સ હુઝૂર સલ્લલ્લાહુ અલયહિ વ સલ્લમની ખિદમતમાં હાજર થયો અને અરજ કરી કે,

‘મને ટૂંકમાં નસીહત ફરમાવો !’

(જેથી યાદ રાખવું આસાન થાય.)

આપ સલ્લલ્લાહુ અલયહિ વ સલ્લમે ઈરશાદ ફરમાવ્યો કે,

○ (એક વાત તો આ યાદ રાખો કે)

જ્યારે તમે નમાઝના માટે ઊભા થાઓ ત્યારે તે શખ્સના જેવી નમાઝ પઢો જે સૌને અલવિદાઅ કહેનારો અને સૌથી રુખ્સત થવામાં છે. (અર્થાત દુનિયાથી વિદાય થનાર આદમીની જેવી નમાઝ હોવી જોઈએ.) તમે દરેક નમાઝ એવી જ પઢવાની કોશિશ કરો.

○ (અને બીજી આ વાત યાદ રાખો કે)

એવી કોઈ વાત જબાનથી ન કાઢો જેની કાલે તમારે માફી માંગવી પડે અને જવાબ આપવો પડે.

(અર્થાત વાત કરતી વખતે હંમેશા એનો ખ્યાલ રાખો કે એવી

વાત મોઢાંથી ન નીકળે જેનો જવાબ કોઈની આગળ આ દુનિયામાં કે કિયામતના દિવસે અલ્લાહની સામે આપવો પડે.)

- (અને ત્રીજી વાત આ યાદ રાખો કે)

આદમીઓની પાસે અને તેઓના હાથમાં જે કંઈ નજર આવે છે. તેનાથી પોતાને બિલકુલ માયૂસ (નિરાશ) કરી લો.

(અર્થાત તમારી ઉમ્મીદો અને ધ્યાનનું કેન્દ્ર માત્ર રબૂલ આલમીન હોવું જોઈએ અને મખ્લૂકના તરફથી પોતાની ઉમ્મીદો અને આશાઓને બિલકુલ સમેટી લો.)

['મુસ્નદે અહમદ', 'મઝારિકુલ હદીસ']

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું કે,

- 'હું તમને અલ્લાહ તઆલાથી ડરવાની તેમજ અમીરે વકતના હુકમને સાંભળવાની તથા પાલન કરવાની વસિયત કરું છું, ભલે ને તે હાકિમ હબસી ગુલામ જ કેમ ન હોય.'
- તમારામાંથી જે શખ્સો મારા પછી જીવતા રહેશે, ટૂંકમાં જ તેઓ ભારે ઈજ્તિલાફને જોશે. એવા સમયે તમે મારા અને મારા તા'લીમ તેમજ હિદાયત પામેલા ખલીફાઓના તરીકાઓને લાઝિમ પકડજો, અને તે તરીકાઓને ખૂબ મજબૂત પકડજો, બલકે દાંતોથી પકડજો તથા બિદઅતોથી બચતા રહેજો, કારણકે, દરેક નવું કામ (દીનમાં જેની કોઈ શરઈ સનદ ન હોય) તે બિદઅત છે અને દરેક બિદઅત ગુમરાહી છે.

['મિશકાત', 'મઝારિકુલ હદીસ']

હઝરત મઆઝ (રદિયલ્લાહુ અન્હુ)થી રિવાયત છે કે,

મેં એક દિવસે રસૂલુલ્લાહ સલ્વલ્લાહુ અલયહિ વ સલ્લમથી અરજ કરી કે,

‘હઝરત ! મને એવો અમલ બતાવી દો, જેના કારણે હું જન્મતમાં પહોંચી જઈ અને મને દોઝખથી દૂર કરી દેવામાં આવે.’

આપ સલ્વલ્લાહુ અલયહિ વ સલ્લમે ફરમાવ્યું કે,

‘તમે ઘણી મોટી વાત પૂછી છે, પરંતુ (મોટી અને ભારે



હોવા છતાં) એ તે બંદાના માટે આસાન છે જેના માટે અલ્લાહ તઆલા એને આસાન કરી દે (અને તૌફીક આપે.)

સાંભળો !

સૌથી મોખરેની વાત તો એ છે કે, દીનની તે પાયાની જરૂરતોને ફિકર અને કાળજીપૂર્વક અદા કરો :-

- અલ્લાહની ઈબાદત કરો.
- તેની સાથે કોઈને શરીક ન કરો.
- સુંદર તરીકાઓ અને દિલના ધ્યાન પૂર્વક નમાઝ અદા કરતા રહો.
- ઝકાત આપતા રહો.
- રમઝાનના રોઝહ રાખ્યા કરો.
- બૈતુલ્લાહની હજજ કરો.

તે પછી ફરમાવ્યું કે,

‘હું તમને ખયર (બલાઈ)ના દરવાજાઓ પણ બતાવી દઉં?’

(એટલે કે જે કંઈ આપે બતાવ્યા એ તો ઈસ્લામના અરકાન અને ફરાઈઝ હતા.)

એ પછી આપ સલ્લલ્લાહુ અલયહિ વ સલ્લમે ફરમાવ્યું કે,

‘તમે ચાહો તો હું તમને ખયરના બીજા દરવાજાઓ બતાઉં?’

(કદાચ એનાથી આપતો હેતુ નફિલ ઈબાદત હતી એટલે હઝરત મઆઝ (રદિ.)ની તલબ (જિજ્ઞાસા) જોઈને તેમનાથી ફરમાવ્યું કે,)

- ‘રોઝહ (ગુનાહોથી અને દોઝખની આગથી બચાવનારી) આઠ અને ઢાલ છે.
- સદકહ ગુનાહને (અને ગુનાહથી પેદા થનારી આગને) એવી રીતે બુઝાવી દે છે જેવી રીતે પાણી આગને બુઝાવી દે છે.
- મધ્ય રાત્રીની નમાઝ (અર્થાત તહજજુદની નમાઝની પણ એ જ હાલત છે તથા ખયરના દરવાજાઓમાં એનું સ્થાન ખાસોમાં પણ ખાસ છે.)’

તે પછી આપ સલ્લલ્લાહુ અલયહિ વ સલ્લમે (તહજજુદ અને સદકહની

ફઝીલતના સિલસિલામાં) સૂરએ 'સિજદહ'ની આ આયત પઢી :-

‘ત-ત-જફા જુનૂબુહુમ અનિલ મદાશિઈ યદહી-ન રબહુમ ખવફ્વ વ  
ત-મ-અંવ વ મિમા રઝકનાહુમ યુન્ફિફૂન. ફલા તઅલમુ નફસુમ મા  
ઉષ્ફિ-ય લહુમ મિનકુરતિ અઅયુનિન જઝાઅમ ડિમાકાનૂ યઅમલૂન.’

ભાવાર્થ :

રાત્રે તેમના પડખાં બિછાણાંઓથી અળગાં રહે છે (નમાઝ કે અન્ય અઝકારના માટે), તેઓ પોતાના પરવરદિગારને (સવાબની) આશા અને (અઝાબના) ખૌફથી પોકારે છે, અને જે કંઈ અમે તેઓને આપ્યું છે તેમાંથી ખર્ચ કરે છે. તો એવા લોકોના માટે જે કંઈ આંખોની ઠંડક (નો સામાન) ગુપ્ત રાખવામાં આવ્યો છે તેની કોઈને ખબર નથી, જે કંઈ તેઓ કરતા હતા તેનો આ બદલો છે.

[સૂરએ 'સિજદહ', આયત : ૧૬, ૧૭]

તે પછી આપ સલ્વલ્લાહુ અલયહિ વ સલ્લમે ફરમાવ્યું કે,  
‘શું હું તમને મુઆમલહનું (અર્થાત દીનનું) શિર અને તેનો ઉમૂદ અર્થાત સ્થંભ તેમજ તેનું શિખર બતાવી દઉં ?’  
(હઝરત મઆઝ રદિયલ્લાહુ અન્હુ કહે છે કે :-)

મેં અરજ કરી કે,

‘હઝરત ! જરૂર બતાવી દો !’

આપ સલ્વલ્લાહુ અલયહિ વ સલ્લમે ફરમાવ્યું કે,

- ‘દીનનું શિર ઈસ્લામ છે.
- એનો સ્થંભ નમાઝ છે અને
- એનું શિખર જિહાદ છે.’

ફરી પાછું આપ સલ્વલ્લાહુ અલયહિ વ સલ્લમે ફરમાવ્યું કે,  
‘શું હું તમને તે ચીઝ પણ બતાવી દઉં જેના પર જાણે આ બધાંનો આધાર છે (અને જેના વગર આ બધું તુચ્છ અને વજનવિહીન છે) ?’

(મઆઝ રદિયલ્લાહુ અન્હુ કહે છે કે :-)

મેં અરજ કરી કે,

‘હઝરત ! તે ચીજો પણ જરૂર બતાવી દો !’

આપ સલ્લલ્લાહુ અલયહિ વ સલ્લમે પોતાની જીભ પકડી અને ફરમાવ્યું કે,

‘આને રોકો !’

(અર્થાત પોતાની જીભને કાબૂમાં રાખો, એ ચાલવામાં નિર્ભય અને અમર્યાદ ન થઈ જાય.)

(મઆઝ રદિયલ્લાહુ અન્હુ કહે છે કે :-)

મેં અરજ કરી કે,

‘હઝરત ! અમે જે વાતો કરીએ છીએ, શું એના માટે પણ અમારી પૂછપરછ થશે ?’

આપ સલ્લલ્લાહુ અલયહિ વ સલ્લમે ફરમાવ્યું કે,

‘હે મઆઝ ! તને તારી માતા જન્મ ન આપતે !’

(અરબી મુહાવરા પ્રમાણે અહીં આ પ્યારનું વાક્ય છે.)

આદમીઓને દોઝખમાં તેઓના મુખભેર યા ફરમાવ્યું કે તેઓના નાકોના ભેર (અધિકતર) તેઓની જીભોની નિડર અને નિર્ભય વાતો જ નંખાવશે.

[‘મુસ્લદે ઈમામ અહમદ’, ‘જામિઅ તિરમિઝી’, ‘સુન્નલે ઈબ્ને માજહ’,  
‘મઆરિફુલ હદીસ’]

હઝરત અનસ (રદિયલ્લાહુ અન્હુ)થી રિવાયત છે કે,

રસૂલુલ્લાહ સલ્લલ્લાહુ અલયહિ વ સલ્લમે અબૂઝર ઝિકારી (રદિયલ્લાહુ અન્હુ)ને સંબોધીને ફરમાવ્યું કે,

‘શું હું એવી બે ખસલતો (આદતો) ન બતાઉં જે પીઠ પર ઘસી હલકી છે (તેને અપનાવવામાં આદમી પર કંઈ વધારે બોજ નથી પડતો) અને અલ્લાહના ત્રાજવામાં તે ઘસી ભારી થશે ?’

અબૂઝર (રદિયલ્લાહુ અન્હુ) કહે છે કે,

મેં અરજ કરી કે,

‘યા રસૂલલ્લાહ (સલ્લલ્લાહુ અલયહિ વ સલ્લમ) !  
તે બંને ખસવતો જરૂર બતાવી દો !’

આપ સલ્લલ્લાહુ અલયહિ વ સલ્લમે ફરમાવ્યું કે,

‘(એક) વધારે ખામોશ રહેવાતી આદત,  
અને બીજી હુસ્ને અખ્લાક (સુસંસ્કારી વર્તન).  
કસમ તે પાક ઝાતની જેના કબજામાં મારી જાન છે,  
મખ્લૂકાતના આ’માલમાં આ બંને ચીજો અજોડ છે.’

[‘બયહકી’, ‘મઆરિફુલ હદીસ’]

ઈમરાન ઈબ્ને હતાન તાબિઈ (રહમતુલ્લાહિ અલયહ)થી રિવાયત  
છે કે,

હું એક દિવસે હઝરત અબૂઝર ઝિક્ફારી (રદિયલ્લાહુ અન્હુ)ની  
ખિદમતમાં હાજર થયો તો મેં તેમને મસ્જિદમાં એ હાલતમાં જોયા કે,  
એક કાળી કમલી લપેટીને બિલકુલ એકલા બેઠેલા છે.

મેં અરજ કરી કે,

‘હે અબૂઝર (રદિયલ્લાહુ અન્હુ) !  
આ એકલતા અને એકાગ્રતા કેવી છે ?’

(અર્થાત આપે આ રીતે એકલા અને સૌથી અલગ રહેવાનું શા  
માટે અપનાવ્યું છે ?)

તેમણે જવાબ આપ્યો કે,

‘મેં રસૂલુલ્લાહ સલ્લલ્લાહુ અલયહિ વ સલ્લમથી સાંભળ્યું  
છે કે :-

આપ સલ્લલ્લાહુ અલયહિ વ સલ્લમ ફરમાવતા હતા કે,

‘બૂરા સાથીઓની સાથે બેસવા કરતાં એકલા રહેવું સારું  
છે અને સારા સાથીની સાથે બેસવું એકલતાના કરતાં બેહતર છે.  
અને કોઈને સારી વાતો બતાવવી ખામોશ રહેવા કરતાં બેહતર  
છે અને બૂરી વાતો બતાવવા કરતાં બેહતર ખામોશ રહેવું છે.’

[‘બયહકી’, ‘મઆરિફુલ હદીસ’]

હજરત અબૂહર મિકફારી (રદિયલ્લાહુ અન્હુ)થી રિવાયત છે,  
મને મારા મહબૂબ દોસ્ત સલ્લલ્લાહુ અલયહિ વ સલ્લમે સાત  
વાતોનો ખાસ તૌર પર હુકમ ફરમાવ્યો :—

(૧) મિસ્કીનો અને ગરીબોથી મુહબ્બત રાખવાનો અને તેમની નજીક  
રહેવાનો.

(૨) દુનિયામાં તે લોકો પર નજર રાખો જેઓ તારા કરતાં નીચા  
દરજાના છે.

(અર્થાત જેમની પાસે દુન્યવી જિંદગીનો સામાન તારા કરતાં પણ  
ઓછો છે.)

અને તેઓ પર નજર ન કરો જેઓ તારા કરતાં ઉપરના દરજાના  
છે.

(અર્થાત જેમની પાસે દુન્યવી જિંદગીનો સામાન તારા કરતાં વધારે  
છે.)

(બીજી કેટલીક હદીસોમાં છે કે : એ પ્રમાણે કરવાથી બંદામાં  
સખર અને શુકની સિફત પેદા થાય છે અને એ દેખીતું પણ છે.)

(૩) પોતાના સગાં-સંબંધીઓની સાથે સિલહરહમી (ઉદાર વર્તન)  
કરો અને સગાઈ સંબંધને જોડો.

(અર્થાત તેઓની સાથે એવા વર્તન અને વ્યવહાર કરો જે પોતાના  
સ્નેહીઓ અને સગાં-સંબંધીઓની સાથે કરવાં જરૂરી છે.)  
ભલેને તેઓ (એવું વર્તન) તમારી સાથે ન કરે.

(૪) કોઈ આદમીથી કોઈ ચીઝ ન માંગો.

(અર્થાત પોતાની દરેક જરૂરતના માટે અલ્લાહ તઆલાના જ સામે  
હાથ ફેલાવો અને તેના સિવાય કોઈના દરવાજાના ભિખારી ન  
બનો.)

(૫) દરેક મોકા પર હક વાત કરો, ભલેને તે લોકોને કડવી લાગે.

(અને તેઓની ઈચ્છાઓ અને આકાંક્ષાઓની વિરુદ્ધ હોવાના

કારણે તેમને બૂરા લાગે.)

- (૬) અલ્લાહના રસ્તામાં મલામત કરનારાઓ (ટીકા કરનારાઓ)ની મલામત (ટીકા)થી કદી ન ડરો.

(અર્થાત દુનિયાવાળાઓ જો કે તમને બૂરા કહે, પરંતુ તમે તે જ કહો અને તે જ કરો જે અલ્લાહનો હુકમ હોય અને જેનાથી અલ્લાહ રાજી થાય. કોઈના બૂરા કહેવાની હરમિઝ પરવા ન કરો.)

- (૭) 'લા હવ્વ વલા કુવ્વ-ત ઈલ્લા ઈલ્લાહ'

પુષ્કળ પ્રમાણમાં પઢયા કરો, કારણ કે એ સર્વ વાતો તે ખજાનામાંથી છે જે અર્શના નીચે છે.

(અર્થાત એ તે ખજાનાના કિંમતી ઝવેરાત છે જે અર્શ ઈલાહીના નીચે છે અને જેને અલ્લાહ જ જે બંદાઓને ચાહે છે આપે છે, કોઈ બીજાની ત્યાં પહોંચ નથી.)

['મુઝાદે અહમદ', 'મસાદિકુલ હદીથ']

હઝરત અબ્દુલ્લાહ ઈબ્ને મરઝિદ (રદિયલ્લાહુ અન્હુ)થી રિવાયત છે, રસુલુલ્લાહ સલ્વલ્લાહુ અલયહિ વ સલ્લમે ઈશ્દિ ફરમાવ્યો કે,

'કિયામતના દિવસે હિસાબના માટે બારગાહે ઈલાહીમાં જ્યારે આદમીને રજૂ કરવામાં આવશે ત્યારે તેના પગો પોતાની જગાએથી સરકી ન શકશે, જ્યાં સુધી આ પાંચ ચીજોના પ્રશ્નો પૂછી લેવામાં ન આવશે.'

- (૧) પ્રથમ તેને (પૂછવામાં આવશે કે) તેણે આખી જિંદગી અને ઉમર કયા કામોમાં વિતાવી ?

- (૨) બીજો (પ્રશ્ન) તેની જુવાની (અને જુવાનીની શક્તિઓ) વિશે પૂછવામાં આવશે કે કઈ પ્રવૃત્તિઓમાં જુવાની અને તેની કુવ્વતોને બોસીદહ અને જૂની-પૂરાની કરી ?

- (૩) ત્રીજો પ્રશ્ન માલદોલતના વિશે પૂછવામાં આવશે કે, ક્યાંથી, કયા તરીકાઓથી અને કયા રસ્તાઓથી એને મેળવ્યો ?

- (૪) અને એ દોલતને કયા કામોમાં અને કયા રસ્તામાં ખર્ચ કરી ?

- (૫) પાંચમો સવાલ એ પૂછવામાં આવશે કે, જે કંઈ ખબર હતી તેના વિશે શું અમલ કર્યો ? (અર્થાત તમારા જ્ઞાન અને ઈલ્મનો શું ઉપયોગ કર્યો ?)

[‘જમિઅ તિરમિઝી’, ‘મઆરિફુલ હદીસ’]

હઝરત અબ્દુલ્લાહ ઈબ્ને ઉમર (રદિયલ્લાહુ અન્હુ)થી રિવાયત છે, રસૂલુલ્લાહ સલ્લલ્લાહુ અલયહિ વ સલ્લમે ઈશ્દ ફરમાવ્યો કે, ‘ચાર વાતો અને આદતો એવી છે કે જે તમને તે મળી જાય તો પછી દુનિયા (અને એની નેઅમતો) નાશ પામવાથી કે હાથમાં ન આવવાથી કંઈ વાંધો કે નુકસાન નથી :—

- (૧) અમાનતની હિફાઝત
- (૨) વાતોમાં સચ્ચાઈ
- (૩) હુસ્ને અખ્લાક (સુસંસ્કારી વર્તન)
- (૪) ખાવામાં કાળજી અને પરહેઝગારી

[‘મુસ્નદે અહમદ’, ‘બયહકી’, ‘મઆરિફુલ હદીસ’]

અમ્ર ઈબ્ને મયમૂન અવદી (રદિયલ્લાહુ અન્હુ)થી રિવાયત છે કે, રસૂલુલ્લાહ સલ્લલ્લાહુ અલયહિ વ સલ્લમે એક શખ્સને નસીહત કરતાં ફરમાવ્યું કે,

‘પાંચ હાલતોને બીજી પાંચ હાલતોના આવવા પહેલાં ગનીમત જાણો અને તેનાથી જે લાભ મેળવવા ચાહો તે લઈ લો :—

- (૧) ગનીમત જાણો જુવાનીને ઘડપણ આવવાથી પહેલાં.
- (૨) ગનીમત જાણો તંદુરસ્તીને બીમારીથી પહેલાં.
- (૩) ગનીમત જાણો ખૂશહાલી અને ફરાખદસ્તી (છુટા હાથે નાણા ખર્ચ કરવાની શક્તિ)ને નાદારી અને તંગદસ્તી (નિર્ધનતા)થી પહેલાં.
- (૪) ગનીમત જાણો કુરસદ અને ફરાગત (નિવૃત્તિ)ને મરગૂલિયત (પ્રવૃત્તિ)થી પહેલાં.
- (૫) ગનીમત જાણો જિંદગીને મોત આવવાથી પહેલાં.

[‘જમિઅ તિરમિઝી’, ‘મઆરિફુલ હદીસ’]

## ઔરતોને નસીહત

ઈંબે ઉમર (રદિયલ્લાહુ અન્હુ) રસૂલુલ્લાહ સલ્વલ્લાહુ અલયહિ વ સલ્વમથી રિવાયત કરમાવે છે કે,

આપે એક વખત કરમાવ્યું કે,

‘હે ઔરતોની જમાઅત ! તમે (ખાસ તોર પર) સદ્કહ આપ્યા કરો અને વધારે ઈસ્તિઝકાર કર્યા કરો, કારણ કે દોઝખીઓમાં વધારે સંખ્યા મેં ઔરતોની જોઈ છે !’

તેઓમાંથી એક હોશિયાર ઔરત બોલી કે,

‘યા રસૂલલ્લાહ સલ્વલ્લાહુ અલયહિ વ સલ્વમ ! અમે શું કુસૂર (અપરાધ) કર્યો કે અમે દોઝખમાં વધારે જઈશું ?’

આપ સલ્વલ્લાહુ અલયહિ વ સલ્વમે કરમાવ્યું કે,

‘તમને (આપસમાં વાતચીત કરવામાં) લા’નત કરવાની વધારે આદત હોય છે. વળી તમે પોતાના શવહર (પતિ)ની પણ ઘણી નાશુકી કરો છો. મેં તમારા જેવી દીન અને અકલમાં નાકિસ (અધૂરી) હોવા છતાં એક દાનિશમંદ (અકકલવાન) શખ્સ પર ચાલિબ થઈ જનારી (વર્ચસ્વ મેળવી લેનારી) કોઈને જોઈ નથી.’

[‘બુખારી’, ‘મુસ્લિમ’, ‘તર્ઘુમાનુસુબ્બહ’]

## નઝર (માનતા માનવી)

હઝરત ઈમરાન ઈંબે હસીન (રદિયલ્લાહુ અન્હુ) કરમાવે છે, મેં રસૂલુલ્લાહ સલ્વલ્લાહુ અલયહિ વ સલ્વમને કરમાવતા સાંભળ્યા કે,

નઝર (માનતા) બે પ્રકારની છે :-



- એક તો તે નઝર જે અલ્લાહ તઆલાની બંદગી અને ઈબાદતના માટે માનવામાં આવે. તેને પૂરી કરવી જરૂરી છે, કારણ કે એ ખાલિસ (માત્ર) અલ્લાહ તઆલાના માટે છે.
- બીજી નઝર (માનતા) તે છે જે અલ્લાહ તઆલાની નાફરમાની અને ગુનાહના માટે કરવામાં આવે. આ નઝર (માનતા) શેતાનના માટે છે અને એને પૂરી કરવી જઈએ નથી તેમજ આ પ્રકારની કસમનો કફકારો આપે, જે કસમનો કફકારો આપવામાં આવે છે.

['નસાઈ', 'મિસ્કાત']

હઝરત ઈબ્ને અબ્બાસ (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું કે,

‘જે શખ્સ કોઈ ગયર મુઅય્યન (અચોક્કસ) ચીજની નઝર (માનતા) માને તો તેનો કફકારો કસમનો કફકારો છે અને જે શખ્સ કોઈ ગુનાહની નઝર (માનતા) માને તેનો કફકારો કસમનો કફકારો છે અને જે શખ્સ એવી ચીજની નઝર (માનતા) માને જેને પૂરી કરવી તેના માટે શક્ય નથી તો તેનો કફકારો કસમનો કફકારો છે અને જે શખ્સ એવી ચીજની નઝર (માનતા) માને જેને તે પૂરી કરી શકે તો તેને પૂરી કરે.’

['અબૂ દાવૂદ', 'ઈબ્ને માજહ', 'મિસ્કાત']

## કસમ (પ્રતિજ્ઞા)

હઝરત ઈબ્ને ઉમર (રદિયલ્લાહુ અન્હુ) ફરમાવે છે કે,

રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું છે કે,

‘જે શખ્સે કસમ ખાધી અને તેની સાથે “ઈન્શા અલ્લાહુ તઆલા” પણ કહ્યું (તો કસમના ખિલાફ કરવામાં) તેના પર ગુનાહ નથી.’

['તિરમિઝી', 'અબૂ દાવૂદ', 'નસાઈ']

હઝરત ઈબ્ને ઉમર (રદિયલ્લાહુ અન્હુ) ફરમાવે છે કે,  
રસૂલુલ્લાહ સલ્વલ્લાહુ અલયહિ વ સલ્લમે ફરમાવ્યું છે કે,  
'જે શખ્સે ગયરુલ્લાહની કસમ ખાધી તેણે શિર્ક કયું.'

['તિરમિઝી', 'મિશકાત']

## ફાલ

હઝરત અબૂ હુરયરહ (રદિયલ્લાહુ અન્હુ) ફરમાવે છે કે,  
મેં રસૂલુલ્લાહ સલ્વલ્લાહુ અલયહિ વ સલ્લમને ફરમાવતા  
સાંભળ્યા છે કે,

'બદશગૂની (અપશુકન) કોઈ ચીજ નથી. બેહતરીન ચીજ  
ફાલે નેક છે.'

લોકોએ અરજ કરી કે,  
'ફાલ શું ચીજ છે?'

આપ સલ્વલ્લાહુ અલયહિ વ સલ્લમે ફરમાવ્યું કે,  
'તે સારો કલિમહ (શુભ શબ્દ) જેને તમારામાંથી કોઈ  
શખ્સ કોઈ શખ્સથી યા કોઈ ઝરિયાથી સાંભળે.'

['બુખારી', 'મુસ્લિમ', 'મિશકાત']

હઝરત ઉરવહ ઈબ્ને આમિર (રદિયલ્લાહુ અન્હુ) ફરમાવે છે,  
મેં શગૂને બદ (અપશુકન)ની વાત રસૂલુલ્લાહ સલ્વલ્લાહુ અલયહિ  
વ સલ્લમની સામે કરી.

આપ સલ્વલ્લાહુ અલયહિ વ સલ્લમે ફરમાવ્યું કે,  
'બેહતરીન ચીજ ફાલે નેક છે અને શગૂને બદ (અપશુકન)  
કોઈ મુસલમાનને તેના મકસદ અને ઈરાદાથી ન રોકે. એટલે  
જ્યારે તમારામાંથી કોઈ શખ્સ કોઈ એવી વાતને જુએ જેને તે

બૂરી ખ્યાલ કરે છે અર્થાત શૂન (શુકન) તો આ કહે :

“અલ્લાહુમ્મા લા યાલી મિલ્હ-સ-નાતિ ઈલ્લા અન્ત વલા  
યદફઉસ્સઅય્યાતિ ઈલ્લા અન્ત વલા હલ્લ વલા  
કુલ્લ-ત ઈલ્લા મિલ્લાહ.”

[‘અબૂ દાવૂદ’, ‘મિસ્કાત’]

## ખ્યાલ (સ્વાખ)

હઝરત અબૂ બુઝૈલ અકીલી (રદિયલ્લાહુ અન્હુ) ફરમાવે છે કે,  
રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું છે કે,  
‘મોમિનનો ખ્યાલ નુબુવ્વતનો છેતાલિસમો હિસ્સો છે અને  
ખ્યાલ જ્યાં સુધી તેને બયાન ન કરવામાં આવે પાંખોને પગો પર  
(અર્થાત શક્તિહીન અને અસ્તિત્વહીન) હોય છે, પરંતુ જ્યારે  
તેને બયાન કરી દેવામાં આવે છે (અર્થાત જ્યારે તેની તા’બીર  
પણ બયાન કરી દેવામાં આવે) ત્યારે ખ્યાલ નિર્ધારિત થઈ  
જાય છે.’

રાવીનું બયાન છે કે,

મારો ખ્યાલ છે કે, આપે આ પણ ફરમાવ્યું કે,

‘ખ્યાલ કોઈની સામે બયાન ન કરો, પરંતુ દોસ્ત કે  
અકલમંદ માણસની સામે.’

[‘તિરમિઝી’, ‘મિસ્કાત’]

## ઈલ્મેદીનને શરૂ કરવાના દિવસની ફઝીલત

હદીસ શરીફમાં છે કે,

ફરમાવ્યું રસૂલુલ્લાહ સલ્લલ્લાહુ અલયહિ વ સલ્લમે કે,

‘જે કોઈ ચાલીસ હદીસો મારી ઉમ્મતને પહોંચાડી દે તો હું  
ખાસ તૌર પર તેની સિફારિશ કરીશ.’

[‘જામિઅ ખઝર’]

હદીસ શરીફમાં આવ્યું છે કે,

‘ઈલ્મ સોમવારના દિવસે તલબ કરો. એનાથી ઈલ્મ  
હાસિલ કરવામાં સહુલત થાય છે.’

આ જ મઝમૂન જુમેરાતના વિષે પણ આવ્યો છે. કેટલીક હદીસોમાં  
બુધવારના દિવસ વિષે પણ આવ્યું છે.

હિદાયહ (કિતાબ)ના લેખકથી નકલ થયેલું છે કે,

તેઓ કિતાબ શરૂ કરાવવામાં બુધવારના દિવસની કાળજી રાખતા  
હતા અને ફરમાવતા હતા કે,

‘જે ચીઝ બુધવારના દિવસે શરૂ કરવામાં આવે છે તે  
પૂર્ણતાએ પહોંચે છે.’

[‘શહે તઅલીમુલ મુતઅલ્લિમ’, ‘મિહિશ્તી ઝેવર’]

## કોઈ સુન્નતને જીવંત કરવી

ફરમાવ્યું રસૂલુલ્લાહ સલ્લલ્લાહુ અલયહિ વ સલ્લમે,

‘જ્યારે મારી ઉમ્મતમાં દીનનો બગાડો થઈ જાય ત્યારે જે

શબ્દ મારા તરીકાને પકડી રાખશે તેને એક સો (૧૦૦) શહીદોના બરાબર સવાબ મળશે.'

['ખિદિશ્તી ઝેવર']

## નબીએ રહમત સલ્લલ્લાહુ અલયહિ વ સલ્લમની વસિયત

રસૂલુલ્લાહ સલ્લલ્લાહુ અલયહિ વ સલ્લમે ફરમાવ્યું,  
'હું તમારામાં એવી ચીજ છોડી જાઉં છું કે જે તમે તેને  
પકડી રાખશો તો ક્યારેય ન ભટકશો.

- એક તો અલ્લાહ તઆલાની કિતાબ (કુર્આન મજીદ)
- બીજી નબીની સુન્નત અર્થાત હદીસ.'

['ખિદિશ્તી ઝેવર']

(પ્રથમ ગ્રંથ સમાપ્ત)

## અગત્યની સૂચના

- ચોથા વિભાગમાં કુલ ૮ (આઠ) પ્રકરણો છે.
- પ્રકરણ : ૧ 'ઈમાનિયાત' આ પહેલા ગ્રંથમાં અહીં પૂરું થયું.
- પ્રકરણ : ૨ 'ઈબાદતો' બીજા ગ્રંથમાં લીધું છે.
- પ્રકરણ : ૩ થી ૮ ત્રીજા ગ્રંથમાં લીધાં છે.